

THE FREE INDOLOGICAL COLLECTION

WWW.SANSKRITDOCUMENTS.ORG/TFIC

FAIR USE DECLARATION

This book is sourced from another online repository and provided to you at this site under the TFIC collection. It is provided under commonly held Fair Use guidelines for individual educational or research use. We believe that the book is in the public domain and public dissemination was the intent of the original repository. We applaud and support their work wholeheartedly and only provide this version of this book at this site to make it available to even more readers. We believe that cataloging plays a big part in finding valuable books and try to facilitate that, through our TFIC group efforts. In some cases, the original sources are no longer online or are very hard to access, or marked up in or provided in Indian languages, rather than the more widely used English language. TFIC tries to address these needs too. Our intent is to aid all these repositories and digitization projects and is in no way to undercut them. For more information about our mission and our fair use guidelines, please visit our website.

Note that we provide this book and others because, to the best of our knowledge, they are in the public domain, in our jurisdiction. However, before downloading and using it, you must verify that it is legal for you, in your jurisdiction, to access and use this copy of the book. Please do not download this book in error. We may not be held responsible for any copyright or other legal violations. Placing this notice in the front of every book, serves to both alert you, and to relieve us of any responsibility.

If you are the intellectual property owner of this or any other book in our collection, please email us, if you have any objections to how we present or provide this book here, or to our providing this book at all. We shall work with you immediately.


-The TFIC Team.

श्री-जैन-आत्मानंदप्रन्थरत्नमाला-षट्सप्ततितमं रत्नम् (७६)

अञ्चलगच्छीय-श्रीमेरुतुङ्गाचार्यविरचितं

जैन-मेघदूतम् ।

श्रीशीलरत्नसूरिविरचितविवरणोपेतं




संपादकः संशोधकश्च

प्रवर्तकपादसेवाहेवाकश्चतुरविजयो मुनिः ।

प्रकाशयित्री

भावनगरस्था-श्रीजैनआत्मानन्दसभा ।



मुम्बय्यां

निर्णयसागरमुद्रणालये मुद्रितम् ।

वीरसंवत्-२४५०,

आत्मसंवत्-२८,

विक्रमसंवत्-१९८०

इसवीसन-१९२४

मूल्यं रूप्यकद्वयम् (२)

Published by Vallabhadas Tribhuwandas Gandhi, Secretary
Jain Atmanand Sabha, Bhavnagar.

Printed by Ramchandra Yasu Shedge, at the Nirnaya-sagar
Press, 23 Kolbhat Lane, Bombay.

प्रस्तावना.

मनुष्यनो स्वभाव गतानुगतिक छै. जे कार्यथी माणसना कीर्ति गवाय छै, ते कार्यनुं अनुकरण करवा अन्य माणसो आकर्षाय छै. जेम व्यवहारमां कोइ पण माणस जे व्यवसायथी अर्थलाभ, कीर्तिलाभ प्राप्त करी शके छै ते ज व्यवसायमां लक्ष्मीनिवास छै एम समजी बीजा माणसो ते रस्ते दोराय छै. परंतु अनुकरण ते अनुकरण ज रहे छै. पूरी प्रतिभा विना मूळ स्थान प्राप्त थतुं नथी. साहित्यमां पण आ प्रमाणे ज बन्युं छै. जे कविनी जे कृतिथी कीर्तिकथा फेलाइ, ते कृतिनुं अनुकरण अनेक कविओए भिन्न भिन्न रीते कर्युं छै. परंतु अत्यार सूधीमां एवो एक पण कवि नथी जन्म्यो के जे मूलकर्तानी समान के तेथी वधारे कीर्ति खाटी गयो होय. जेम जैन कविओमां श्रीसिद्धसेन दिवाकरना कल्याणमंदिरथी अने श्रीमान-तुंगसूरिना भक्तामरस्तोत्रथी अनेक विद्वानो दिग्मूढ बनी तेमनुं अनुकरण करी कइक कविओए ते स्तोत्रनुं आदि या अंतनुं पाद लेइ पादपूर्तिओ रूपे अनेक स्तोत्रो रच्यां छै. तो पण ते स्तोत्रोनी प्रसन्नता, गंभीरता, कर्णप्रियता के सरलता न ज आवी शक्यां. आ ज प्रमाणे सिंदूरप्रकरना अनुकरण रूपे अनेक कविओए तेवां प्रकरोने जन्म आप्यो पण ते सरलता, ते भाव, ते प्रसाद न ज लावी शक्या. आ ज प्रमाणे जैनेतर कविओमां जयदेवना गीतगोविंदनी मोहनीमां मूढ बनी घणा कविओए विविध गीतो बनाब्यां, कवि अमरुना शतक पाछळ तणाइ अनेक कविओए अनेक शतको बनाब्यां. परंतु मूलकर्ताओना स्थाननी योग्यता तेओ न बतावी शक्या. आ ज प्रमाणे कविकुलशिरोमणी कालिदासना मेघदूतना रसना, सौंदर्यना अनेक भोगीओ अनुकरण करी अनेक दूतकाव्योने पोतानी पाछळ मूकता गया छै.

कालिदासना मेघदूतना जेवां संदेशकाव्यो संस्कृतसाहित्यसृष्टिमां अनेक कविओनी कृतिरूपे भिन्न भिन्न नामे आविर्भूत थयां छे. आधुनिक भाषाओने बाद करी केवळ संस्कृत भाषामां ज आवां काव्योनी संख्या गणवा जइए तो पचीसथी पण बधारे मळी आवे छे. परंतु ते सर्वे दूतकाव्योमां मेघदूतना जेवी छटा आवी शकी नथी. अने तेथी ते सर्वे काव्यो मेघदूतना जेवी कीर्ति, स्थान के दीर्घायु मेळवी शक्यां नथी. मेघदूतना भक्तोना जेटली संख्या कोइ पण दूतकाव्यनी मळती नथी. आ मेघदूतना अनुकरणमां साँथी प्रथम अनुकरण करनार जैनो छे. आम अनुकरणरूपे संस्कृत साहित्यमां जैन कविओद्वारा केटलांए संदेशकाव्यो जन्म पास्यां छे. तेनुं उपलब्ध दृष्टिए पण अवलोकन करवुं आवश्यक छे.

(१) पार्श्वभ्युदय—जिनसेनाचार्यकृत (२) पवनदूत—वादि-
चंद्रकृत (३) जैनमेघदूत—मेरुतुंगाचार्यकृत
संदेशकाव्यकारत- (४) चंद्रदूत—जंबूकविकृत (५) नेमिदूत—
रीके जैन कविओ. सांगणसुतविक्रमकृत (६) मनोदूत—नामवि-
नानुं (७) मेघदूत—मंत्री विक्रमकृत (८) शीलदूत—चारित्रसुंदर-
गणिकृत (९) चेतोदूत—नामविनानुं (१०) मेघदूतसमस्यालेख—
मेघविजयोपाध्यायकृत (११) इंदुदूत—विनयविजयगणिकृत. आर्या
पण अधिक होवानो संभव छे. परंतु जाणवामां आव्यां नथी. आमांनां
घणांखरां काव्यो प्रकट थयां छे तेमांनां जे मने मळी आव्यां छे तेमनो
थोडो थोडो परिचय आपवो उचित धार्यो छे.

आ बधां अनुकरणोमां प्रथम पार्श्वभ्युदय छे. आ ३६४ मन्दा-
क्रान्ता वृत्तोनुं एक खंडकाव्य छे. जिनसेनाचार्ये,
पार्श्वभ्युदय. कालिदासना मेघदूतना जेटला श्लोको छे ते
सर्वे एक अथवा बे चरणो लइने पोताना
पार्श्वभ्युदयना दरेक श्लोकमां ग्रथित कर्यां छे. आज सूधी कालि-
दासना मेघदूतनी समस्यापूर्ति दरेक कविए तेनुं अंतिम चरण लइने

करी छे, पण आ काव्यमां तो संपूर्ण मेघदूतने स्थान मल्युं छे; एटली आ काव्यनी विशेषता छे. आ काव्यनी केटलाक वाचको प्रशंसा करे छे ल्यारे केटलाक वाचको तेनी सरळता माटे मान दर्शावे छे. स्व. किलाभाइ पोताना मेघदूतना अनुवादनी प्रस्तावनामां लखे छे के—“पार्श्वाम्बुदयनी रचना कंडक क्लिष्ट अने बहुधा जैन लेखकोना जेवा ज गुणवाली छे. कालिदासना मेघदूत करतां पण पोतानुं काव्य कंडक बधारे गुणवाळुं छे, एवं मिथ्याभिमान जिनसेनने हतुं एम जणाय छे. ए काव्यनी वाणी कर्कश अने रस विनानी छे.” ल्यारे प्रो. के. वी. पाठक “कुमारिलभट्ट अने भर्तृहरी” नामना पोताना निबंधमां जिनसेनस्वामीना विषयमां लखे छे के—“जिनसेन अमोघवर्ष (पहेला) ना राज्यकाळमां थया हता एम पोते पोताना पार्श्वाम्बुदयमां लखे छे. पार्श्वाम्बुदय संस्कृत साहित्यमां एक कौतुकजनक उत्कृष्ट रचना छे. आ ते समयना साहित्यस्वादनुं उत्पादक अने दर्पणरूप अनुपम काव्य छे. जो के सर्वसाधारणनी सम्मतिथी भारतीय कविओए कालिदासने पहेलुं स्थान आप्युं छे, तो पण जिनसेन मेघदूतना कर्तानी अपेक्षा अधिकतर योग्य मानी लेवाने अधिकारी छे” प्रथम अभिप्राय जातीय अभिमाननो पडघो छे ल्यारे बीजो अभिप्राय व्याजबी तुलनानुं परिणाम छे. तेनी योग्यता केवी छे ते नीचेना उदाहरणरूपे आपेला श्लोको उपरथी पाठके बांवी लेवी जोइए—

चित्रं तन्मे यदुपयमनानन्तरं विप्रयुक्ता

त्वत्तः साध्वी सुरतरसिका सा तदा जीवति स्म ।

मन्ये रक्षत्यसुनिरसनाद्वातुमापद्रताना-

“माशाबन्धः कुसुमसदृशं प्रायशो ह्यङ्गनानाम्” ॥ ३५ ॥

‘ x x x x

तीव्रावस्थे तपति मदने पुष्पबाणैर्मदङ्गं

तल्पेऽनल्पं दहति च मुहुः पुष्पमेदैः प्रकृते ।

तीत्रापाया त्वदुपगमनं स्वप्नमात्रेऽपि नापं

“ऋरस्तस्मिन्नपि न सहते सङ्गमं नौ कृतान्तः” ॥ ४ ॥

सर्ग ४.

× × × × ×

“तत्र व्यक्तं दृशदि चरणन्यासमधेन्दुमौले—”

रर्च्यं भर्तुस्त्रिभुवनगुरोरर्हतः सत्सपर्यैः ।

“शश्वत्सिद्धैरुपहतबलिं भक्तिनम्रः परीयाः”

पापापाये प्रथममुदितं कारणं भक्तिरेव ॥ ६५ ॥

× × × × ×

इति विरचितमेतत्काव्यमावेष्टय मेघं

बहुगुणमपदोषं कालिदासस्य काव्यम् ।

मलिनितपरकाव्यं तिष्ठतादा शशाङ्कं

भुवनमवतु देवस्सर्वदाऽमोघवर्षः ॥

जिनसेने आ काव्यमां पार्श्वनाथना चरितने गुंथ्युं छे. जिनसेने प्रथम जैनहरिवंशपुराण शाके ७०५ मां लख्युं अने आठमा सैकाना उत्तरार्धमां पार्श्वार्थ्युदय लख्युं एम मानवामां आवे छे.

आ काव्यना कर्ता श्रीवादिचंद्र छे. आमना विषे वधारे जाण-
वामां आव्युं नथी. आ काव्य १०१ श्लोक
पवनदूत पर्यंत छे अने निर्णयसागरनी ग्रंथमालामां प्रगट
थयुं छे. (काव्यमाला गु. १३). जैन
ग्रंथावलीना अवलोकनथी जणाय छे के, श्वेतांबरसंप्रदायमां ए नामना
कोइ साधु थया नथी पण तेमां दिगंबरसंप्रदायमां ज्ञानसूर्योदय
नामक नाटकना कर्ता तरीकेनी नोंध छे. (पृ० ३३६). कदाचित्
आ काव्यनी रचना ते सूरिनी होय. आ काव्यमां जो के स्पष्ट
कालिदासना मेघदूतनी छाया छे, परंतु आ काव्य मेघदूतनी सम-
स्यापूर्ति नहीं होतां स्वतंत्र कृति छे. अने तेनी रचना अति प्रासादिक
छे. जिज्ञासुए निर्णयसागर काव्यमालागुच्छक १३ मो वांचवो
जोइए.

आ काव्य खंभातनिवासी सांगणना पुत्र विक्रम कविए रच्युं छे. आ कविना जीवनविषे वधारे जाणवामां आव्युं नेमिदूत नथी. परंतु एटलुं तो निश्चय पणे कही शकाय छे के, कवि ऋषभदास, प्रख्यात गुर्जर भाषामां अत्युत्तम रासाओ रची जेणे कविओमां सारुं स्थान प्राप्त कर्युं छे^१, ते-मना आ कवि भाइ थाय छे. बने कविओना काव्योनी प्रशस्तिउपरथी उक्त बाबत स्पष्ट जाणी शकाय छे. आ कविनी आ एक नेमि-दूतसिवाय अन्य कृति होय एम हजु जणायुं नथी.

कविए मेघदूतना दरेक काव्यनुं अंतिम चरण लइ, अन्य त्रण चरणो पोते रची आ काव्यनी रचना करी छे. आ काव्यना मंबंधमां स्व. किलाभाइ पोताना मेघदूतना अनुवादनी प्रस्तावनामां लखे छे^२ के—“आनी भाषा, विचार अने पद्यरचना वगेरे सारां छे अने काव्यना गुणोमां पार्श्वभ्युदय करतां ए कंडक चढियातुं छे.” आ कविए काव्यमां अप्रासंगिक बिलकुल कर्युं नथी. शरुआतना श्लोकथी वि-योगी राजीमती पोतानुं दर्द मेघद्वारा नेमिनाथने कहावे छे वस्तु बीज एटलु बधुं प्रख्यात छे के, तेना वर्णनमां कवि उतर्या नथी परंतु कविए काव्यमां विरही जनोनी यथार्थ दुःखित अवस्थानुं जे वर्णन करेलुं छे ते वांचवाथी वाचकने तुरत समजाशे के कवि सर्वानुभवी छे. आ १२५ श्लोकनुं दूतकाव्य नायक प्रत्ये विरहिणी नायिकाना उपालं-भोथी भरेलुं छे. पाठक श्लोके श्लोके राजीमतिनी दुःखित अवस्थामां तन्मय बनी ते दुःख पोते अनुभवतो जणाय छे. अहीं ज कविनी निपुणता छे के वाचक पोतानी स्थिति भूली काव्यनी स्थितिमां परि-णत थाय. कविनी लालित्यपदपूर्ण कृतिना केटलाक श्लोको उदाहरण-रूपे आपवा उचित समजीए छीए,

प्राणित्राणप्रवणहृदयो बन्धुवर्गं समग्रं

हित्वा भोगान् सहपरिजनैरुग्रसेनात्मजां च ।

१-जुओ जैन कोन्फरन्स हेरल्डना ऐतिहासिक अंकमां रा. मोहनलाल द. देशाइनो “श्रावक कवि ऋषभदास” नामनो लेख.

२- जुओ ते पुस्तकनुं पृ. ८

जैनभेषदूतनी

श्रीमान्नेमिर्विषयविमुखो मोक्षकामश्चकार

स्निग्धच्छायातरुषु वसति रामगिर्याश्रमेषु ॥ १ ॥

सा तत्रोच्चैः शिखरिणि समासीनमेनं मुनीशं

नासान्यस्तानिमिषनयनं ध्याननिर्धूतदोषम् ।

योगासक्तं सजलजलदश्यामलं राजपुत्री

वप्रक्रीडापरिणतगजप्रेक्षणीयं ददर्श ॥ ५ ॥

× × × × ×

तुङ्गं शृङ्गं परिहर गिरेरेहि यावः पुरीं स्वां

रत्नश्रेणीरचितभवनद्योतिताशान्तरालाम् ।

शोभासाम्यं कलयति मनाङ् नालका नाथ यस्या

वाद्योद्यानस्थितहरशिरश्चन्द्रिकाधौतहर्म्या ॥ ७ ॥

× × × × ×

रम्या हर्म्यैः क तव नगरी दुर्गशृङ्गः क चाद्रिः

कैतत्काम्यं तव मृदु वपुः क व्रतं दुःखचर्यम् ।

चित्तग्राह्यं हितमिति वचो मन्यसे चेन्ममालं

किञ्चित्पश्चाद्गज लघुगतिर्भूय एवोत्तरेण ॥ १६ ॥

× × × × ×

प्रावृट्प्रान्तं प्रियतमगता दुर्दशा दुःखदेव

प्रायोऽन्योन्यै रतिकरमितः सांप्रतं सङ्गमाय ।

भोगानेकोत्सवसुखसुखानिच्छया मन्दिरे स्वे

निर्वेक्ष्यावः परिणतशरच्चन्द्रिकासु क्षपासु ॥ ११८ ॥

गत्वा शीघ्रं स्वपुरमनुजं प्राप्य राज्यं त्रिलोक्याः

कीर्तिं शुद्धां वितनु मुहृदां पूरयाशां च पित्रोः ।

राजीमत्या सह नववनस्येव वर्षासु भूयो

मा भूदेवं क्षणमपि च ते विद्युता विप्रयोगः ॥ १२३ ॥

× × × × ×

तद्दुःखार्थं प्रवर कवितुः कालिदासस्य काव्या-

दन्त्य पादं सुपदरचितान्भेषदूताद्गृहीत्वा ।

श्रीमन्नेमेश्वरितविशदं साङ्गणस्याङ्गजन्मा

चक्रे काव्यं बुधजनमनःप्रीतये विक्रमाख्यः ॥ १२६ ॥

नेमिदूतं समाप्तम् ॥

उपरना काव्यकारनी पेठे आ काव्यना कर्ताए पण मेघदूतनुं
अंतिम चरण लेइ, वाकीनां त्रण चरणो पोते र-
शीलदूत चेलं छे. आ संदेशकाव्यनी वस्तुकथाथी जैन
समाजमां भाग्ये ज कोइ अपरिचित हशे. मनुष्यो
जे वृत्तिना दास बनीने पोतानुं जीवन निरर्थक गुमावी बेसे छे,
अनंत भूतकाळथी लइ अनंत भविष्यकाळना जगतने दृष्टिसमक्ष
करी अवलोकन करवामां आवे तो जणाशे के ए पशुवृत्तिनो पराजय
करनारा मनुष्यो बहु अल्प संख्यामां मळी आवशे. ते वृत्ति-विषय-
वृत्ति-उपर जय मेळवनार प्रख्यात स्थूलभद्रनुं विशद चरित्र आले-
खवामां आव्युं छे.

स्थूलभद्र जगतना व्यवहारथी विमुख थइ, शिशुवयथी कोशानी
साथे विषयविलासमां केटलुंय जीवन व्यतीत थया बाद, अचानक
राज्यप्रपंचोमां पोताना पितानुं मृत्यु थयुं एम सांभळे छे, जे कुटुंब अने
जनतामां अळखामणो थई पडेल अने जेना उच्च जीवन माटे कोइने
आशा न हती; ते स्थूलभद्रना हृदयमां एकाएक जगतनी प्रापंचिक जं-
जाळोनां प्रतिबिंबो पडे छे, अने तेथी जीवननी दिशाने बदली नाख-
वानुं आंदोलन उत्पन्न थाय छे. जे वीर जेटला वेगथी विषयरसमां
रच्यो पच्यो रहेतो हतो, ते वीर तेटला ज वेगथी तेने तिलांजली
आपी आत्माना कल्याणार्थे भद्रबाहुस्वामी पासे जाय छे. त्यां पोताना
जीवननुं व्हेण बदली नाखी, पूर्वपरिचित कोशाने विशुद्ध मार्गे चडा-
ववा माटे पुनः त्यां पधारे छे. कोशा स्थूलभद्रने आवो शुष्कमार्ग
ग्रहण करवामाटे ठपको आपे छे, अने आवा कठोर व्रतनो त्याग
करी पुनः पूर्वं दशामां आववा माटे विनति करे छे. जवाबमां स्थूल-
भद्र जणावे छे— भोली आपणा आत्माना अविकासनी ए आपणी दशा
हती. जो शाश्वत सुखनी वांछना होय तो आव्हां. अल्पसमयी

सुखोने छोडी देवां जोइए. कोशाने पोतानी अज्ञानतानुं भान थाय छे अने स्थूलभद्रना मार्गनुं अवलंबन करे छे. कविए काव्यनी शरुआत साधुदशामां स्थूलभद्र कोशाने घेर आवे छे, त्यांथी करी छे. पछी नायकनायिकानो परस्पर संवाद चितरी काव्यनी पूर्णाहुती कोशा स्थूलभद्रना मार्गने अनुसरे छे, त्यां थाय छे.

काव्यकार चारित्रसुंदर गणी तेमनी केटलीक कृतिओथी जैन-समाजमां सारी रीते परिचित छे. तेमनी कृतिओ पैकी श्रीकुमारपाल महाकाव्य, श्रीमहीपालचरित्र अने आचारोपदेश आदि सुप्रसिद्ध छे. तेमना विपे विशेष लखवुं ते विषयांतर गणाय. आ स्थळे वांचकोना विनोदनेमाटे शीलदूतना केटलाक श्लोको आपवा ठीक समजुं छुं.

भुक्त्वा भोगान् सुभगतिलकः कोशया सार्द्धमिद्धान्
धन्यो मान्यो निखिलविदुषां भद्रया स्थूलभद्रः ।

चक्रे श्रुत्वा जनकनिधनं जातसंवेगरङ्गः

स्निग्धच्छायातरुषु वसतिं रामगिर्याश्रमेषु ॥ १ ॥

चित्ते मत्त्वा विषयनिचयं सत्वरं गत्वरं वै

गच्छन्नेपोऽध्वनि घनजिनध्यानसंलीनचित्तः ।

शान्तं कान्तं रसमिव गिरौ श्रीगुरुं भद्रबाहुं

वप्रक्रीडापरिणतगजप्रेक्षणीयं ददर्श ॥ २ ॥

कामान्धोऽहं तदिह बहुधा कर्ममोहादकार्षम्

जानात्यन्यो न हि जिनपतेर्यद्विपाकं मुर्नाश ! ।

यावज्जैर्नी वचनरचनां वा न विन्दन्ति तावत्

कामार्त्ता हि प्रकृतिकृपणाश्चेतनाऽचेतनेषु ॥ ५ ॥

× × × × ×

स्वामिन्नङ्गीकुरु परिचितं स्वाधिकारं पुनस्तं

भोगान् भुङ्क्ष्व प्रिय ! सह मया साधुवेपं विहाय ।

दोलकैलिं किल कलयतः कौतुकात् काननान्तः

सम्पत्स्यन्ते नभसि भवतो राजहंसाः सहायाः ॥ ११ ॥

× × × × ×

हीनं दीनं सुभग ! विरहात् ते धुताऽऽहारनीरं
पश्येदं मे वपुरुपचितिं याति नान्यैः प्रयोगैः ।

जाने नाहं बहु निगदितुं त्वद्वियोगार्त्तिजातं

कार्श्यं येन त्यजति विधिना स त्वयैवोपपाद्यः ॥ ३१ ॥

× × × × ×

नीरागं मे समजनि मनो ज्ञाततत्त्वस्वरूपं

तेनेदानीं न विपयरसो बाधते कुत्रचिन्माम् ।

पश्याम्येनामपि वनसमां चित्रशालां खल्वच्चै-

र्यामध्यास्ते दिवसविगमे नीलकण्ठः सुहृद्रः ॥ ८६ ॥

× × × × ×

अज्ञानं मे सपदि गलितं मोहमूर्च्छाऽप्यनेश-

जातं चित्तं मुतनु ! मम तन्निर्विकारं क्षणेन ।

स्वस्त्रा मृत्योरिव हि जरसा ग्रस्यमानं तनुं स्वां

मन्ये जातां तुहिनमथितां पद्मिनीं वाऽन्यरूपाम् ॥९०॥

× × × × ×

भद्रे ! भद्रं भवतु सततं ते जिनेन्द्रप्रसादाद्

नन्तुं पादानथ निजगुरोरेष यास्यामि शस्यान् ।

ध्यायन्त्यै श्रीजिनपरिवृढं शीलरत्नेन शश्वद्

मा भूदेवं क्षणमपि च ते विद्युता विप्रयोगः ॥ १२३ ॥

× × × × ×

कोशाऽपि श्रीजिनमतरता शीलमाराव्य सम्यक्

पत्युः स्नेहादिव दिविषदां धाम सा स्नाग् जगाम ।

आपद् व्यापद्रहितमतुलं तत्र सा तं विशेषा-

दत्राऽमुत्र प्रदिशति सुखं प्राणिनां जैनधर्मः ॥ १२९ ॥

× × × × ×

द्रङ्गे रङ्गै रतिकलतरे स्तम्भतीर्थाऽभिधाने

वर्षे हर्षाञ्जलधिभुजगाऽम्भोधिचन्द्रप्रमाणे ।

चक्रे काव्यं वरमिह मया स्तम्भनेशप्रसादात्

सद्भिः शोध्यं परहितपरैरस्तदोषैरसादात् ॥ १४१ ॥

॥ शीलदूताभिधानं समस्यामयं काव्यं समाप्तम् ॥

आ सिवाय इंदुदूत, चेतोदूत अने मेघदूतसमस्यालेख आदि संदेश काव्योनो परिचयना जिज्ञामुओए विज्ञप्तित्रिवेणी जोवी जोइए. (प्रस्तावना पृ० ६ थी २७) नाहक अहीं आपी पिष्टपेषण करवुं उचित समजतो नथी.

आ प्रमाणे जैनेतरोए पण विविध दृष्टिए कालिदासना मेघदूतनुं अनुकरण कर्युं छे. तेओमां पण एके एवुं संदेश काव्य अद्यापि मळ्युं नथी जे कालिदासना मेघदूतनी स्पर्धांमां टकी शके. अत्यार सूचीमां जे मळी आव्यां छे तेमनो मात्र नामनिर्देश ज करवो बस समजुं छुं.—(१) पवनदूत—धोइककृत (२) हंससंदेश—वेदान्तदेशी-कविकृत (३) कोकिलसंदेश—उदंडशास्त्रीकृत (४) शुकसंदेश—लक्ष्मीदासकृत (५) उद्धवदूत—माधवकवींद्र भट्टाचार्यकृत (६) मनोदूत—तैलंगव्रजनाथकृत (७) रथांगदूत—नाम नथी (८) पदांकदूत—कृष्णसार्वभौमकृत (९) हंसदूत—रूपगो-स्वामिकृत (१०) उद्धवसंदेश—नाम नथी. आ बधाना संबंधमां स्व. किलाभाइ जणावे छे के, वेदान्तदेशीकविकृत हंससंदेश घणुं उत्तम प्रकारनुं दूतकाव्य छे. अने अत्यंत रमणीय होवाथी कालिदासना मेघदूतकरतां पण चढे तेवुं छे, एम अभिनवभट्ट बाण कृष्णमाचार्य मेघसंदेशनी प्रस्तावनामां लखे छे. आ काव्य शोध करतां पण मने मळी आव्युं नथी. एटले ते उपर कीधुं तेमां केटलुं सत्य छे, ते कही शकातुं नथी. परंतु मेघदूतना करतां ए काव्य जो चढे एवुं होय, तो एनी आजसूचीमां घणी सारी प्रसिद्धि थवी जोइए. आ सिवाय बीजां जे अनुकरणो मळे छे तेमांनां केटलां एक सामान्य काव्य तरीके सारां छे अने केटलांक माल बगरनां पण छे.

जैनमैघदूत.

माणस अनेक जन्मोना संस्कारोथी, पोताना आजुबाजुना सहवास-थी अनायासे शृंगाररसमां विशेष आनंद पामे छे. कविओ पण समाजना चारित्रनो विचार कर्या सिवाय या पोते पण पूर्वभूत संस्कारोथी दबायेला होवाथी समाजना इष्टानिष्टनो विचार कर्या सिवाय, पोतानी कृति टुंक समयमां सर्वत्र विशेष आदर पामे, ए मुख्य लक्ष्य राखी काव्यसृष्टिमां विहर्या छे. श्रीमान् हेमचंद्राचार्य काव्यानुशासनमां रसनं वर्णन करतां शृंगाररसनं वर्णन पहेलां केम कर्युं तेनुं समाधान करतां जणावे छे के “तत्र कामस्य सकलजातिसुलभतयाऽत्यन्त-परिचितत्वेन सर्वान्प्रति हृद्यतेति पूर्वं शृंगारः” आचार्यश्रीए आ थोडा शब्दोमां माणसना हृदयनुं प्रतिबिंब रजु करेलुं छे. शृंगाररसना कार्यप्रदेशनी मर्यादा परस्पर स्त्रीपुरुषमां अवसान पामे छे. तेमने हमेशां पोताना ज सुखनी लागेली होय छे. तेओ अन्यना सुखदुःखनी चिंता धरता नथी. छेवटे तो शृंगाररसनं पर्यवसान दुःखमां ज आवे छे, या जो ते विकास पामे तो शान्तरसनं रूप धारण करे छे. आथी कविओए जो शृंगाररसथी आगळ वधी शान्तरसनी सृष्टि रची होत तो समाज विशाळ भावनावाळो थइ शक्यो होत. रसनी जमावट एवी न होवी जोइए के मनुष्य पोतानी “वसुधैव कुटुम्बकम्” वाळी भावनाने नेवे मूके. जो शृंगाररसथी तृष्णा विशेष बळवान बने तो ते शृंगारिक साहित्यथी माणस आदर्शजीवी केवी रीते बनी शके. शृंगारिक साहित्यथी मनुष्यने बदलामां शुं मळे छे?. प्रियपात्रनी झंखनामां शरीर घसाइ जाय छे, कुटुंब, समाज के देशनी फरजो भूली जाय छे. सारा-सारनो विचार थइ शकतो नथी. वळी तेवुं साहित्य सामान्य जनसमूहमां फेलावाथी अनेक दुर्गुणोने आश्रय मळे छे. आथी उलटुं विचारीए—शान्तरसनं साहित्य माणसने शुं लाभ आपे छे? अनुचित तृष्णानो नाश करे छे. मनुष्यधर्मनुं भान करावे छे. तृष्णाओ क्षय पामतां तेनी मर्यादा विशाळ रूप धारण करे छे. तेनी भावना “सर्वे सत्त्वाः सुखिनः सन्तु” होय छे. ते साहित्य जगतमां विश्वप्रेमनी भावना प्रसारे छे. प्रजास्वीय साहित्यनी आज्ञा राखनारने तो शृंगारथी दूर रहेवुं पडशे.

આ પ્રમાણે કવિઓનાં કાવ્યો સોળ નવાળું ટકા શૃંગારરસથી લદાયેલાં હોય છે. તદનુસાર આ કવિએ પળ શૃંગાર રસને પ્રધાનપદ આપ્યું છે. પળ કવિ પોતે ધાર્મિક અવસ્થામાં હોવાથી તેનું પર્યવસાન ઉત્તમ શાંતરસમાં કરેલું છે. તેથી જ આ બંને રસની જમાવટ થઈ શકે તે માટે નાયક તરીકે યદુકુલશિરોમણી શ્રીનેમિનાથને પસંદ કરવામાં આવ્યા છે. શૃંગારના રસપાનથી ઘેલો થયેલો સમાજ, પોતાની પ્રેમભાવના ધીરે ધીરે વિશ્વપ્રેમમાં પરિણત કરે, તેટલા માટે જ પોતાની અવસ્થાને ઘટે તેવાં ઐતિહાસિક દૃષ્ટાંતો સમાજ સમક્ષ રજૂ કરવાં લાભદાયક છે. આવી અવસ્થાવાળાં બે દૃષ્ટાંતો જૈનસમાજમાં ઉજ્જવલ્લ કીર્તિથી પોતાનું સ્થાન દીપાવી રહ્યાં છે. એક તીર્થંકર પ્રમુ નેમિનાથ અને બીજું સ્થૂલભદ્ર. આ બે વ્યક્તિઓને અનુલક્ષી જૈન કવિઓએ અનેક વિવિધ કાવ્યો, કથાનકો, ચરિત્રો અને રાસાઓ ગુંથેલાં છે તે જ પ્રમાણે આ કાવ્યમાં પ્રમુ નેમિનાથનું ચરિત્ર આલેખાયેલું છે.

પ્રમુ નેમિનાથ બાલપણથી ઇન્દ્રિયોના વિષય રસથી ઉદાસી હોવા છતાં, કુટુંબીજનોના સંતોષાર્થે લગ્ન માટે તૈયાર થઈ જાય છે. તેવામાં પોતાના નિમિત્તે હજારો નિર્દોષ પશુઓનું બલિદાન થનાર છે એમ સાંભળ્યું. આ સમાચાર સાંભળતાં જ ઘરબાર, સહોદર અને પત્ની આદિનો ત્યાગ કરી પોતાનું અંતિમ ધ્યેય પ્રાપ્ત કરવા સૌન્દર્યશાલી ગિરનાર પર્વતઉપર ચાલ્યા ગયા.

‘પોતાના પતિ પોતાનો સદાને માટે ત્યાગ કરી ચાલ્યા ગયા’ આવો વજ્રપાત સમાન સંદેશ સાંભળી રાજીમતી મૂર્છા પામે છે. તે દરમ્યાન નવીન મેઘનું આગમન થાય છે. ચંદન અને બીજા શીતોષ-ચારથી રાજીમતી કંઈક ચેતનામાં આવે છે, અને મેઘનું દર્શન થતાં સહસા બોલી ઉઠે છે—

एकं तावद्विरहिहृदयद्रोहकृन्मेघकालो

द्वैतीयिकं प्रकृतिगहनो यौवनारम्भ एषः ।

तार्तीयिकं हृदयदधितः सैष भोगाब्जराङ्गी—

तुर्यं न्याय्यान्न -चलति पथो मानसं भावि हा किम् ॥ ૪ ॥

आवा संयोगोथी विरहानलमां बळती राजीमती विचारे छे के, मारुं हृदय प्रिय वल्लभ विना तप्त पाषाणनी पेटे फूटे छे, आ दुःखनो प्रतिकार दृष्टिसमक्ष उपस्थित थयेल आ मेघ ज छे. कारण दावानळ-थी बळता वनने शीतळ जळथी शांत करनार केवळ मेघ ज छे. तदनुसार ते मारा प्रियतमने पण शांत करशे. आम विचारी केटलाक श्लोकोमां मेघनो सत्कार करे छे. ते पछी पोताना पतिने जे संदेश कहेवानो छे, ते पहेलां तेमनी ओळखाण करावे छे. कवि प्रभुनुं चरित चितरवामां बधुं काव्य पूर्ण करे छे. अथवा काव्य चार सर्गमां वहेंचायुं छे. तेमनी विषयवार वहेंचणी आ प्रमाणे करी शकाय—

पहेला सर्गमां नेमिनाथनी बालक्रीडा तथा पराक्रमलीलानुं वर्णन छे.

बीजा सर्गमां वसंतवर्णन छे. तेमां प्रभुनी विविध प्रकारनी वसंतक्रीडानुं वर्णन छे.

त्रीजा सर्गमां विवाहमहोत्सव अने गृहत्यागनुं वर्णन छे.

चोथा सर्गमां विरहविवशा राजीमती पतिविरहिणी स्त्रीनी दशानुं वर्णन करे छे. ते समये पोतानी दशानुं वर्णन मेघने संभळावे छे—

कोकी शोकाद्वसति विगमे वासरान्ते चकोरी

शीतोष्णर्तुप्रशमसमये मुच्यते नीलकंठी ।

त्यक्ता पत्या तरुणिमभरे कञ्चुकश्चक्रिणेवाऽ-

मत्रं वारां हृद इव शुचामाभवं त्वाभवं भोः ! ॥ ४-९ ॥

आ प्रमाणे पोतानी दुःखित अवस्थानुं वर्णन कर्या पछी पोताना प्राणनाथने कहेवाना संदेशने संभळावे छे. चोथा सर्गना १४ मा श्लोकथी आरंभे छे अने ३७ मा श्लोक सूधीमां समाप्त करे छे. राजीमतीनी साहेलीओ आ संदेशो सांभळी राजीमतीने कहे छे:—हे सखि ! तुं क्यां ने प्रभु नेमि क्यां ? मेघ क्यां अने आ तारो संदेश क्यां ? आ सर्व अघटित बीना छे. तुं गमे तेटलो प्रयत्न करीश पण वीतरागी त्हारा उपर राग नहीं करी शके. तुं तेनो विश्वास छोडी

दे. राजीमती सखीओनां उक्त बचनो सांभळी शोकनो त्याग करी केवळज्ञान पामेला प्रभुनी पासे जइ व्रतग्रहण करे छे. त्यां स्वामीना ध्यानथी तन्मयत्व—स्वामिमयत्व प्राप्त करे छे. अथवा जेम स्वामी रागद्वेष रहित छे तेम तेणे रागद्वेष विनानुं आत्मत्व प्रगटाव्युं.

कवि अहीं काव्यने पुरं करे छे. आ प्रमाणे आ संदेश महाकाव्य चार सर्गमां १९६ श्लोकोमां समाप्त थाय छे.

आ काव्यनी रचना नामसाम्य विना बीजी बधी रीते स्वतंत्र छे. कविए बीजां संदेश काव्योनी माफक कवि कालीदासना मेघदूतनी समस्यापूर्ति करी नथी. शैली, रचना, विभाग ए बधी बाबतोमां काव्य स्वतंत्र छे. काव्य प्रतिपदश्लिष्ट होवाथी क्लिष्ट छे. तेथी टीकानी साहाय्य विना अर्थ कहाडवो तुरतमां कठिन लागे छे. तो पण व्युत्पत्तिनी इच्छा राखनार विद्यार्थीने आ काव्य घणुं उपयोगी निवडवा संभव छे. पदलालित्य, अलंकारता अने प्रासादिकतामां आ काव्यथी कवि विक्रमनुं नेमिदूत अने चारित्रसुंदरगणितुं शीलदूत चढी शके छे एम निष्पक्षपातपणे कहेवुं पडशे. काव्यना गुणदोषनुं पृथक्करण करवानुं कार्य विद्वज्जनोनुं छे.

काव्यकार मेरुतुंग

जैन समाजमां मेरुतुंग नामना आचार्यो बे त्रण थया छे. तेमां ग्रंथकार तरीके तो बे ज अत्यार सूधीमां प्रसिद्धिमां आव्या छे. एक चंद्रप्रभशिष्य मेरुतुंग अने बीजा अंचलगच्छीय महेंद्रप्रभसूरि शिष्य मेरुतुंग. पहिला ग्रंथकारनी समयमर्यादा चौदमो सैको छे. अने बीजानी पंदरमो सैको छे. आ बीजा मेरुतुंग छे ते आपणा काव्यकार छे.

प्रथम आचार्य महापुरुषचरित अथवा उपदेशशत, प्रबंध-चिंतामणी, विचारश्रेणी, धर्मोपदेश, थेरावली, षड्दर्शनविचार, विगेरे ग्रंथोना कर्ता तरीके सुप्रसिद्ध छे.^१

१ आ आचार्यविषे विशेष जाणवानी इच्छा राखनारे बॉम्बे ब्रॉन्व रॉयल एथिआटिक सोसाइटी जर्नल इ. १८६७-६८ पृ.-१४७ जोवुं.

बीजा मेरुतुंग ते प्रस्तुत काव्यना कर्त्ता तरीके जाणीता छे. आपणा आ काव्यकारना जीवनविषे विशेष प्रकाश पाडे तेवां घणां साधनो अत्र तत्र विखरायेलां पड्यां छे. ते बधाने सरणीबद्ध गोटव-वामां आवे तो तेमने विषे सारुं जाणी शकाय तेम छे. परंतु तेमना विषे कोइ प्राचीन कविए बनावेलो रास हस्तगत थयो छे. ते रास थोडा समयमां प्रकाशित थशे एटले ते स्थळे आ सर्वे उपकरणोनो उपयोग करवा धार्यो छे. ए माटे आपेला सामान्य परिचयथी वाचको संतोष मेळवशे एम इच्छीए छीए.

मारवाडमां^१ आवेला नाणी गाममां पोरवाल वंशीय वहोरा वैर-
 काव्यकारनो अल्पपरिचय सिंहनुं कुटुंब प्रख्यात हतुं. वहोरा वैरसिंहनी पत्नीनुं नाम नालदेवी हतुं. अने तेनाज उदरथी आपणा काव्यकारनो वि. सं. १४०३ मां जन्म

थयो हतो. गृहस्थावासमां तेमनुं नाम वस्तिक हतुं. अंचलगच्छीय प्रसिद्ध आचार्य श्रीमहेंद्रप्रभसूरि विहरता विहरता ते गाममां आवी पहाँच्या. वहोरा वस्तिके तेमनी पासे दीक्षा ग्रहण करी, अने ते समये तेमनुं नाम मेरुतुंग राखवामां आव्युं. एक तो बाल्यावस्था अने तेमां बालब्रह्मचर्यत्वनो संयोग थवाथी पोते विद्याध्ययन बहु सारुं करी शक्या. ते समयनी शिक्षानी पद्धतिनी अनुसार तेमणे संस्कृत, प्राकृत भाषामां अने तेनी साथे संबंध धरावती विविध विद्याओमां बहु सारी व्युत्पत्ति प्राप्त करी हती. समयना वहन साथे तेमनामां चारित्र, ज्ञान अने क्रियानो संपूर्ण विकास थयो, ल्यारे तेमना गुरुए तेमने वि. सं० १४२६ मां पाटणमां सूरिपद आप्युं. ते पछी आगळ जतां वि. सं० १४४५ ना फागण वदी ११ ना दिवसे गच्छनायकनी पद्दी-पर तेमनी प्रतिष्ठा थइ. गच्छ अने संघ उपर तेमनो सारो प्रभाव

१-व्याख्यान पद्धतिमां "थालदेश" एवो उल्लेख छे.

२-व्याख्यान पद्धतिमां "वस्तो" अने आ गच्छनी गुर्जर पद्दावलीमां "वस्त-थाल" नामछे ते ठीक लागे छे.

हतो एम तेमनी पाछळना उल्लेखोथी समजाय छे. त्यार पछी वि. सं. १४७१ मागशर सुदी १५ ना दिवसे पाटणमां काळधर्म पाम्या. आ प्रमाणे तेमनी हैयाती वि. सं. १४०३ थी १४७१ सूची हती अर्थात् तेओ ६८ वर्षे जीवनमुक्त थया हता. आटळुं लांबुं आयुष्य तेमणे पोताना विकास माटे अने समाजनी सेवार्थे खर्ची नाख्युं हतुं आ तेमनो समयनिर्णय अंचलगच्छनी पट्टावली, तेमनो रास वगरे साधन उपरथी निर्णीत थयेल छे.

काव्यकारे पोताना जीवनमां रचेल ग्रंथोनी सूची स्पष्टपणे आटळी तो आपी शकाय छे—(१) जैनमेघदूत महाकाव्य (२) सप्ततिकाभाष्यटीका (३) लघुशतपदी (४) धातुपारायण (५) षड्दर्शनसमुच्चय (६) बालबोधव्याकरण (७) अने तेनी वृत्ति. (८) स्वरिमंत्रकल्पसारोद्धार वगरे. एमणे प्रायः दरेक ग्रंथनी पाळळ प्रशस्ति तो आपेली छे. परंतु क्यांय रचनासमयनी नोंध नथी. तेथी दरेक ग्रंथोनो समयनिर्णय कष्टसाध्य छे. फक्त सप्ततिकाभाष्य-टीकाप्रशस्तिमां जणावे छे केः—

“स्वस्य प्रशस्यस्मरणार्थमेतैर्विनेयवात्सल्यरसाभ्युपेतैः ।

व्यतानि नन्दाम्बुधिवेदसोमसंवत्सरे सप्ततिभाष्यटीका ॥”

आ सिवाय अन्य ग्रंथोना निर्माणकाळ उपर विशेष प्रकाश पाडी शकाय तेम नथी

मेघदूतनी समाप्तिना छेडे तेओ कर्त्ता तरीके पोतानुं नाम आपता नथी पण सप्ततिकाभाष्यनी वृत्तिनी प्रशस्तिमां स्वयं पोताना ग्रंथो बाबत जाणावे छे के,

काव्यं श्रीमेघदूताख्यं षड्दर्शनसमुच्चयः ।

वृत्तिर्बालवबोधाख्या धातुपारायणं तथा ॥

एवमादिमहाग्रन्थनिर्माणपरायणाः ।

चतुराणां चिरं चेतश्चमत्काराय येऽन्वहम् ॥

आ सिवाय द्रुतटीकाकार टीकानी पीठिकामां मेघद्रुतना कर्त्ता तरीके आचार्यनो ज उल्लेख करे छे.

आ सिवाय जीतकल्पसार अने ऋषिमंडल स्तोत्रना कर्त्ता तरीके मेरुतुंगने गणाववामां आवे छे, पण ते कया मेरुतुंग ते चोक्स कही शकातुं नथी. वळी जैनग्रंथावळीमां बालावबोधव्याकरणना कर्त्ता साथे तेना उपर रचायेल आख्यातवृत्तिहुंठिका, कृद्वृत्ति-टिप्पन अने प्राकृतवृत्तिना कर्त्ता तरीके पण मेरुतुंगनो उल्लेख छे. पण मने तो आ नोंधमां भ्रम लागे छे. कारण पोते मेरुतुंग सप्ततिका-भाष्यटीकानी प्रशस्तिमां लखे छे ते प्रमाणे बालबोधव्याकरण अने तेनी वृत्तिना कर्त्ता होवा जोइए. वळी बीजुं कारण व्याकरणकर्त्ताने पोते ज पोताना व्याकरणउपर एकवृत्ति सिवाय भिन्न भिन्न वृत्तिओ बनाववानुं प्रयोजन रहेतुं नथी. आ नोंधमां भ्रम थवानुं कारण एम कल्पी शकाय छे के नोंधनारना हाथमां व्याकरणना भिन्न भिन्न कटका हाथ आव्या होय अने ते दरेक उपर तेमनी वृत्ति तो होय, ते प्रमाणे दरेके जुदी जुदी नोंध करी लागे छे. आ सिवाय आ ग्रंथोनुं विस्तीर्ण स्पष्ट वर्णन तो तेमना रासना संपादन समये आपवानुं होवाथी अहीं आटलुं संक्षेप सूचन करी विरमवुं ठीक लागे छे.

आ काव्य उपर बे टीकाओ थयेली छे. एक आ काव्य साथे छपाइ छे ते, अने बीजी श्रीमहीमेरुगणीकृत छे. आ टीकाकार प्रकाशन पामती टीकाना कर्त्ता श्रीशीलरत्नसरि छे. टीकाना अवलोकनथी जणाय छे के, टीकाकार व्याकरण, अलंकार अने न्यायशास्त्रमां न्युत्पन्न होवा जोइए. स्थळे स्थळे प्रयोगोनी सिद्धि व्याकरणद्वारा बहु स्पष्टताथी समजावी छे. टीका बहु सरल छे, जेथी अभ्यासीने अभ्यासमां मददगार निवडवा संभव छे.

टीकाकार आ महाकाव्यकर्त्ताना प्रशिष्य थाय छे. तेमना गुरुनुं नाम श्रीजयकीर्त्तिसरि छे. तेओए आ टीका पाठणमां वि. सं. १४९१ ना चैत्रवदी ५ने बुधवारे रची छे. तेनुं संशोधन श्रीमाणि-

क्यचंद्र सूरिए कर्युं छे. आ सर्वे बाबत टीकाकारनी प्रशस्ति जोवाथी स्पष्ट थइ जाय छे. तेओ आचार्य छे, छातां मूळ गच्छनायक नहीं होवाथी एमने विषे विशेष वृत्तांत मळी आवतो नथी. तेमणे आ टीका सिवाय अन्य कृति करी होय तेम पण जाणवामां नथी. टीकाना अध्ययनथी तेमना विषे बहुमान जागृत थयुं. अने तेने लीघे केटलो य प्रयत्न कर्यो, पण तेमणे कंइ ग्रंथरचना करी होय तेम जणायुं नहीं.

लेखक—

ता. ३-१-२४ }
अमदाबाद. }

छोटालाल मगनलाल शाह,
झुलासणवासी.



निवेदन अने आभारप्रदर्शन ।



आ अपूर्व काव्य काव्यनुं पठनपाठन करनारने अत्यंत उपयोगी होवाथी **निर्णयसागर** जेवा सर्वोत्तम छापखानामां छपावी प्रसिद्ध कर्युं छे. आ काव्यनुं संशोधन मुनि **श्रीचतुरविजयजी**ए कर्युं छे अने तेनी हस्तलिखित बे प्रतिओ पण तेओए ज मेळवी हती. तेमांनी एक प्रति प्रवर्तक श्रीमत् **कांतिविजयजी** महाराजना पुस्तकसंग्रहनी हती. ते प्रतिनां कुल पत्रो ६६ हतां. पत्रनी दरेक पुंठीमां १४ लीटिओ हती. एटले तेनी बन्ने बाजुए मलीने २८ लीटिओ हती. आ प्रतिना अंतमां—“संवत् १९६६ मागसरवदि ९ बुध वारे ” एवो लेख होवाथी आ प्रति नवीन छे अने ते जोइए तेवी शुद्ध न होती.

बीजी प्रति **पाटणसंघना भंडारनी** हती. तेनां २६ पत्रो हतां. तेनी दरेक पुंठीमां २४ लीटिओ लखेली हती. आ प्रतिना छेवटमां—“संवत् १४९४ वर्षे वैशाखवदी. २ सोमे लेखकपाठकयोः शुभं भवतु ॥” एवो उल्लेख छे. तेथी आ प्रति टीका रचाया पछी त्रीजे ज वर्षे लखाएली छे, छतां जोइए तेवी शुद्ध नथी. परंतु उपरनी प्रति करतां घणी ज सारी छे. आ प्रतिमां टीकाकारनी प्रशस्तिनो ६ द्यो श्लोक नथी.

प्रस्तुत काव्यनुं संशोधन तथा प्रुफ जोवानुं कार्य मुनिराज श्री **चतुरविजयजी**ए निःस्वार्थबुद्धिथी घणी काळजी राखी करी आप्युं छे तेथी तेओश्रीनो अने पुस्तक आपनार महाशयोनो खरा अंतःकरण-थी उपकार मानुं छुं. जो के आ काव्यनुं संशोधन सारी रीते थयुं छे छतां कोइ स्थळे पठनपाठन करनार महाशयने स्वखना देखाय तो सुधारी ले एटली प्रार्थना छे. आ काव्य उपर **झुलासण-**निवासी भाइ **श्रीछोटालाल मगनलाल** शाहे विस्तृत प्रस्तावना लखी आपी मने आभारी कर्यो छे तेथी ते महाशयनो पण उपकार मानुं छुं.

सेक्रेटरी.

श्रीजैन आत्मानंद सभा.

भावनगर.

अञ्चलगच्छीय-श्रीमेरुतुङ्गाचार्यविरचितं

जैन-मेघदूतम् ।

॥ अर्हम् ॥

श्रीमद्विजयानन्दसूरिभ्यो नमः ।



श्रीमन्मेरुतुङ्गसूरिविरचितं
आचार्यश्रीशीलरत्नविरचितवृत्तिविभूषितं

जैनमेघदूतम् ।

प्रथमः सर्गः ।

आदौ यः समकालमेव सकलाश्वित्रं द्वितीयाद्वये-
नान्वीतोऽप्युदितोदितेन महसा भ्राजिष्णुरुच्चैः कलाः ।
प्रादुर्भावयति स विश्वविहितोद्द्योतो वृषाङ्कोच्छ्रित-
श्रीकः श्रीऋषभः स पुष्यतु सुखं स्फारस्तुषारद्युतिः॥
संत्यज्याच्युतमप्यकृत्रिमगुणस्थैर्यं रसाधीश्वरं
संपर्कं च बलाद्विमुच्य सकलं कल्कस्य कर्माजितम् ।
श्रित्वा रैवतपर्वतायतगुहां योऽपूर्वयोगीश्वरः
कल्याणोदयसारसिद्धिमतनोज्जीयात्स नेमिर्जिनः ॥
माधुर्येण मनोहरा परिणतौ सौख्यैकसंपादिका
काम्या कल्पतरोः फलावलिरिव स्फारा यदीया मुदम् ।
वाग्दत्ते विबुधत्रजाय स नवं श्रीमेघदूतं महा-
काव्यं श्रीगुरुमेरुतुङ्गगणभृशूडामणिनिर्ममे ॥
गम्भीरार्थगुरुत्वधारिणि महाकाव्येऽत्र निर्दूषणे
टीका प्रत्युत लाघवाय भविता स्थूलार्थबुद्धेर्मम ।

अम्भोधिप्रभवे प्रभूतमहसा मान्ये महार्घ्ये मणौ
 सामान्यस्वधियार्थजल्पनमजापालस्य बालस्य वा ॥
 ये प्राज्ञाः स्वयमर्थचारिमगुणव्यापारपारङ्गमा-
 स्तेषामेष विशेषकृन्नहि भवेन्मद्वाक्प्रपञ्चः किल ।
 ये सूक्ष्माक्षरदर्शिनो नयनयोर्नैर्मल्यतोऽत्र स्वयं
 किं तेषां स्फटिकोपलस्तु फलिनो वर्णस्फुटत्वप्रदः ॥
 ये सन्ति मन्दमतयो भुवनेऽत्र बाला
 मत्तोऽप्यतीक्ष्णतलिनप्रतिभाः स्वभावात् ।
 तेषां प्रबोधविधये स्वमतिप्रकाश-
 हेतुं च यत्नमहमप्यमुमातनोमि ॥

इह हि महामहिममित्रीकृतमेरुमहीधरप्रोत्तुङ्गशृङ्गश्रीमेरुतुङ्ग-
 सूरिश्वरा अस्मद्गुरवः प्रवरनवरसप्रसरपूतं श्रीमेघदूतं महाकाव्यं
 चतुरचक्रचित्तचमत्कृतिचञ्चु प्रपञ्चयाञ्चक्रुः । नन्वप्रेऽपि श्रीहेमा-
 चार्य-पण्डितश्रीअमर-कालिदासादिमहाकविप्रणीतानि गणना-
 तीतानि प्रतिपदप्रादुर्भवन्नवरसावतारसारालङ्कारसङ्गतश्रोत्रामृतसमा-
 ननिरूपमानध्वनिनिधीतमाधुर्यादिगुणप्रधानरचनास्फीतानि सन्ति
 सङ्ख्यावत्सन्ततिस्तव्यानि महाकाव्यानि । तैरपि व्युत्पत्तेर्जायमान-
 त्वात् किमयं मुधा प्रयत्नः ? उच्यते, सत्स्वप्यतुच्छप्रौढतापदप्रद-
 त्तप्राप्तरूपचित्तप्रसादेष्वपि चिरन्तनेषु प्रासादेषु पुनः सुकृतिनां
 नवनवप्रासादनिर्माणवद्विद्यमानेष्वपि महाकाव्येषु महाकवीनां
 नवनवकाव्यनिर्माणं परमप्रतिष्ठापदमेव । तथा च प्रयोगः—
 “सत्स्वपि काव्येषु कवीनां नवीनकाव्यनिर्माणं युक्तमेव प्रतिष्ठा-
 प्रदत्वात्, नव्यप्रासादनिर्माणवत् ।” चातुर्यस्य च फलमेतदेव,
 यथा रुद्रट्टः—“फलमिदमेव हि विदुषां शुचिपदवाक्यप्रमाण-
 शास्त्रेभ्यः । यत्संस्कारो वाचां वाचश्च सुचारुकाव्यफलाः ॥”

(काव्यालङ्कार १, १३) ननु नहि निष्प्रयोजना प्रवृत्तिः प्रेक्षावता-
मिति किमत्र प्रयोजनं ? उच्यते, “काव्यं यशसेऽर्थकृते व्यवहारविदे
शिवेतरक्षतये । सद्यः परिनिर्वृतये कान्तासम्मिततयोपदेशयुजे ॥”
(१, २) इति काव्यप्रकाशाद्युक्तेषु बहुष्वपि प्रयोजनेष्वत्र
जगन्नयत्रायकश्रीनेमिजिननायकपवित्रचरित्राकर्णनादेव परमप्रमो-
दोत्पत्तिः प्रयोजनम्, सकलप्रयोजनेषु तस्या एव प्रशस्यत्वाद्-
न्यप्रयोजनेषु सुविहितयतीनामिच्छाया असम्भवाच्च । ननु महा-
काव्यानि तान्येवोच्यन्ते यत्र नगनगरसागरनरपतिप्रधानर्तुचन्द्र-
सूर्योदयशृङ्गारादिनवरसवर्णनं स्यात् । यथा रुद्रटः—“सन्ति
द्विधा प्रबन्धाः काव्यकथाख्यायिकादयः काव्ये । उत्पाद्यानुत्पाद्या
महल्लघुत्वेन भूयोऽपि ॥ तत्रोत्पाद्या येषां शरीरमुत्पादयेत्कविः सक-
लम् । कल्पितयुक्तोत्पत्तिं नायकमपि कुत्रचित्कुर्यात् ॥ प्रञ्जरमिति-
हासादिप्रसिद्धमखिलं तदेकदेशं वा । परिपूरयेत्स्ववाचा यत्र कविः
सेत्यनुत्पाद्या ॥ तेषु महान्तो येषु प्रकृतेष्वभिधीयते चतुर्वर्गः ।
सर्वे रसाः क्रियन्ते काव्यस्थानानि सर्वाणि ॥ ते तनवो विज्ञेया
येष्वन्यतमो भवेच्चतुर्वर्गात् । असमग्राऽनेकरसा ये च समग्रैक-
रसयुक्ताः ॥” (काव्यालङ्कार १६, २-६) इत्यादिवचनादत्र
तेषां सर्वेषामसाकल्येऽपि कथं महाकाव्यता ? इति चेत् सत्यम्,
परं पेप्रीयमाणविद्वल्लोकैः स्तोकैरपि परमयुक्तियुक्तैरपूर्वार्थरचनानु-
षक्तैः प्रधानैः काव्यस्थानैर्महाकाव्यव्यपदेशो नानौचित्यमञ्चति,
नैषधादिकाव्यवत् । अथवा परमाभङ्गुरगुरुसौभाग्यरङ्गावतार-
सर्वदैवतसारयदुकुलशृङ्गारश्रीनेमिकुमारचरितकीर्तनात्केवलदेव
जाघटीत्यस्य महाकाव्यप्रतिष्ठा । यथा जात्यरन्नरचितसौवर्णमु-
द्रिकयैव शृङ्गारेषु शोभासम्भारः । तत्रादौ मङ्गलाभिधेयगर्भमिदं
वृत्तम्—

कश्चित्कान्तामविषयसुखानीच्छरत्यन्तधीमा-

नोनोवृत्तिं त्रिभुवनगुरुः स्वैरमुज्झाञ्चकार ।

दानं दत्त्वा सुरतरुरिवात्युच्चधामारुरुक्षुः

पुण्यं पृथ्वीधरवरमथो रैवतं स्वीचकार ॥ १ ॥

‘कश्चित्’ लोकोत्तरगुणतयाऽलक्ष्यस्वरूपस्त्रिभुवनगुरुः ‘कान्तां’ पत्नीं ‘स्वैरं’ स्वेच्छया ‘उज्झाञ्चकार’ तत्याज । त्रयाणां भुवनानां समाहारस्त्रिभुवनम्, ‘पात्रादिवर्जितादन्तोत्तरपदः समाहारे ।’ (हेमलिङ्गानुशासन स्त्री० ५ श्लो०) इत्यत्र भुवनशब्दस्य पात्रादिगणान्तःपाठान्न ङीप्रत्ययः । ततश्च त्रिभुवने गुरुर्महान्, महत्त्वं चास्य गार्हस्थ्येऽप्यनन्यसम्भविपरब्रह्मविद्याविशेषत्वात्सकलसुरासुरनरेश्वराणां वन्दनीयत्वाच्च । यदि वा “भाविनि भूतवदुपचारः” इतिन्यायास्त्रिभुवनस्य गुरुः शास्ता सम्यग्धर्मोपदेशक इति यावत् । अचिरेणैव केवलज्ञानोपलम्भेन यथावस्थितसमस्तवस्तुतत्त्वावबोधात्सकलसत्त्वहितार्थमेव प्रवर्तनशीलत्वाच्चेति । नन्वविषयेत्यादिविशेषणानि किं स्वरूपप्रतिपादकानि व्यवच्छेदकानि वा?, आद्ये पक्षे तानि वैयर्थ्यं प्राप्नुयुः । अथ व्यवच्छेदकानि तर्हि किं व्यवच्छेदं निजागद्यते?, कान्तात्यागस्तथाविधहेत्वन्तरेणापि स्यान्नलादिवदित्याह—‘अविषयसुखानीच्छुः’ विषयाः श्रोत्रादीन्द्रियार्थाः शब्दादयस्तद्रहितानि सुखान्यविषयसुखानि विषयसुखानां दुर्गतिदायित्वादिदोषदुष्टत्वेन तत्त्वतो दुःखरूपत्वादकृत्रिमचिदानन्दसुखानीतिभावस्तानीच्छतीत्येवंशील इच्छुः “विन्द्विच्छू” (सिद्धहेम ५-२-३४) इत्यनेन इच्छुर्निपातः । अविषयसुखेच्छा च कदाचित्तत्तद्विषयदोषानुभवेऽपि स्यादत आह—‘अत्यन्तधीमान्’ अन्तमतिक्रान्ता अत्यन्ता, “प्रात्यवपरिनिरादयोगतक्रान्तकुष्ट-” (सिद्धहेम ३-१-४७) इत्यादिना तत्पुरुषः क्रियाविशेषणं वा । ततोऽत्यन्ता अत्यन्तं वा धीर्विद्यते यस्य स तथा, औत्पत्तिक्यादि-

बुद्धित्रिकस्यातत्त्वनिष्ठेन प्रायः सान्तत्वादत्यन्तधीरत्र पारिणामि-
 क्येव गृह्यते, तस्या एव सम्यग् हेयोपादेयपरिणामसुन्दरविचार-
 सामर्थ्येनात्यन्तनिःश्रेयसफलवत्त्वेनात्यन्तविशेषणविशिष्टत्वात् । ननु
 यद्येवंविधो भगवान् तदा कान्तां किमत्यजत् ? इत्याह—‘एनो-
 वृत्तिं’ एनसां हिंसादिपातकानां वृत्तिं व्यापारं सर्वपापव्यापाराणां
 कारणत्वात् । कान्तायाः शुद्धसारोपलक्षणया एनोवृत्तेरारोपः,
 यथा “आयुर्धृतं, यशस्यागः” इत्यादि । कथं कान्तां तत्याज ?
 इत्याह—‘स्वैरमिति’ स्वेच्छया न तु परोपदेशेन, अर्हतां स्वयमेव
 संबुद्धत्वात् । ‘अथो’ इत्यानन्तर्ये । ‘सुरतरुरिव’ कल्पवृक्ष इव दानं
 दत्त्वा ‘रैवतं’ सुराष्ट्रमण्डलालङ्कारं श्रीगिरिनारं ‘स्वीचकार’ भेजे ।
 दीयते यत्तद्दानं कोटिसङ्ख्यकाञ्चनादि, भुजिपत्यादीनां आकृति-
 गणत्वात्कर्मण्यनट्, यथा भोजनमिति । ननु अस्वं स्वं चकार
 स्वीचकारेति व्युत्पत्तेराश्रयणात्तस्य भगवतो ममत्वदोषः प्रसज्यत
 इति चेन्न, योगिनामपि ध्यानसाधनस्थानादिषु स्वीचकारमात्र-
 दर्शनात् । अन्यथा योग्यदेशादिषु प्रवृत्तिरयोग्यादिभ्यश्च निवृ-
 त्तिस्तेषां न स्यादिति । अपरपर्वतान् परित्यज्य रैवतमेव कुतः
 स्वीचकार ? इत्याह—‘पृथ्वीधरवरं’ पृथ्वीधरेषु मेरुमानुषोत्तरादिषु
 सुखाधिरोहत्वासन्नत्वाभ्यामुपयोगित्वात् शेषपर्वतेषु पुनः सहस्रा-
 भ्रवणादिसौन्दर्येण तुङ्गस्वादिना च वरं श्रेष्ठम् । एवंविधश्च पर्वतः
 सदोषोऽपि कदाचिद्भवतीत्याह—सर्वदोषाणां सर्पमार्जारवायसादि-
 हिंस्रजन्तूनां चाभावेन ‘पुण्यं’ पवित्रम् । कुतो रैवतं स्वीचकार ?
 इत्याह—‘अत्युच्चधामारुरुक्षुः’ अतिशयेनोच्चं धाम स्थानमपरस्था-
 नस्यैतद्विशेषणानुपपत्तेर्लोकाग्ररूपमारोढुकामः, अयमर्थः—अन्यो
 योऽत्युच्चतरस्थानमधिरोढुमिच्छति स उच्चं स्थानं भजते । एवं
 भगवानप्यत्युच्चमुक्तिपदारोहं वाञ्छन्नुत्तुङ्गं रैवतपर्वतं स्वीचका-
 रेति । इह कश्चित्कान्तेति वाक्यावयवः श्रीकालिदासकृत-
 मेघदूतमहाकाव्यप्रथमवृत्ताद्यवर्णानुवृत्त्योपात्तः । न चैवमत्र कर्त-

कर्मणोः कथामूलबीजयोः साक्षान्नाम्नोरनुपादानाद्वाच्यहीनदोषो वाच्यः, अनन्यसाधारणतथाविधप्रसिद्धार्थसामर्थ्यादेव तत्प्रतीतेः । न खलु यदुकुलालङ्कारश्रीनेमिकुमारादपरस्य कस्यापि त्रिभुवनगुरोः स्वसमये परसमये च कान्तात्यागवार्षिकदानगिरिनारस्वीकारविषया प्रतीतिरस्ति येन तत्साधारण्यनिवृत्तये नामोपादानं क्रियत एव । किञ्चार्थसामर्थ्यात्प्रतीयमानस्य वस्तुनः साक्षादप्रकाशनं प्रत्युत दीप्तिहेतुः, 'उक्तार्थानामप्रयोगः' इति वचनात् काव्ये व्यङ्ग्यस्येव प्राधान्यात्, "इदमुत्तममतिशयिनि व्यङ्ग्ये वाच्याद् ध्वनिर्बुधैः कथितः ।" (का० प्र० १, ४) इति काव्यप्रकाशोक्तेः । शब्दस्य व्यञ्जकत्वं संयोगादिभिः स्यात्, "संयोगो विप्रयोगश्च साहचर्यं विरोधिता । अर्थः प्रकरणं लिङ्गं शब्दस्यान्यस्य सन्निधिः ॥ प्रस्तावदेशकालादेर्वैशिष्ट्यात् प्रतिभाजुषाम् । शब्दार्थस्यानवच्छेदे विशेषस्मृतिहेतवः ॥" अत्र कान्तां त्यक्त्वा श्रीगिरिनारस्वीकारो देशवैशिष्ट्यम् । त्रिभुवनगुरोःशब्दस्य नेमीश्वरनामव्यञ्जकत्वम् । न्यायसारेऽप्युक्तम्—“अर्थादापन्नस्य स्वशब्देन पुनर्वचनं पुनरुक्तम् ।” तत्रापि कश्चिदिति पदं समानेऽपि सकलत्रिभुवनगुरूणामलक्ष्यत्वे शङ्खपूरणचतुर्भुजान्दोलनवसन्तखेलनादिप्रवृत्तिपथप्रवर्तनानुत्तरनिवृत्तिकोटिमारूढस्य सुविशेषतरमस्य भगवतोऽलक्ष्यत्वं द्योतयति । यथा—“सर्वज्ञाय नमस्तस्मै कस्मैचित्परमात्मने ।” इह “यावत्सम्भवस्तावद्विधिः” इतिन्यायाद् विशेषोऽपि व्याख्यायते—अन्योऽप्यत्यन्तधीमान् कश्चित्पुमान् एनोवृत्तिमुज्जति । किंरूपाम् ? सकलजीवस्वाभाव्यात्कान्ताम् । अथोऽनन्तरं पुण्यं स्वीकरोति । किंभूतं पुण्यम् ? पृथ्वीधरवरं, पृथ्वीं धरन्तीति पृथ्वीधरा लोकरूढ्या शशाहिवराहकूर्मादयस्तेषु वरं श्रेष्ठम् । अनवस्थादोषपरिहाराय सर्वै-

१ “संसर्गो” इति क्वचित् । २ “सामर्थ्यमौचित्ये देशः कालो व्यक्ति स्वरादयः ।” इति ग्रन्थान्तरेषु पाठः ।

रपि परमार्थतो धर्मस्यैव पृथिव्याधारत्वेन स्वीकारात् । शेषविशेषणपदान्यत्रापि पूर्ववद्वाच्यानि । केवलमत्युच्चं धाम लोकाग्ररूपं सर्वोत्तमं तेजो वा । ननु काव्यं गुणालङ्कारभूषितं कार्यम् । यतो वाग्भटः—“साधुशब्दार्थसन्दर्भं गुणालङ्कारभूषितम् ।’ (१-२) इत्यादि । अत्र को गुणः ? कोऽलङ्कारः ? उच्यते, यद्यपि वाग्भटे दश गुणाः सन्ति तथापि काव्यप्रकाशेऽलङ्कारचूडामणौ च त्रयो गुणाः प्रोक्ताः सन्ति, ‘माधुर्यौजःप्रसादास्त्रयो गुणाः ।’ (अलङ्कारचू० ४ अ०) अन्येषामेष्वेवान्तर्भावान् । अत्रार्थस्य झगित्यर्थार्पकत्वात् प्रसादः । पदानां मृदुरचनया च माधुर्यमपि । एवं गुणा यथार्हमूह्याः । एषां लक्षणम्—“मूर्ध्निवर्गान्त्यगाः स्पर्शा अटवर्गा रणौ लघू । अवृत्तिर्मध्यवृत्तिर्वा माधुर्ये रचना तथा ॥ योग आद्यतृतीयाभ्यामन्त्ययो रेण तुल्ययोः । टादिः शषौ वृत्तिदैर्घ्यं गुम्फ उद्धत ओजसि ॥ श्रुतिमात्रेण शब्दानां येनार्थप्रत्ययो भवेत् । साधारणः समग्राणां स प्रसादो गुणः स्मृतः ॥” (काव्यप्रकाश ८, ७४-७६) ननु सगुणमपि काव्यं युवतीरूपमिव निरलङ्कारं नाभात्यतोऽलङ्कारा उच्यन्ते—अलङ्कारा द्विधा, शब्दार्थभेदात् । तत्र शब्दालङ्काराः पञ्च—वक्रोक्ति १ अनुप्रास २ यमक ३ चित्र ४ श्लेष ५ रूपाः । अर्थालङ्कारास्तूपमाद्या बहुप्रकाराः । अत्रान्येष्वपि च काव्येषु प्रायोऽनुप्रासः शब्दालङ्कारस्तारतम्येन ज्ञेयः । तल्लक्षणम्—“तुल्यश्रुत्यक्षरावृत्तिरनुप्रासः स्फुरद्गुणः” (वाग्भट ४, १७) इति । कश्चित्कान्तामित्यादौ काद्यक्षरावृत्तिः स्वयमभ्यूह्या । अर्थालङ्कारास्तु अवसर १ हेतु- २ दीपक ३ उपमा ४ जाति ५ श्लेषा ६ ज्ञेयाः । तत्र श्रीनेमिसम्बन्धं प्रतिपादयितुः कवेः कश्चित्कान्तां तत्याज रैवतं स्वीचकारेति तस्योपलक्षणमित्यवसरः, “यत्रार्थान्तरमुक्कृष्टं सम्भवत्युपलक्षणम् । प्रस्तुतार्थस्य स प्रोक्तो बुधैरवसरो यथा ॥” (वाग्भट ४, १२४) कान्तात्यागेऽविषयसुखेच्छ्रुताऽत्यन्तधीमत्ता एनो-

वृत्तिमित्यादि तद्योग्यतोक्त्या हेतुः, “यत्रोत्पादयतः किञ्चिदर्थं कर्तुः प्रकाश्यते । तदयोग्यतायुक्तिरसौ हेतुरुक्तो बुधैर्यथा ॥” (वाग्भट ४, १०५) इति वचनात् । कान्तामुज्झाञ्चकार रैवतं स्वीचकारेति क्रियाद्वयस्य कश्चिदित्यनेन सम्बन्धाद् दीपकम्, यतः—“आदिमध्यान्तवर्त्येकपदार्थेनार्थसङ्गतिः । वाक्यस्य यत्र जायेत तदुक्तं दीपकं यथा ॥” (वाग्भट ४, ९९) सुरतरुरिवेत्युपमा । तल्लक्षणम्—“उपमानेन सादृश्यमुपमेयस्य यत्र सा । प्रत्ययाव्ययतुल्यार्थसमासैरुपमा मता ॥” (वाग्भट ४, ५०) तथा पुण्यं पृथ्वीधरवरं जातिः । यतः—“स्वभावोक्तिः पदार्थस्य सत्क्रियस्याक्रियस्य वा । जातिर्विशेषतो रम्या हीनत्रस्ताभर्कादिषु ॥” (वाग्भट ४, ४७) एकेन वाक्येन तैरेव पदैर्द्वितीयार्थस्योद्भावात् श्लेषः । “पदैस्तैरेव भिन्नैर्वा वाक्यं वक्तव्यमेव हि । अनेकमर्थं यत्रासौ श्लेष इत्युच्यते यथा ॥” (वाग्भट ४, १२८) एषां संयोगात् सङ्करो ज्ञेयः ॥ १ ॥

दीक्षां तस्मिन्निव नवगुणां सैषणां चापयष्टिं

प्रद्युम्नाद्यामभि रिपुचमूमात्तवत्येकवीरे ।

तद्भक्तेति च्छलितजगता क्लिश्यमाना निकामं

कामेनाशु प्रियविरहिता भोजकन्या मुमूर्च्छ ॥ २ ॥

‘भोजकन्या’ राजीमती ‘आशु’ शीघ्रं मुमूर्च्छ । क सति ? ‘तस्मिन्नेकवीरे’ श्रीनेमिनाथे दीक्षां ‘आत्तवति’ गृहीतवति सति । विशेषेणेरयति प्रेरयति महामोहमिति वीरः, एकोऽद्वितीयो वीर एकवीरः “पूर्वकालैकसर्वजरत्पुराणनवकेवलम्” (सिद्धहेम ३-१-९७) इति कर्मधारयः । तस्मिन् समये तादृशचरितस्वान्वस्याभावादद्वितीयः, “एकोऽन्यः केवलः श्रेष्ठः सङ्ख्या” (हेमानेकार्थद्विस्वरकाण्ड २ श्लो०) इत्यनेकार्थात् । यद्वा वीरः सुभटः । किंभूतां दीक्षाम् ? उत्प्रेक्ष्यते—प्रद्युम्नाद्यां रिपुचमूं ‘अभि’लक्ष्यीकृत्य ‘चा-

पयष्टिमिव' धनुर्यष्टितुल्यामित्यर्थः । प्रद्युम्नः काम आद्यो मुख्यो यस्यां सा प्रद्युम्नाद्या ताम् । पक्षे प्रकृष्टं द्युम्नं बलं यस्य स प्रद्युम्नो बलाधिकः पुमानाद्यो यस्यां सा ताम् । किंविशिष्टां दीक्षाम् ? 'नवगुणां' नवा गार्हस्थ्ये प्रागभूतत्वात् प्रत्यग्राः शीलक्षमादयो गुणा यस्यां सा ताम् । चापपक्षे नवो गुणः प्रत्यञ्चा यस्याम् । पुनः किंभूतां दीक्षाम् ? 'सैषणां' सकलदोषविशुद्धभक्तपानादिग्रहणरूपैषणाख्यतृतीयसमितिसहिताम् । धनुष्पक्षे एषणो नाराचः । अत्रान्याः समितीर्विहायैषणासमितेरेवोपादानं व्यवहारशुद्धिर्गृहस्थानामाहारशुद्धिश्च साधूनां प्रशस्यते इति ज्ञापनार्थम् । ननु यदि तेन भगवता दीक्षा गृहीता तदा राजीमती किं मूर्च्छिता ? इत्याह—कामेन 'निकामं' अत्यर्थं छिश्यमाना । किंभूतेन कामेन ? 'छलितजगता' छलितं जगद्विश्वं येन । कुतः छिश्यमाना ? 'तद्भक्ता' इति, एषा राजीमती तस्मिन् श्रीनेमिनाथे भक्ता तद्भक्ता । तथापि राजीमती कुतः पीडयितुं शक्या ? इति विशेषणद्वारेण हेतुमाह—'प्रियविरहिता' प्रियेण भर्त्रा श्रीनेमिना विरहिता वियुक्ता । ततश्चायमत्र भावः—श्रीनेमीश्वरेण चारित्र्ये गृहीते सति तद्विरहदुःखेन राजीमती मूर्च्छितेत्येवंकथा सम्बन्धसर्वस्वेतिसति कविरुत्प्रेक्षते—यदा किलाप्रेसरीभूतकन्दर्पसुभटस्य महामोहकटकस्य ध्वंसनायैकवीरेण श्रीनेमिना सैषणा दीक्षाचापयष्टिरग्राहि तदा श्रीनेमिनं प्रत्यपकर्तुमशक्नुवता छलयुद्धकुशलेन कामेन श्रीनेमिभक्ता श्रीनेमिरहिता चेति निकामंछिश्यमाना सती राजीमती मूर्च्छिता । अत्र च भोजकन्या प्रियविरहिता चेति मिथो विरुद्धविशेषणद्वयोपादानं राजीमत्या भगवान् वरो वृतो भगवता पुनर्नैषा बधूत्वेन स्वीकृतेत्युभयभावज्ञापनार्थम् । अत्रोपमाऽनुप्रासश्लेषोत्प्रेक्षाहेत्वलङ्काराः । "कल्पना काचिदौचित्याद्यत्रार्थस्य सतोऽन्यथा । द्योतितेवादिभिः शब्दैरुत्प्रेक्षा सा स्मृता यथा ॥" (वाग्भट ४, ९०) ॥ २ ॥

ततो मूर्च्छानन्तरं किं जातम् ? इत्याह—

सद्भीचीभिः स्वलितवचनन्यासमाशूपनीतैः

स्फीतैस्तैर्मलयजजलार्द्रादिशीतोपचारैः ।

प्रत्यावृत्ते कथमपि ततश्चेतने दत्तकान्ता-

कुण्ठोत्कण्ठं नवजलमुचं सा निदध्यौ च दध्यौ ॥ ३

‘ततः’ तदनन्तरं ‘सा’ राजीमती ‘नवजलमुचं’ नवीनमेघ
‘निदध्यौ’ ददर्श ‘च’ अन्यद् ‘दध्यौ’ वक्ष्यमाणं विचारयामास
क सति ? ‘तैस्तैः’ सर्वलोकप्रसिद्धैः ‘स्फीतैः’ प्रभूतैर्मलयजजला
र्द्रादिशीतोपचारैः ‘कथमपि’ महता कष्टेन ‘चेतने’ ज्ञाने ‘प्रत्यावृत्ते
सति पश्चाद्बलिते सति । मलयजं चन्दनं जलार्द्रां छिन्नवस्त्रमि
त्यादयो ये शीता उपचारास्तैः । किंरूपैः ? ‘सद्भीचीभिः
सखीभिः स्वलितवचनन्यासं यथाभवति ‘आशु’ शीघ्रं ‘उपनीतैः’
ढौकितैः । स्वलितः स्वलनां प्राप्तो वचनानां न्यासो यत्र शीतो-
पचारोपनयने । कोऽर्थः ? राजीमतीं मूर्च्छितां दृष्ट्वा शोकेन
हलाश्चन्दनं चन्दनं जलार्द्रां जलार्द्रेत्यादि सखीनां वचनान्यौत्सु-
क्येन स्वलन्ति सन्तीति । किंरूपं नवजलमुचम् ? ‘दत्तकान्ता-
कुण्ठोत्कण्ठं’ दत्ता कान्ते प्रिये कान्तायां वा पत्न्यामकुण्ठा तीक्ष्णा
उत्कण्ठा येन स तथा । वर्षाकाले हि नवं मेघमुन्नतं दृष्ट्वा नारीणां
कान्ते नराणां कान्तायामुत्कण्ठा जायते । ततः शोकगद्गदस्व-
राभिः सखीभिरानीतैश्चन्दनादिशीतोपचारैश्चैतन्ये पश्चाद्बलिते सति
राजीमती नवं मेघं ददर्श । तथेति मनस्यध्यायदिति भावार्थः ।
अत्रानुप्रासप्रकरः । स्वलितवचनन्यासमित्यादिविशेषणैरौत्सुक्यभा-
वोदयः । परिकरालङ्कारश्च, यथा रुद्रटः—“सामिप्राचैः सम्य-
ग्विशेषणैर्वस्तु यद्विशिष्येत । द्रव्यादिभेदमिन्नं चतुर्विधः परिकरः
स इति ॥” (काव्यालङ्कार ७, ७२) दत्तकान्तेत्यादि नवमे-
घविशेषणं राजीमत्या अपि स्वामिन्यनुरागभावं सूचयतीति भावः ।

तथा—“यस्य विकारः प्रभवन्नप्रतिबद्धेन हेतुना येन । गमयति तदभिप्रायं तत्प्रतिबन्धं च भावोऽसौ ॥” (रुद्रटकाव्यालङ्कार ७, ३८) निदध्यौ दध्यौ चेति क्रियाद्वयेन समुच्चयः । यथा—
 “यत्रैकत्रानेकं वस्तु परं स्यात्सुखावहाद्येव । ज्ञेयः समुच्चयोऽसौ त्रेधाऽन्यः सदसतोर्योगः ॥” (रुद्रटकाव्यालङ्कार ७, १९) एव-
 मनुप्रासपरिकरभावसमुच्चयपरिकरालङ्कारा औत्सुक्यभावोदयश्चा॥३॥

अथ सा यद्दध्यौ तदाह—

एकं तावद्विरहिहृदयद्रोहकृन्मेघकालो

द्वैतीयिकं प्रकृतिगहनो यौवनारम्भ एषः ।

तार्तीयिकं हृदयदयितः सैष भोगाच्चराङ्गी-

तुर्यं न्याय्यान्न चलति पथो मानसं भावि हा किम्॥४॥

‘एकं तावदिति’ लोकोक्तेरनुकरणम् । यथा—“एकतो हि गमनं परदेशे अन्यतश्च पिशुनैः सह सङ्गः । पूर्वमेव हि कुभोजनमेकं मक्षिकाकवलितं च ततोऽन्यत् ॥ १ ॥” लोको हि दुःखपरम्परा-
 पीडित एवं वक्ति तेनात्र न्यूनपदत्वं न दोषाय किन्तु गुणाय । अव्यक्तत्वान्नपुंसकम् । “गायत्र्याद्यण्स्वार्थे व्यक्तं” (हे० लि० न० १०) इति वचनात् । यथाऽस्या गर्भे किं जातमिति । ततो-
 ऽयमर्थः—एकं तावदिदं कष्टं यत् ‘मेघकालः’ वर्षाकालः किंवि-
 शिष्टः ? विरहिणां हृदयस्य द्रोहं करोतीति विरहिहृदयद्रोहकृन् ।
 ‘द्वैतीयिकं’ द्वितीयमिदं कष्टं ‘प्रकृतिगहनः’ स्वभावविषमः ‘यौवना-
 रम्भः’ तारुण्यप्रवेशः । ‘तार्तीयिकं’ तृतीयमिदं कष्टं यत् ‘सैषः’
 सर्वजगत्प्रसिद्ध एष मानसप्रत्यक्षतया समीपवर्ती साक्षादनुभूय-
 मानो भगवान्नेमिर्भोगात् ‘व्यराङ्गीत्’ विरक्तः । किंरूपो भग-
 वान् ? हृदयस्य दयितो बल्लभः । ‘तुर्यं’ चतुर्थमिदं कष्टं यत्
 ‘न्याय्यात्’ न्याय्यदनपेतात् ‘पथः’ मार्गात् ‘मानसं’ चित्तं ‘न
 चलति’ न भ्रश्यति । एतावता स्वीयस्वामिनं परित्यज्य मनोऽन्यं

पुरुषं न प्रार्थयतीतिभावः । द्वैतीयिकं तार्तीयिकमित्यत्र द्वितीय
 पूरणं द्वैतीयिकं तृतीयस्य पूरणं तार्तीयिकम्, “तीयाट्टीका
 (सि० ७-२-१५३) टीकण् प्रत्ययः । “वृद्धिः स्वरेष्वादेः-
 (सि० ७-२-१) वृद्धिः । सैष इत्यत्र “तदः सेः स्वरे पादार्थ
 (सि० १-३-४५) इत्यनेन सिलोपः । यथा—“सैष दास
 रथी रामः सैष राजा युधिष्ठिरः । सैष कर्णो महात्यागी सैष भीम
 महाबलः ॥” व्यराङ्गीत्, रञ्जी रागे, रञ्ज विपूर्वः । अद्यतनी दि
 “सिजद्यतन्यां” (सि० ३-४-५३) सिच् । “व्यञ्जनानाम
 निटि” (सि० ४-३-४५) वृद्धिः । “सः सिजस्तेर्दिस्योः
 (सि० ४-३-६५) ईआगमः । “चजः कगम्” (सि० २-
 १-८६) ज ग । “अघोषे प्रथमोऽशिटः” (सि० १-३-५०
 ग क । “नाम्यन्तस्था-” (सि० २-३-१५) स ष । कषसंयोगं
 क्ष लोकात् । तुर्यमित्यत्र चतुर्णां पूरणं तुर्यं, “ये यौ चलुक् च’
 (सि० ७-१-१६४) यप्रत्ययः चलुक् । न्यायादनपेतं न्याय्य
 तस्मादनपेते यप्रत्ययः । अत्रासत्पदार्थसमुदायादसत्समुच्चयः
 न्याय्यान्नेत्यत्र पर्यायः । यथा—“वस्तुविवक्षितवस्तुप्रतिपादनश-
 क्तमसदृशं तस्य । यदजनकमजन्यं वा तत्कथनं यत्स पर्यायः ॥”
 (रु० का० ७, ४२) विप्रलम्भरसाधिक्यं वा ॥ ४ ॥

कृष्णो देशप्रभुरभिनवश्चाम्बुदः कालिमानं

न्यध्यासाते तदवगमयाम्येनसैवार्जितेन ।

तत्रैकोऽस्सत्पतिविरचिताश्रेषपेषानिषेधा-

दन्योऽस्साकं गहनगहने विप्रयोगेऽग्निसर्गात् ॥ ५ ॥

यत् ‘देशप्रभुः’ देशस्वामी कृष्णः ‘च’ अन्यत् अभिनवोऽम्बुदः
 ‘कालिमानं’ कृष्णत्वं ‘न्यध्यासाते’ बिभृतः ‘तत्’ कारणमहं ‘अव-
 गमयामि’ जाने । येन हेतुनैतौ द्वावपि कृष्णाङ्गौ जातौ तत्कारण-
 महं जात इत्यर्थः । अत्रावगमयामीति कथं प्रयोगः सिध्यति ?

पालयतीतिवत् अन्तर्भूतण्यर्थस्य प्यन्तस्य प्रयोगः । अथवा तत्कारणं जमं 'अवगमयामि' ज्ञापयामीत्यविवक्षितकर्मधातुः । अथवाऽवगमनमवगमः, "युवर्णवृट्टवशरणगमृद्ग्रहः" (सिद्ध० ५-३-२८) अल्पप्रत्ययः, तस्य हेतोरवगमस्तदवगमः, तदवगमं करोमि तदवगमयामि । "णिञ् बहुलं नाम्नः—" (सिद्ध० ३-४-४२) णिच्प्रत्ययः, "त्र्यन्त्यस्वरादेः" (सिद्ध० ७-४-४३) अन्त्यस्वरलोपः, पश्चान्मिबप्रत्यये सिद्धम् । अथवा यत्तदिति विभक्तिप्रतिरूपका अव्ययशब्दाः । किं कारणम् ? इत्याह—अर्जितेन 'एनसैव' पापेनैव तौ कालिमानं न्यध्यासाते इति शेषः । अथ पापार्जने हेतुमाह—कस्मादर्जितेनेति । 'तत्र' तयोर्द्वयोर्मध्ये 'एकः' कृष्णः 'अस्मत्पतिविरचिताभ्रेषपेषानिषेधात्' अर्जितेनैनसाऽस्माकं पतिरस्मत्पतिस्तेन विरचितो योऽभ्रेषो न्यायस्तस्य पेषो विनाशस्तस्यानिषेधादनिवारणात् । "अविशेषणे द्वौ चास्मदः" (सिद्ध० २-२-१२२) इत्येकत्रार्थेऽपि बहुत्वम् । अयं भावः—मम पत्याऽहं स्त्रीकृत्य परिहृतेत्यन्यायः कृतः, स श्रीकृष्णेन राज्ञा न निषिद्धः । अतः "राज्ञि राष्ट्रकृतं पापं राज्ञः पापं पुरोहिते । भर्त्तरि स्त्रीकृतं पापं शिष्यपापं गुरोर्भवेत् ॥" इति न्यायात्कृष्णस्य पापं लग्नमिति । 'अन्यः' अम्बुदोऽस्माकं 'विप्रयोगे' वियोगे 'अग्निसर्गात्' अग्निरिवाग्निर्मनस्तनुसंतापकत्वाद्दुःखसंभारस्तस्य सर्गात्सृष्टेः । वर्षासु घनोन्नतौ विरहिणां महादुःखोत्पत्तिः । यतः—“स्निग्धश्यामलकान्तिलिप्तवियतो वेल्लद्वलाका घना वाताः शीकरिणः पयोदसुहृदामानन्दकेकाः कलाः । कामं सन्तु दृढं कठोरहृदयो रामोऽस्मि सर्वं सहे वैदेही तु कथं भविष्यति हहा हा देवि ! धीरा भव ॥" इति काव्यश्रवणात् । किंविशिष्टे विप्रयोगे ? 'गहनगहने' गहनं कान्तारं तद्ग्रहणो दुर्गमः । ततोऽप्रेऽपि गहनो विरहस्तत्र पुनरपि प्रियस्मारणरणकादिना दुःखवर्द्धनं क्षते क्षारक्षेपवन्महापापाय, यथा कोऽपि वने पतितानामग्निदानं करोति तस्य महापापम् । अत्र

समुच्चयकाव्यलिङ्गपरिकरानुप्रासाः । यथा—“समुच्चयोऽसौ
त्वन्व्यो युगपद् या गुणक्रियाः ॥” (का० प्र० १०, ११)
“काव्यलिङ्गं हेतोर्वाक्यपदार्थता ॥” (का० प्र० १०, ११)
देशप्रभुरिति अभिनव इति सामिप्रायैर्विशेषणैः परिकरः ॥ ५ ॥

नीलीनीले शितिलपनयन् वर्षयत्यश्रु वर्षन्
गर्जत्यस्मिन् पटु कटु रटन् विद्ययत्यौष्ण्यमिग्रत् ।
वर्षास्वेवं प्रभवति शुचे विग्रलब्धोऽम्बुवाहे
वामावर्गः प्रकृतिकुहनः स्पर्धतेऽनेन युक्तम् ॥ ६ ॥

‘विग्रलब्धः’ वियोगवान् ‘वामावर्गः’ स्त्रीवर्गो वर्षासु ‘घ
वक्ष्यमाणेन प्रकारेणानेन मेघेन युक्तं स्पर्द्धते । किंरूपो वामावर्ग
‘प्रकृतिकुहनः’ प्रकृत्या कुहन ईर्ष्यालुः । किं कुर्वन्? ‘अस्मिन्’ अम्
वाहे ‘नीलीनीले’ सति गुलिकाश्यामवर्णे सति ‘शितिलपनय
शिति श्यामं लपनं मुखं करोतीति । पुनः किं कुर्वन्? ‘वर्षया
वृष्टिं कुर्वति अश्रु वर्षन् । अस्मिन् गर्जति सति ‘पटु’ पटिष्ठं ‘क
श्रवणासुखदं तीव्रं ‘रटन्’ विलपन् । अस्मिन् ‘विद्ययति’ विद्यु
द्योतयति ‘औष्ण्यं’ उष्णभावं ‘इग्रत्’ प्राप्नुवन् । किंविशिष्टेऽम्बुवाहे
‘शुचे’ शोकाय प्रभवति सति । अन्योऽपि यो येन स्पर्द्धते स तस्
चेष्टामनुकरोति, अतो यदा वर्षुको मेघः कालतां कलयति, यतः-
“रोलम्बगवलव्यालतमालमलिनत्विषः । वृष्टिं व्यभिचरन्तीह नै
प्रायाः पयोमुचः ॥” तदा वामावर्गोऽपि कृष्णं मुखं करोति । यद्
वर्षति तदाऽश्रु वर्षति । यदा गर्जति तदा गाढं प्रलपति । यदा च
विद्युतं प्रकाशयति तदोष्णनिःश्वासान् मुञ्चति । वर्षासु कालत्वादि-
भावैर्विशिष्टमुन्नतं मेघं वीक्ष्य विरहिणीवर्गः कालमुखत्वादिषु
दधाति, तच्च स्पर्द्धारूपेणात्र विशिष्यते । शिति च तल्लपनं च शिति-
लपनं तत्करोतीति “णिज् बहुलं नाम्नः कृगादिषु” (सि० ३-४-
४२) णिच्प्रत्ययः, पञ्चात् शट् । वृषू सेचने, वृष्, वर्षणं वर्ष

“वर्षादयः स्त्रीबे” (सि० ५-३-२९) अल्पप्रत्ययः । वर्षं करो-
तीति “णिञ् बहुलं—” (सि० ३-४-४२) णिच्, पश्चात् शतृ ।
विद्युतं करोतीति “णिञ् बहुलं—” (सि० ३-४-४२) णिच्-
प्रत्ययः । “ऽन्यन्त्यस्वरादेः” (सि० ७-४-४३) अन्यस्वरादेः
उल्लोपः । विद्ययतीति वर्तमाने । उष्णस्य भाव औष्ण्यं “पतिराजा-
न्तगुणाङ्गराजादिभ्यः कर्मणि च” (सि० ७-१-६०) ष्यण्-
प्रत्ययः । ऋक् गतौ, ऋ, इयतीति इग्रत् । वर्तमाने “शत्रा-नशौ—”
(सि० ५-२-२०) शतृप्रत्ययः । “हवः शिति” (सि० ४-१-
१२) द्विर्वचनम् । “ऋतोऽत्” (सि० ४-१-३८) ऋकारस्य अ ।
“पृथुमाहाङ्गमिः” (सि० ४-१-५८) इत्वम् । “पूर्वस्यास्वे स्वे
योरियुव्” (सि० ४-१-३७) इय् । “इवर्णादेरस्वे—” (सि० १-३-
२१) रत्वं, प्रथमा सि । “ऋदुदितः” (सि० १-४-७०) नोऽन्तः ।
“अन्तो नो लुक्” (सि० ४-२-९४) नलुक् । अत्र निदर्शनापरिकरस-
मुच्चयानुप्रासाः । तत्र निदर्शनाया लक्षणम्—“निदर्शना । अभवन्
वस्तुसम्बन्ध उपमापरिकल्पकः ॥ स्वस्वहेत्वन्वयस्योक्तिः क्रियथैव
च साऽपरा । अप्रस्तुतप्रशंसा या सा सैव प्रस्तुताश्रया ॥ कार्ये नि-
मित्ते सामान्ये विशेषे प्रस्तुते सति । तदन्वयस्य वचस्तुल्ये तुल्यस्येति
च पञ्चधा ॥” (का० प्र० १०, ९७-९९) अत्र विरहिणीनां
विरहविशेषे प्रस्तुते सति तदन्वयमेधस्य वचः ॥ ६ ॥

हेतोः कस्मादहिरिव तदाऽऽसञ्जिनीमप्यमुञ्च-

न्मां निर्मोक्तवचमिव लघुं ज्ञोऽप्यसौ तन्न जाने ।

यद्वा दैवे दधति विद्युस्वीभावमाप्तोऽप्यमित्रे-

र्तणस्य स्थात्किमु नियमने मातृजङ्घा न कीलः ॥ ७ ॥

‘असौ’ भगवान्नेमिः ‘ज्ञोऽपि’ निपुणोऽपि अहिरिव ‘कस्माद्धेतोः’
कृतः कारणान्मां निर्मोक्तवचमिवामुञ्चत् ‘तत्’ कारणमहं ‘न जाने’
न वेष्टि । यथा—‘अहिः’ सर्पः कस्माद्धेतोः ‘निर्मोक्तवचं’ कश्चलिकां

मुञ्चति तन्न ज्ञायते । किंविशिष्टां मां निर्मोकत्वचं च ? 'तदासर्पिणीमपि' तं नाथमासजामीत्येवंशीला ताम्, पक्षे तं सर्प आसजत्येवंशीला तां तदासक्तामपीत्यर्थः । पुनः किंविशिष्टां मां ? 'ललघ्वीम्, पक्षेऽल्पभाराम् । 'यद्वा' इत्युत्तरार्द्धम् । 'यद्वेति' हेतुज्ञाने दैवे 'विमुखीभावं दधति' सति प्रतिकूले सति 'आप्तोऽपि' अवकोऽपि 'अमित्रेत्' अमित्रमिवाचरेत् शत्रुर्भवतीत्यर्थः । एतत्समनायाह—'तर्णस्य' वत्सस्य 'नियमने' बन्धने 'मावृजङ्गा' गोजकिमु कीलो न स्यात्? अपि तु स्यादेव । किल गोष्ठेषु दोग्धास्तान्यं पिबन्तं वत्सकं गोजङ्गायां बद्ध्वा गोदोहं कुर्वन्तीति स्थितिः अत्र यथा गौर्वत्सलापि विधिवशान्निजवत्सस्यैव जङ्गाद्वारेण बन्धहेतुर्भवति तथाऽसावपि भगवानाप्तोऽपि दैवप्रातिकूल्यान्मां मुक्तवानित्यर्थः । अत्राहिरिवेति निर्मोकत्वचमिवेत्युपमा । लघुमित्यादिश्लेषः । ज्ञोऽपीति विरोधः । न जाने इति निषेधः । यद्वेत्यर्थान्तरन्यासः । तत्र—“विरोधः सोऽविरोधेऽपि विरुद्धत्वेन यद्वचः ।' (का० प्र० १०, ११०) “निषेधो वक्तुमिष्टस्य यो विशेषाभिधित्सया ॥” (का० प्र० १०, १०६) इति । “सामान्यं वा विशेषो वा तदन्येन समर्थ्यते । यत्र सोऽर्थान्तरन्यासः साधर्म्येणेतरेण वा ॥” (का० प्र० १०, १०९) इति । अथवा तर्णस्येत्यादि स्वभावोक्तिः । “स्वभावोक्तिस्तु डिम्भादेः स्वक्रियारूपवर्णनम् ॥” (का० प्र० १०, १११) इत्यादि ॥ ७ ॥

तप्ताश्मेव स्फुटति हि हिरूक् प्रेयसो हृन्ममैत-

त्तत्कारुष्यार्णवमुपतदं प्रेषयाम्यब्दमेतम् ।

मन्दं मन्दं स्वयमपि यथा सान्त्वयत्येष कान्तं

मत्सन्देशैर्दवमिव दवपुष्टमुत्सृष्टतोर्यैः ॥ ८ ॥

एतन्मम 'हृत्' हृदयं 'हि' स्फुटं 'प्रेयसो हिरूक्' बल्लभं विना 'तप्ताश्मेव' तप्तपाषाण इव 'स्फुटति' विदीर्यते । 'तत्' तस्मात्कार-

णादहं 'एतं' पुरतो दृश्यमानं 'अब्दं' मेघं 'उपतदं' तस्य प्रेयसः समीपे प्रेषयामि । किंविशिष्टमब्दम् ? 'कारुण्यार्णवं' कृपासमुद्रम् । यथा 'एषः' अब्दः 'मत्सन्देशैः' मम वाचिकैः स्वयमपि मन्दं मन्दं 'कान्तं' प्रेयांसं 'सान्त्वयति' सामप्रयोगपूर्वकं शमयति । कमिव ? दवमिव, यथैष मेघः 'उत्सृष्टतोयैः' मुक्तजलैः 'दवपुष्टं' दवानल-दग्धं दवं वनं सान्त्वयति शमयति । अत्र हिरुग्विनार्थे । प्रेयस इति "शेषे" (सि० २-२-८१) षष्ठी । उपतदमित्यत्र तस्य समीपमुपतदं "शरदादेः" (सि० ७-३-९२) इति समासान्तोऽ-त्प्रत्ययः । पश्चाद् "विभक्तिसमीपसमृद्धि-" (सि० ३-१-३९) इत्यादि सूत्रेणाव्ययीभावसमासः । ततः सप्तमीङ्गिप्रत्ययस्य "सप्तम्या वा" (सि० ३-२-४) इति सूत्रेणाम् । अत्रोपमारूपकानुप्रासाः । अत्र रुष्टमिति कान्तस्य विशेषणमनुक्तमपि ज्ञेयम्, अन्यथा सान्त्वनायोगात् । तेन हीनपदत्वं नाम नालङ्कारदोषश्चिन्त्यः ॥८॥

ध्यात्वैवं सा नवघनघृता भूरिवोष्मायमाणा

युक्तायुक्तं समदमदनावेशतोऽविन्दमाना ।

अस्त्रासारं पुरु विसृजती वारि कादम्बिनीव-

दीना दुःखादथ दकमुचं मुग्धवाचेत्युवाच ॥ ९ ॥

'अथ' अनन्तरं 'सा' राजीमती 'दकमुचं' मेघं 'मुग्धवाचा' मनोहरवचनेनेति वक्ष्यमाणयुक्त्या उवाच । किं कृत्वा ? 'एवं' पूर्वो-क्तप्रकारेण ध्यात्वा । किंविशिष्टा सा ? 'नवघनघृता भूरिवोष्माय-माणा' नवश्चासौ घनश्च नवघनः, नवघनेन घृता सिक्ता नवघन-सिक्तेति । ऊष्मायमाणा ऊष्माणं बाष्पमुद्रमन्ती । पुनः किंवि-शिष्टा सा ? 'समदमदनावेशतो युक्तायुक्तमविन्दमाना' प्रमोदमोहस-म्भेदो मद उच्यते । तत्रायं मेघो मत्सन्देशैः प्रियं सान्त्वयिष्य-तीति प्रमोदः, मोहः पुनर्मूढता, तयोः सम्भेदः सङ्गमो मदस्तेन सह वर्तते यो मदनस्तस्यावेशः संरम्भस्तस्माद्युक्तं चायुक्तं च न

लभमाना । अन्योऽपि समदाया मदनाया मदिराया आवेश
 क्तायुक्तं न विन्दति । पुनः किंविशिष्टा? 'पुरु' प्रभूतं च
 भवति 'अस्त्रासारं' अस्त्राणामश्रूणामासारं वेगवन्तं वर्षं 'विसृज
 विशेषेण कुर्वती । किंवत्? 'कादम्बिनीवत्' यथा कादम्बिनी मे
 माला पुरु यथा भवति 'वारि' पानीयं विसृजति । किंविशिष्टा सा
 दुःखादीना । अत्र घृतेति गृध्रं सेचने इति धातोः क्तप्रत्यये सति
 ऊष्मेति ऊष्मन् ऊष्माणमुद्धमति "फेनोष्मबाष्पधूमादुद्धमने" (सि
 ३-४-३३) इति क्यङ् । "नाम्नोऽनहः" (सि० २-१-९१)
 नलोपः । "दीर्घत्रिव्यङ्ग्यक्कथेषु च" (सि० ४-३-१०८) इति
 दीर्घः । ऊष्मायते इति आनश् । अविन्दमानेति विदंती लाभे इति
 धातोः आनशि "नुदादेः शः" (सि० ३-४-८१) शप्रत्यये
 "मुचादितृफटफगुफशुभोऽमः शे" (सि० ४-४-९९) नोऽन्तः
 शेषं स्पष्टम् । अस्त्रशब्दोऽकारान्तोऽस्ति । अत्रोपमानुमानानुप्रासाः
 युक्तायुक्ताविचारणे साध्ये मेघं प्रति भाषणं साधनम्, यथा
 राजीमती युक्तायुक्ताज्ञा मेघं प्रति भाषणान्यथानुपपत्तेः ॥ ९ ॥

अथ सा मेघं प्रति यज्जल्लप्य तत्प्रारभ्यते—

कच्चिद्धाराधर! तव शिवं वार्त्तशाली च देहः

सेवेते त्वां स्तनिततडितौ राजहंसौ सरोवत् ।

अव्याबाधा स्फुरति करुणा वृष्टिसर्गे निसर्गा-

न्मार्गे दैव्ये गतिरिष रवेः स्वागतं वर्तते ते ॥ १० ॥

'कच्चिदिति' अभीष्टप्रश्ने । हे 'धाराधर!' हे मेघ! तव 'शिवं'
 कुशलं वर्तते? । 'च' अन्यत्त्व देहो 'वार्त्तशाली' वर्त्तते? वार्त्तमारोग्यं
 तेन शाली शोभमानः । 'स्तनिततडितौ त्वां' गर्जितविद्युतौ भवन्तं
 सेवेते । किंवत्? 'सरोवत्' यथा सरो 'राजहंसौ' राजहंसश्च राजहंसी
 च सेवेते । हे मेघ! ते तव 'वृष्टिसर्गे' वृष्टिविघ्नने 'निसर्गात्' स्व-
 भावात् 'अव्याबाधा' अवप्रहाद्यन्तरायरहिता करुणा स्फुरति ।

कस्येव ? 'रवेरिव' यथा रवेः सूर्यस्य गतिः 'दैव्ये मार्गे' आकाश-
मार्गेऽव्याबाधा स्फुरति । 'ते' तव 'स्वागतं' सुखागमनं वर्तते ? ।
राजहंसावित्यत्र "पुरुषः स्त्रिया" (३-१-१२६) इति पुरुषशेषः,
राजहंसीशब्दलोपः । दैव्ये देवानामयं दैव्यः, "देवाद् यञ्च"
(सि० ६-१-२१) इति यञ् । अत्र दैव्ये मार्ग इत्याकाशवाचकत्वं
सुरपथ इति प्रसिद्धेः । अत्रोपमापर्यायोक्तस्वभावोक्तवनुप्रासाः ।
अव्याबाधेत्यादेः तव वृष्टेरन्तरायो नास्तीत्यर्थस्य पर्यायेण कथनात्
तत्पर्यायोक्तम् । "पर्यायोक्तं विना वाच्यवाचकत्वेन वस्तु यत् ।"
(का० प्र० १०, ११५) ॥ १० ॥

अथ येन किमपि कार्यं कारयितुं चिन्त्यते, तस्य पूर्वं वर्णनं
विधीयते इति राजीमत्यपि मेघं वर्णयति—

विश्वं विश्वं सृजसि रजसः शान्तिमापादयन् यः

सङ्कोचेन क्षपयसि तमःस्तोममुन्निहुवानः ।

स त्वं मुञ्चन्नतिशयनतस्त्रायसे धूमयोने !

तद्देवः कोऽप्यभिनवतमस्त्वं त्रयीरूपधर्त्ता ॥ ११ ॥

हे 'धूमयोने !' हे मेघ ! यस्त्वं 'रजसः' रेणोः शान्तिं 'आपादयन्
उत्पादयन्नर्थात्पृथिवीं सिञ्चन् 'विश्वं' समस्तं 'विश्वं' जगत् 'सृजसि
निष्पादयसि । जलस्य साक्षात्सृष्ट्या तृणधान्यलतावृक्षादीनां तदुद्भव-
त्वेन तिर्यग्पक्षिमनुष्यादीनां तृणादिभ्यो वृद्ध्या जनस्य साक्षात्पारम्प-
र्येण च जगत्स्रष्टृत्वं रूढ्या न विरुद्धमिति । यस्त्वं 'संकोचेन' अभा-
वलक्षणेन 'तमस्तोमं' अन्धकारसमूहं 'उन्निहुवानः' सन् उत्प्राबल्येन
निहुवानः स्फोटयन् सन्, अर्थादवर्षन् विश्वं विश्वं 'क्षपयसि' क्षयं न-
यसि संहरसीत्यर्थः । मेघस्य सङ्कोचे दुर्दिनाभावस्तदभावाच्च विश्व-
क्षयः, अवृष्ट्या तावज्जलस्य साक्षात्क्षयः, तत्क्षयाच्च सकललोकक्षय
इति साक्षात्पारम्पर्येण च घनस्य संहर्तृत्वमपि न विरुद्धम् । यस्त्वं
'अतिशयनतः' अत्यर्थं नम्रः स त्वं लोकरूढ्या शुद्धचीसत्त्ववत्

सारं जलं मुञ्चन् विश्वं विश्वं 'त्रायसे' पालयसि । धाराधरश्चेत् सरलधाराधोरणीभिर्जलं मुञ्चति तदा राजानोऽपि प्रजा रक्षन्ति, सर्वे वर्णाः स्वस्वमर्यादां न त्यजन्ति, मातापितरौ सस्नेहमपत्यानि पुष्णन्ति, धर्मकर्माचारव्यवहारव्यवसायसौजन्यसौहार्दादीनि सर्वकार्याणि प्रवर्तन्त इति घनस्य पालकत्वमपि न निषेध्यम् । 'तत्' तस्मात्कारणात् त्वं 'अभिनवतमः' अत्यन्तनवीनः कोऽपि त्रयीरूपधर्ता देवो वर्तसे । अयं भावः—लोके परमेश्वरस्त्वेकोऽपि सृष्ट्यादित्रयं करोतीति कविरूढिर्वर्तते । यतो रघुः—“नमो विश्व-सृजे पूर्वं विश्वं तदनु विभ्रते । अथ विश्वस्य संहर्त्रे तुभ्यं त्रेधात्मने नमः ॥” परमपरस्त्रयीरूपधर्ता देवो विषयाभिष्वङ्गरूपस्य रजसो रजोगुणस्य वृद्धिमुत्पादयन् ब्रह्मरूपेण विश्वं सृजति । तथा क्रोध-रूपं तमोगुणं वर्द्धयन् रुद्ररूपेण विश्वं क्षपयति । तथा पुण्येच्छारूपं सत्त्वगुणं स्वीकुर्वन् विश्वं त्रायते । अतिशयेनान्यैश्च नम्यते । अयोनिश्च प्रोच्यते । त्वं पुनः प्रोक्तयुक्त्या एतद्वैलक्षण्येन विश्वस-र्गादिषु प्रवर्तसे, अतिशयेन नमसि, धूमाञ्चोत्पद्यसे, इति कोऽपि नवीनस्त्वं त्रयीरूपधर्ता देव इति । अत्रानुप्रासश्लेषव्यतिरेकपर्यायो-क्तदीपकोदात्ताद्यलङ्काराः । तत्र त्रयीरूपोपमानादुपमेयस्याधिक्यप्र-तिपादनाद्ब्यतिरेकः । “उपमानाद्यदन्यस्य व्यतिरेकः स एव सः ।” (का० प्र० १०, १०५) इति । रजसः शान्तिमापादयन् सङ्को-चेनेत्यादिना पृथ्वीसेचनावर्षणलक्षणार्थपर्यायकथनात्पर्यायोक्तम् । बह्वीषु क्रियास्वेककर्तृत्वाद्दीपकम् । मेघस्य सर्वलोकविख्यातदेवत्रयी-तोऽप्याधिक्यप्रतिपादनेनोदात्तम्, “उदात्तं वस्तुनः संपत्” (का० प्र० १०, ११५) इति ॥ ११ ॥

अथ विभक्तिसप्तकप्रयोगेण मेघस्तवनाय वृत्तद्वयमाह—

त्वं जीमूत ! प्रथितमहिमानन्यसाध्योपकारैः

कस्त्वां वीक्ष्य प्रसृतिसदृशौ स्वे दृशौ नो विधत्से ।

दानात्कल्पद्रुमसुरमणी तौ त्वयाऽधोऽक्रियेतां
 कस्तुभ्यं न स्पृहयति जगज्जन्तुजीवातुलक्ष्म्यै ॥ १२ ॥
 कामं मध्येभुवनमनलङ्कारकान्ता अनु त्व-
 न्मश्रस्येव सरति च तवागोपगोपं जनोऽयम् ।
 न्यासीचक्रे भवति निखिला भूतसृष्टिर्विधात्रा
 तत्त्वां भाषे किमपि करुणाकेलिपात्रावधेहि ॥ १३ ॥

हे 'जीमूत!' हे मेघ! त्वं 'अनन्यसाध्योपकारैः प्रथितमहिमा' वर्त्तसे, न अन्यैः समुद्रादिभिरपि साध्या अनन्यसाध्या उपकाराः सचराचरजीवलोकसेचनभीष्मग्रीष्मातपोपशमनसकलतृणधान्यनिष्पादनादयस्तैः प्रथितो विख्यातो महिमा यस्येति । कः पुमान् त्वां वीक्ष्य स्वे दृशौ प्रसृतिसदृशौ नो विधत्ते? । कुब्जितः पाणिः प्रसृतिरुच्यते । तौ कल्पद्रुमसुरमणी त्वया दानादधोऽक्रियेतां जितावित्यर्थः । नात्तौ सर्वलोकप्रसिद्धौ त्वया । कः पुमांस्तुभ्यं न स्पृहयति? । किंविशिष्टाय तुभ्यम्? 'जगज्जन्तुजीवातुलक्ष्म्यै' जगज्जन्तूनां जीवातुर्जीवनौषधं लक्ष्म्यो गर्जितविद्युज्जलादिका यस्य तस्मै । लक्ष्मीशब्दस्य बहुत्वे वर्त्तमानत्वात् "पुमनडुन्नौपयोलक्ष्म्या एकत्वे" (सि० ७-३-१७३) इत्यनेन कच् । तथा ड्यन्तत्वाभावात् "गोश्चान्ते ह्रस्वोऽनंशिस-" (सि० २-४-९६) इत्यादिना ह्रस्वो न । ततः पुल्लिङ्गविशेषणत्वेऽपि लक्ष्मीशब्दस्य स्त्रियां वर्त्तमानत्वेन चतुर्थ्येकवचनस्य "स्त्रीदूतः" (सि० १-४-३९) इति दैआदेशे लक्ष्म्यै इति प्रयोगः । प्रसृतिसदृशावित्यत्र "त्यदाद्यन्यसमानादुपमानाव्याप्ये दृशष्टक्सकौ च" (सि० ५-१-१५२) इति किप् । सदृशशब्दो व्यञ्जनान्तः । तुभ्यमित्यत्र "स्पृहेर्वाप्यं वा" (सि० २-२-२६) इति चतुर्थी । अत्रोदात्तस्वभावोक्त्यनुप्रासाः ॥१२॥ काममिति । हे मेघ! 'मध्ये-भुवनं' भुवनस्य मध्ये 'अनलङ्कारकान्ता' अलङ्कारं विना कान्ताः सुभगाः 'त्वदनु' भवतः पश्चात् । त्वदिति "प्रभृत्यन्यार्थदिकृशब्द-

बहिरारादितरैः” (सि० २-२-७५) इति पञ्चमी । ‘आगोप-
गोपं’ अयं जनस्तव मङ्गस्येव स्मरति । यथा मन्त्रः स्मर्यते तथे-
त्यर्थः । गां पृथ्वीं पातीति गोपो राजा, गाः पशून् पातीति
गोपो गोपालः, गोपाश्च गोपाश्च गोपगोपाः, आङ्घ्र्यादायाम्, गोप-
गोपेभ्य आ आगोपगोपं आगोपालभूपालमिति । ‘विधात्रा’ ब्रह्मणा
निखिला ‘भूतसृष्टिः’ प्राणिसृष्टिः ‘भवति’ त्वयि ‘न्यासीचक्रे’
निहिता त्वय्यायत्तीकृता, त्वं चेज्जीवयसि तदा जीवति नान्यथा
इत्यर्थः । यथान्योऽपि विश्वासाहं वस्तु न्यासीकरोति । यतस्त्वमेवं
परोपकाराद्यनणुगुणैरसाधारणः ‘तत्’ तस्मात्कारणादहं त्वां किमपि
‘भाषे’ वच्मि । हे करुणाकेलिपात्र ‘अवधेहि’ सावधानो भव ।
मध्येभुवनमिति भुवनस्य मध्ये मध्येभुवनं “पारे मध्येऽप्रेन्तः षष्ठ्या
वा” (सि० ३-१-३०) इत्यव्ययीभावः । तव मन्त्रस्यैवति “स्मृत्य-
र्थदेशः” (सि० २-२-११) इति कर्मस्थाने षष्ठी । आगोपगो-
पमिति “पर्यपाङ्बहिरच् पञ्चम्या” (सि० ३-१-३२) इति
पञ्चम्यन्तोऽव्ययीभावः । अत्र विभावनोपमानपर्यायालङ्काराः ।
अनलङ्कारेत्यत्र विभावना, “क्रियायाः प्रतिषेधेऽपि फलव्यक्तिर्विभा-
वना ॥” (का० प्र० १०, १०७) भूतसृष्टेर्न्यासीकरणेन दुःखिताया
ममापि हितं तव कर्तुं योग्यमिति पर्यायकथनात्पर्यायोक्तम् ॥१३॥

मेघस्याग्रे राजीमती स्वस्वरूपप्रस्तावनार्थं श्रीनेमिचरितं मूला-
दाह—

श्रीमान् वंशो हरिरिति परां ख्यातिमापत्क्षितौ य-
स्तस्मिन् मूर्त्ता इव दश दिशां नायका ये दशार्हाः ।
तेषामाद्यः क्षितिपतिगुरुः श्रीशिवाग्रेयसी च
प्राज्ञो द्वैधं सुकृतविजयी सुप्रजाः श्रीसमुद्रः ॥ १४ ॥

कः श्रीमान् वंशः ‘क्षितौ’ पृथिव्यां हरिरिति परां ‘ख्यातिं’
प्रसिद्धिं ‘आपत्’ हरिवंश इति प्रसिद्धो बभूवेत्यर्थः । ‘तस्मिन्’

वंशे 'मूर्त्ताः' मूर्तिमन्तः 'दिशां नायकाः' दिक्पाला इव ये दृश्व
 दशार्हाः, वर्तन्ते इत्यध्याहारः । 'च' अन्यत् 'तेषां' दशार्हाणां
 'आद्यः' प्रथमः श्रीसमुद्रोऽस्ति । किंविशिष्टः ? 'क्षितिपतिगुरुः'
 क्षितिपतिषु नृपेषु गुरुः श्रेष्ठः । पुनः किंविशिष्टः ? श्रीशिवाप्रे-
 यसी' श्रीशिवादेवी नाम्नी प्रेयसी पत्नी यस्यासौ श्रीशिवाप्रेयसी ।
 ईयो बहुव्रीहित्वाद् "गोश्चान्ते ह्—" (सि० २-४-९६) इत्यादिना न
 ह्रस्वः । ततः "दीर्घड्याब्व्यञ्जनात्सेः" (सि० १-४-४५) सिलोप
 एव । पुनः किंविशिष्टः ? 'प्राज्ञः' निपुणः, अथवा प्रकृष्टा आज्ञा यस्य
 स तथा । 'द्वैधं' द्वाभ्यां प्रकारभ्यां 'सुकृतविजयी' सुकृतेन पुण्येन
 विजयी विजयवान् धर्मविजयीत्यर्थः । पक्षे सुष्ठु आनुकूल्येन कृतः
 सुकृतः, सुकृतो विजयो विजयशब्दो विद्यते यस्य श्रीसमुद्रशब्दस्य
 स तथा श्रीसमुद्रविजय इत्यर्थः । द्वैधं 'सुप्रजाः' शोभना प्रजाः
 लोकः सन्ततिर्वा यस्य सः । "प्रजाया अस्" (सि० ७-३-
 १३७) इत्यनेन सुप्रजस् जातम् । द्वैधं श्रीसमुद्रः श्रिया समुद्रो
 यद्वा श्रीसमुद्र इति नाम । अत्रोत्प्रेक्षारूपकश्लेषानुप्रासाः ॥ १४ ॥

सारस्वमैर्मनुपरिमितैः सूचितस्तस्य सूनुः

श्रीमान्नेमिर्गुणगणखनिस्तेजसां राशिरस्ति ।

यं द्वाविंशं जिनपतिमिह क्षोणिखण्डे प्रबुद्धा

दिव्यज्ञानातिशयकलिताशेषवस्तुं दिशन्ति ॥ १५ ॥

'तस्य' श्रीसमुद्रस्य सूनुः श्रीमान्नेमिरस्ति । किंविशिष्टः ? मनु-
 परिमितैः सारस्वमैः 'सूचितः' कथितः । मनवश्चतुर्दश तत्परिमितै-
 श्चतुर्दशभिरिति । पुनः किंविशिष्टः ? 'गुणगणखनिः' गुणगणानां
 खनिरिव गुणगणखनिः । तेजसां राशिः समूह इव । 'इह क्षोणि-
 खण्डे' 'प्रबुद्धाः' विद्वांसः 'यं' भगवन्तं द्वाविंशं जिनपतिं 'दिशन्ति'
 कथयन्ति । किंविशिष्टं यम् ? 'दिव्यज्ञानातिशयकलिताशेषवस्तुं'
 दिव्यः स्वर्गसम्बन्धी प्रधानो वा यो ज्ञानातिशयस्तेन कलितान्य-

शेषाणि वस्तुनि येन स तम् । अत्र यद्यपि भगवतोऽवधिज्ञानित्वेन तदा गार्हस्थ्येऽशेषवस्तुज्ञानं नास्ति तथापि “भाविनि भूतवदुपचारः” इत्यजिह्वब्रह्मलीलानिस्तुषवैराग्योन्मेषमुख्यकारणैरवश्यंभावितया सर्वलोकेभ्योऽप्यधिकतया च तस्य सर्वज्ञत्वमेव प्रत्यक्षं विवक्षितम् । द्वाविंशमत्र द्विविंशतिः । द्वौ च विंशतिश्च द्वाविंशतिः, “द्वित्र्यष्टानां द्वात्रयोऽष्टाः प्राक्शतादनशीतिबहुव्रीहौ” (सि० ३-२-९२) द्वा आदेशः । द्वाविंशतेः पूरणो द्वाविंशः “संख्यापूरणे ङट्” (सि० ७-१-१५५) “विंशतेस्तेर्ङिति” (सि० ७-४-६७) तिलोपः । “ङित्यन्त्यस्व-” (सि० २-१-११४) । अत्र रूपकभाविकानुप्रासाः । दिव्यज्ञानेति भाविकं, “प्रत्यक्षा इव यद्भावाः क्रियन्ते भूतभाविनः । तद्भाविकम्” । (का०प्र० १०, ११४) इति ॥ १५ ॥

यस्य ज्ञात्वा जननमनघं कम्पनादासनाना-

मास्यां तासामिव न सहतां पूज्यपूजाक्षणेऽस्मिन् ।

दिक्कन्याः षट्शरपरिमिताः साङ्गजायाः सवित्र्याः

सम्यक् चक्रुः कनककदलीसद्मगाः सूतिकर्म ॥ १६ ॥

षट्शरपरिमिताः ‘दिक्कन्याः’ दिक्कुमार्य आसनानां कम्पनाद् ‘यस्य’ भगवतः ‘अनघं’ निष्पापं ‘जननं’ जन्म ज्ञात्वा ‘साङ्गजायाः’ सपुत्रायाः ‘सवित्र्याः’ मातुः सम्यक् सूतिकर्म चक्रुः । शराः पञ्च “अङ्कानां वामतो गतिः” इति गणनात् षट्शरेति षट्पञ्चाशत् । किंविशिष्टानामासनानाम् ? उत्प्रेक्ष्यते—‘अस्मिन्’ विवक्षिते पूज्यपूजायाः क्षणे प्रस्तावे ‘तासां’ दिक्कन्यानां ‘आस्यां’ उपवेशनं न सहतामिव । अस्मिन् पूज्यपूजाक्षणे एता उपविश्य कथं स्थिताः सन्ति ? इत्यसहमानानीवासनानि कम्पितानीति भावः । किंविशिष्टा दिक्कन्याः ? ‘कनककदलीसद्मगाः’ सुवर्णरम्भागृहगताः । सहतामित्यत्र षहण् मर्षणे इति चौरादिकधातुः । “युजादेर्न वा” (सि० ३-४-१८) इति णिविकल्पः । अत्रोत्प्रेक्षास्वभावोत्प्रेक्षानुप्रासाः ॥ १६ ॥

जन्मे यस्य त्रिजगति तदा ध्वान्तराशेर्विनाशः
 प्रोद्ध्योतश्चाभवदतितरां भास्वतीवाभ्युदीते ।
 अन्तर्दुःखोत्करगुरु सुखं नारका अप्यवापुः
 पारावारे विरससलिले स्वातिवारीव शुक्लाः ॥ १७ ॥

‘तदा’ तस्मिन् काले ‘यस्य’ भगवतः ‘जन्मे’ जाते सति ध्वान्तराशेर्विनाशः ‘च’ अन्यत् ‘अतितरां’ अत्यर्थं ‘प्रोद्ध्योतः’ प्रकाशश्चाभवत् । कस्मिन्निव ? ‘भास्वतीव’ यथा भास्वति सूर्येऽभ्युदीते सति ध्वान्तराशेर्विनाशो भवति प्रोद्ध्योतश्च । नारका अपि ‘अन्तर्दुःखोत्करं’ दुःखोत्करस्य मध्ये ‘उरु’ गुरुतरं सुखं ‘अवापुः’ प्राप्ताः । का इव ? ‘शुक्ला इव’ यथा शुक्लाः ‘विरससलिले’ क्षारनीरे ‘पारावारे’ समुद्रे ‘स्वातिवारि’ स्वातिनक्षत्रसंबन्धि वारि जलं प्राप्नुवन्ति । जन्मशब्दोऽकारान्तोऽप्यस्ति । अभ्युदीते इत्यत्र ईङ्च् गतौ, ईङ्धातुः अभि उत्पूर्वः क्तप्रत्ययान्तः । दुःखोत्करस्यान्तरन्तर्दुःखोत्करम्, “पारे मध्येऽप्रेऽन्तः पष्ठथा वा” (सि० ३-१-३०) इति समासः । अत्र पर्यायविरोधोपमानानि । “एकं क्रमेणानेकस्मिन् पर्यायोऽन्यस्ततोऽन्यथा ।” (का० प्र० १०, ११७) अन्तर्दुःखोत्करमित्यत्र विरोधो द्रव्यगुणयोः ॥ १७ ॥

भक्तिप्रह्वा भवनपतयो विंशिनो व्यन्तरेन्द्रा
 द्वात्रिंशच्चोपनव तिविषाधीशितारो रवीन्दू ।
 सङ्गत्य स्वःशिखरिशिखरे ते चतुःषष्टिरिन्द्रा
 जन्मस्नात्रोत्सवमतिहरि स्वामिनो यस्य तेनुः ॥ १८ ॥

ते चतुःषष्टिरिन्द्राः ‘स्वःशिखरिशिखरे’ स्वः स्वर्गस्तस्य शिखरी मेरुस्तस्य शिखरे शृङ्गे ‘सङ्गत्य’ मिलित्वा यस्य स्वामिनो जन्मस्नात्रोत्सवं ‘अतिहरि तेनुः’ विस्तारयामासुः, हरीणामिन्द्राणां ख्यातिर्यथाभवतीत्यतिहरि, इन्द्राणां यादृशः कृतो ज्ञायते तादृशः कृत इत्यर्थः । ते के ? ‘विंशिनः’ विंशतिमात्राः ‘भवनपतयः’ असुरकु-

मारप्रमुखेन्द्राः 'च' अन्यद् द्वात्रिंशद् व्यन्तरेन्द्राः 'उपनव' दश 'तिविषाधीशितारः' तिविषस्य स्वर्गस्थाधीशितारः स्वामिनो वैमानिकदेवेन्द्राः 'रवीन्दू' सूर्यचन्द्रौ । किंविशिष्टाः? 'भक्तिप्रह्लाः' भक्तौ प्रह्लाः परायणाः । विंशिन इति विंशतिर्मानमेषां विंशिनः, "डिन्" (सि० ७-१-१४७) इति डिन्प्रत्ययः, इन्, "विंश-तेस्तेर्डिति" (सि० ७-४-६७) तिलोपः । उप समीपे नव येषां येभ्यो वा उपनव, "अव्ययम्" (सि० ३-१-२१) इत्यनेन बहुव्रीहिः । अत्र यद्यपि उपनवशब्देनाष्टौ दश च लभ्यते परमत्र दशसंख्यया प्रयोजनमिति दशसंख्यार्थो गृहीतः । अतिहरीत्यत्र "विभक्तिसमीपसमृद्धिवृद्ध्यर्थाभावात्प्रतिपञ्चात्क्रमख्यातियुगपत्सदृक्सम्पत्साकल्यान्तेऽव्ययम्" (सि० ३-१-३९) इत्यव्ययीभावः । अत्रानुप्रासस्वभावोक्त्युदात्ताः ॥ १८ ॥

उच्चस्थानं दुदुवुरिव यं द्रष्टुकामा ग्रहास्ते

स्वस्थामान्तःकरणकरणैः काममाशाः प्रसेदुः ।

रत्नस्वर्णप्रकरममराः सौधपूरं त्ववर्षन्

विश्वे लोकाः प्रमदमदधुर्यस्य पुण्येऽवतारे ॥ १९ ॥

'यस्य' भगवतः 'पुण्ये' पवित्रेऽवतारे ग्रहाः 'उच्चस्थानं' उच्चभवनं उच्चांशं वा 'दुदुवुः' गताः । "अजवृषमृगाङ्गनाकर्कमीनवणिजांश-केष्विनाद्युच्चाः । दशशिख्यष्टाविंशतितिथीन्द्रियत्रिघनविंशेषु ॥" इति ग्रहाणामुच्चभवनानि । उत्प्रेक्ष्यते—'यं' भगवन्तं 'द्रष्टुकामा इव' द्रष्टुं कामोऽभिलाषो येषां ते द्रष्टुकामाः, "तुमश्च मनःकामे" (सि० ३-२-१४०) इति मलोपः । अन्योऽपि यः किञ्चिद्दिदृक्षुः स्यात् स उच्चस्थानमधिरोहति । 'आशाः' दिशः 'स्वस्य' ज्ञातेः 'अन्तः-करणकरणैः' अन्तःकरणं चित्तं करणानीन्द्रियाणि तैः 'अमा' सह 'कामं' अत्यर्थं 'प्रसेदुः' प्रसन्ना बभूवुः । भगवतोऽवतारे दिशो रजोवार्दलाद्यभावेन प्रसन्ना जाताः । स्वस्य स्वजनवर्गस्य च

मानसमिन्द्रियाणि च प्रसन्नानि जातानीत्यर्थः । स्वशब्द आत्मा-
स्वीयज्ञातिधनार्थवृत्तिः, तेष्वत्र ज्ञातिवाची गृहीतः । 'तु' पुनः
'अमराः' देवा रत्नस्वर्णप्रकरं 'सौधपूरमवर्षन्' सौधं यावता
पूर्यते तावन्तं वृष्टा इत्यर्थः । सौधं यावता पूर्यते तावद्वर्षणं पूर्वं,
"वृष्टिमाने उलुक् चास्य वा" (सि० ५-४-५७) गम्प्रत्ययः ।
'विश्वे' समस्ता लोकाः 'प्रमदं' हर्षमदधुः । अत्रोत्प्रेक्षासहोक्तिसमु-
च्चयानुप्रासाः । स्वस्यामान्तरित्यादि सहोक्तिः, "सा सहोक्तिः सहा-
र्थस्य बलादेकं द्विवाचकम् ॥" (का० प्र० १०, ११२) तथा
"समुच्चयोऽसौ स त्वन्यो युगपद् या गुणक्रिया ॥" (का० प्र०
१०, ११६) ॥ १९ ॥

ये ये भावाः प्रियसुतकृते प्रक्रियन्ते प्रसूभि-
स्तांस्तांस्तस्यातनिषत हरिप्रेरिता देव्य एव ।

नानारूपाः सदृशवयसो हंसवद्वीचयस्तं

देवा एवानिशमरमयत्केलिवापीषु भक्त्या ॥ २० ॥

'प्रसूभिः' मातृभिः 'प्रियसुतकृते' अभीष्टपुत्रवृद्ध्यर्थं ये ये 'भावाः'
रूपनमण्डनक्रीडनादयः 'प्रक्रियन्ते' प्रारभ्यन्ते 'हरिप्रेरिताः' इन्द्रा-
दिष्टाः 'देव्य एव' अप्सरस एव 'तस्य' भगवतः 'तांस्तान्' भावान्
'अतनिषत' व्यस्तारयन् । हरिप्रेरिता देवा एव केलिवापीषु भक्त्या 'तं'
भगवन्तं 'अनिशं' निरन्तरं अरमयन् । किंविशिष्टा देवाः ? 'नाना-
रूपाः' नानाप्रकाराणि रूपाणि येषां ते नानारूपाः । पुनः किं-
विशिष्टाः ? 'सदृशवयसः' सदृशं भगवतस्तुल्यं वयो येषां ते सदृश-
वयसः । किंवत् ? हंसवत् । यथा हरिप्रेरिता वीचयः केलिवापीषु
भक्त्या विच्छिन्न्या हंसं रमयन्ति । हरिर्वायुः, 'हरिर्दिवाकरैसमी-
रयोः ॥ यमवासवसिंहांशुशशाङ्ककपिवाजिषु । पिङ्गवर्णे हरिद्वर्णे
भेकोपेन्द्रशुकाहिषु ॥" (हे० अ० ४५०-४५१) इत्यनेकार्थः ।
किंविशिष्टा वीचयः ? 'नानारूपाः' अनेकप्रकाराः । पुनः किंविशिष्टा

वीचयः? सदृशाः पतनोत्पतनप्लवनादिना वीचीनां तुल्या वयसः
पक्षिणो यासु ताः । अत्र श्लेषोपमानोदात्ताः ॥ २० ॥

अस्नातोऽपि स्फटिकविमलोऽभूषितः कान्तरूपोऽ-
स्तन्यापायी प्रचितकरणोऽशास्त्रदृश्वा मनीषी ।

किं किं ब्रूमः शुचिरुचिरसौ शैशवेऽपि प्रकारे-

णापत्पोषं त्वमिव मरुता सर्वलोकोत्तरेण ॥ २१ ॥

हे मेघ! वयं 'किं किं ब्रूमः?' आश्चर्यपूरिताः किमपि वक्तुं न
शक्नुम इत्यर्थः । 'असौ' भगवान् 'शैशवेऽपि' बाल्येऽपि सर्वलोकोत्त-
रेण प्रकारेण पोषं आपत् । सर्वे च ते लोकाश्च सर्वलोकाः सर्वलोकेभ्यः
उत्तर उत्कृष्टः सर्वलोकोत्तरः । तमेव विशेषणद्वारेण प्रकारमाह—
किंविशिष्टः? अस्नातोऽपि स्फटिकविमलः, अभूषितस्सन् कान्तरूपः,
तथाविधसहोत्थातिशयविशेषाद्भगवद्देहस्य मलखेदादिदोषोज्झितत्वा-
दद्भुतरूपत्वाच्च । 'अस्तन्यापायी प्रचितकरणः' न स्तन्यमापिब-
तीत्येवंशीलः सन् "अजातेः शीले" (सि० ५-१-१५४) णिन्-
प्रत्ययः । प्रचितान्युपचितानि करणानीन्द्रियाणि यस्य सः, निजाङ्गु-
ष्ठपीयूषपानेनैव पुष्टत्वात् । पुनः कथंभूतः? 'अशास्त्रदृश्वा' न शास्त्रं
दृष्टवानित्यशास्त्रदृश्वा सन् "दृशः कनिप्" (सि० ५-१-१६६)
कनिप्प्रत्ययः, वन् । 'मनीषी' विद्वान्, जन्मतोऽपि ज्ञानत्रयकलित-
त्वात् । क इव? 'त्वमिव' यथा त्वं 'सर्वलोकोत्तरेण' सर्वलोके
उत्तरेण उत्तरदिगुद्भवेन सर्वलोकप्रधानेन वा 'मरुता' वायुना पोषं
पुष्टिं प्राप्नोषि । किंविशिष्टोऽसौ? 'शुचिरुचिः' पवित्रकान्तिः । शु-
चिरुचिः शुचौ आषाढमासे रुचिर्यस्यासौ शुचिरुचिः । एतावता
बाल्येऽपि भगवतः समस्तलोकासाधारणस्वरूपमुक्तम् । अत्र विभा-
वनाश्लेषोपमालङ्काराः ॥ २१ ॥

लोकातीतोऽलसितसुखमं यस्य बाल्येऽपि रूपं

तस्य स्थाग्नि श्वयति पुरुहे यौवने केन वर्ण्यम् ।

यस्यास्ताधं भवनमुदधेस्तैषदिष्टेऽप्यतार्यं

तस्य ग्रैष्मे तपति तपने केन शक्यं तरीतुम् ॥ २२ ॥

‘यस्य’ भगवतो रूपं बाल्येऽपि ‘लोकातीतोऽलसितसुखमं’ वर्त्तते, लोकमतीतातिक्रान्ता उल्लसिता सुखमा अतिशायिनी शोभा यस्य । ‘तस्य’ भगवतो रूपं यौवने केन वर्ण्यम् ? अपि तु न केनापि । क्व सति ? ‘पुरुहे’ प्रभूते ‘स्थान्नि’ बले ‘श्रयति’ वर्द्धमाने सति । यस्य ‘उदधेः’ समुद्रस्य ‘भवनं’ पानीयं ‘तैषदिष्टेऽपि’ पौषमासकाले-ऽपि ‘अतार्यं’ तरीतुमशक्यम्, तस्य उदधेर्भवनं ‘ग्रैष्मे’ ग्रीष्मर्तु-सम्बन्धिनि ‘तपने’ सूर्ये तपति केन तरीतुं शक्यम् । पौषे तु पयस्तोकं भवति, ग्रीष्मे तु ज्येष्ठापाढयोर्वेलावृद्ध्या पयोवृद्धिः । ग्रीष्मस्यायं ग्रैष्मः, “भर्त्तुसन्ध्यादेरण्” (सि० ६-३-८९) अणप्रत्ययो वृद्धिः । अत्र दृष्टान्तानुप्रासहेतवः ॥ २२ ॥

पद्मं पद्भ्यां सरलकदलीकाण्ड ऊर्वोर्युगेन

स्वर्वाहिन्याः पुलिनममलं नेमिनः श्रोणिनैव ।

शोणो नाभ्याञ्चति सदृशतां गोपुरं वक्षसा च

द्युद्रोः शाखानवकिशलये बाहुपाणिद्वयेन ॥ २३ ॥

पूर्णेन्दुः श्रीसदनवदनेनाञ्जपत्रं च दृग्भ्यां

पुष्पामोदो मुखपरिमलै रिएरत्नं च तन्वा ।

वर्ण्येऽथौघे क्वचिदुपमितिं दद्युरेवं बुधाश्चे-

देतस्याङ्गैर्भवति उपमाधिक्यदोषस्तथापि ॥२४॥ युग्मम् ॥

‘चेद्’ यदि बुधाः ‘क्वचित्’ प्रदेशे ‘अथौघे’ पदार्थसमूहे ‘वर्ण्ये’ वर्णनीये सति एतस्य ‘अङ्गैः’ अवयवैः एवंप्रकारेण ‘उपमितिं’ उपमानं दद्युस्तथापि उपमाधिक्यदोषो भवति । एवमिति किम् ? ‘पद्मं’ कमलं नेमिनः ‘पद्भ्यां’ चरणाभ्यां सदृशतां ‘अञ्चति’ गच्छति सरलकदलीकाण्डो नेमिन ऊर्वोर्युगेन सदृशतामञ्चति । ‘स्वर्वाहिन्याः’ गङ्गायाः ‘अमलं’ निर्मलं पुलिनं नेमिनः ‘श्रो-

णिनैव' कटीतटेनैव सदृग् स्वः स्वर्गस्तस्य वाहिनी नदी तस्याः । श्रोणिशब्दः पुंस्त्रीलिङ्गः । 'शोणः' हृदो नेमिनो नाभ्या सदृशतामञ्चति । 'च' अन्यत् 'गोपुरं' प्रतोलीद्वारं नेमिनः 'वक्षसा' हृदयेन सदृशतामञ्चति । 'द्युद्रोः' कल्पवृक्षस्य शाखानवकिशलये नेमिनो बाहुपाणिद्वयेन सदृशतां मञ्चति, "अर्थवशाद्विभक्तिपरिणामः" इति न्यायादञ्चतः । शाखा बाहुद्वयेन नवकिशलयं पाणिद्वयेनेत्यर्थः । द्यौः स्वर्गस्तस्य द्रुवृक्षः ॥ २३ ॥ 'पूर्णेन्दुः' पूर्णचन्द्रो नेमिनः श्रीसदनवदनेन सदृशतामञ्चति । 'च' अन्यत् 'अब्जपत्रं' कमलदलं नेमिनो 'दृग्भ्यां' लोचनाभ्यां सदृशतामञ्चति । 'पुष्पामोदः' पुष्पपरिमलो नेमिनो मुखपरिमलैः सदृशतामञ्चति । रिष्टरत्नं च नेमिनस्तन्वा सदृशतामञ्चति । रिष्ट-अरिष्ट इति शब्दद्वयमस्ति । अयं भावः—“किल श्रीअर्हतां रूपं पादाभ्यामारभ्य चटद्वर्ण्यते । अन्येषां तु शीर्षादारभ्य पतन् ।” इति वृद्धाः । परमेवमपि भगवत्पादाद्यवयवानां यदि पद्मादीन्युपमानानि दीयन्ते तदा तडाग इव समुद्रः खद्योत इव सूर्य इत्यादिवद्धीनोपमादोषः स्याद्भगवत्पादादिभ्यः पद्मादीनामतिहीनत्वान् । अत एतद्दोषपरिजिहीर्षया पण्डिताः क्वचित्प्रदेशे सम्मिलिताः सन्तः 'उपमानमुपमेयाद्विशिष्टतरं स्यात्' इतिन्यायान् पद्मादीन् पदार्थान् वर्णान् कृत्वा श्रीनेमिनः पादाद्यवयवानुपमानत्वेन स्थापयन्ति । यथा पद्मं पद्म्यामित्यादि । तथापि उपमानस्यात्यन्ताधिकत्वेनोपमाधिक्यदोषः स्यात् । यथा—“अयं पद्मासनासीनश्चक्रवाको विराजते । युगादौ भगवान् वेधा विनिर्मित्सुरिव प्रजाः ॥” इत्यादिवन् । अतः श्रीनेमिरूपं कथमपि वर्णयितुं न शक्यते इति समर्थितम् । पद्म्यामित्यादिषु “तुल्यार्थैस्तृतीयाषष्ठ्यौ” (सि० २-२-११६) इति तृतीया भवति । उपमेत्यत्र “ह्रस्वोऽपदे वा” (सि० १-२-२२) इति ह्रस्वस्य ह्रस्वः

असन्धिश्च । अत्र दीपकोपमापर्यायोक्तानुप्रासाः । परमार्थतो भगवतो रूपमसाधारणमित्यर्थस्य प्रतिपादनात्पर्यायोक्तम् ॥ २४ ॥

अथ गुणवर्णनायाह—

भाण्डागारं गतभयममुं वीक्ष्य हृष्टः समस्तान्

धैर्यौदार्यादिकगुणमणीनत्र वेधा न्यधत्त ।

तान् किं वक्तुं गणयितुमथ प्रेक्षितुं भूर्भवःस्वः-

प्रष्टा देवा मुखकरदृशां साक्षिणोऽधुः सहस्रं ॥ २५ ॥

‘वेधाः’ ब्रह्मा ‘अत्र’ भगवति समस्तान् धैर्यौदार्यादिकगुणमणीन् ‘न्यधत्त’ न्यासीचक्रे । किंविशिष्टो वेधाः ? ‘अमुं’ भगवन्तं ‘गतभयं’ निर्भयं ‘भाण्डागारं’ कोशं वीक्ष्य हृष्टः । ‘भूर्भवःस्वःप्रष्टा देवाः’ भूर्भुवस्स्वरूपाः क्रमेण पातालव्योमस्वर्गवाचकास्तेषु प्रष्टा मुख्याः ‘देवाः’ शेषसूर्येन्द्राः । ‘तान्’ धैर्यौदार्यादिकगुणमणीन् किं वक्तुं गणयितुं ‘अथ’ अनन्तरं प्रेक्षितुं साक्षिणः सन्तो मुखकरदृशां सहस्रं ‘अधुः’ धरन्ति स्म । अयं भावः—किलैतानेतावतोऽनन्तान् गुणान् सुस्थाने न्यस्यामीति चिन्तार्त्तः सन् धाता श्रीनेमिनमभयभाण्डागारं वीक्ष्य हृष्टो यदा तत्र नाथे तान् समस्तान् गुणान् न्यासे मुमोच तदा “न खलु सुप्रतिष्ठद्वित्रसाक्षिसमक्षमनिरीक्षितो महान्यासो महत्त्वभीरुणा स्वीकार्यः” इति नीतिं प्रमाणयता भगवता श्रीनेमिना त्रिलोकनाथेन त्रिलोकप्रधानाः शेषसूर्येन्द्राः साक्षिणः कृताः । ते चानन्तगुणा एकमुखेन वक्तुमेककरेण गणयितुं द्वाभ्यां दृग्भ्यां प्रेक्षितुं न शक्यन्ते । अतः शेषाहारेको द्वौ त्रय इत्यादि गुणसंख्यां वक्तुं सहस्रमुखोऽजनि । सूर्यः पृथक् पृथक् न्यस्य गुणान् गणयितुं सहस्रकरो जातः । इन्द्र उपरिस्थो यथा सूर्यो गणयति तथा शेषो वक्ति नवेति द्रष्टुं सहस्राक्षोऽभूदिति । अत्रातिशयोक्तिपरिकररूपकोत्प्रेक्षायथासङ्ख्यपर्यायानुप्रासाः । भाण्डागारमित्यतिशयोक्तिः । “निगीर्याध्यवसानं तु प्रकृतस्य परेण यद् ।” (का० प्र० १०, १००)

इत्यादि । गतभयमिति साकृतविशेषणेन परिकरः । गुणमणीनिति रूपकम् । एतावता भगवति सर्वेऽप्युत्तमगुणा वर्तन्ते इत्यर्थप्रतिपादनात्पर्यायोक्तम् । तान् किं इत्याद्युत्प्रेक्षा । भूर्भुवःस्वःप्रष्टा देवा इति प्रतिपाद्ये वक्तुमित्यादि मुखेत्यादि क्रमेण प्रतिपादनाद्यथासङ्ख्यम् ॥ २५ ॥

व्योमव्याजादहनि कमनः पट्टिकां सम्प्रमृज्य

स्फूर्जलक्ष्मालकशशिखटीपात्रमादाय रात्रौ ।

रुग्लेखन्या गणयति गुणान् यस्य नक्षत्रलक्षा-

दङ्कान्स्तन्वन्न खलु भवतेऽद्यापि तेषामियत्ताम् ॥ २६ ॥

‘कमनः’ ब्रह्मा ‘अहनि’ दिने व्योमव्याजात् पट्टिकां सम्प्रमृज्य स्फूर्जलक्ष्मालकशशिखटीपात्रमादाय रात्रौ रुग्लेखन्या नक्षत्रलक्षादङ्कान् तन्वन् ‘यस्य’ भगवतो गुणान् गणयति । ‘खलु’ निश्चितमद्यापि ‘तेषां’ गुणानां ‘इयत्तां’ पारं ‘न भवते’ न लभते । भूङ्धातुरात्मनेपदी प्रात्यर्थे विकल्पेन णिङन्तोऽस्ति । यथा “भूङ्ः प्राप्नो णिङ्” (सि० ३-४-१९) भावयते भवते रूपद्वयम् । स्फूर्जच्च तत् लक्ष्म च स्फूर्जलक्ष्म लाञ्छनमेवालकाः केशा यत्र तत् स्फूर्जलक्ष्मालकमेवंविधं शशयेव खटीपात्रमादाय गृहीत्वा । रुक् कान्तिः सैव लेखनी तथा । अयं भावः—ब्रह्मा यस्य गुणसङ्ख्यां कर्तुकामो दिवसे आकाशपट्टिकां मृष्ट्वा निर्जने एकाग्रचित्तत्वाद्वात्रौ स्फूर्जलाञ्छनकेशगुच्छकं चन्द्ररूपं खटीपात्रं गृहीत्वा चन्द्रनिर्गतकिरणदण्डलेखनीभिः शनैः परिदृश्यमानतारकमिषादेको द्वौ त्रय इत्याद्यङ्कान् कुर्वन् भगवतो गुणान् गणयितुं लग्नः । एवमाकाशपट्टिका पूर्णा परं गुणानां पारं न लभते । ततः पुनः प्रातराकाशपट्टिकां मृष्ट्वा रात्रौ तथैव गुणान् गणयति परं पारं नाप्नोति । अतः पुनः पुनराकाशपट्टिकामार्जनादि विधत्ते परं गुणानामद्यापि सङ्ख्यापारं नाप्नोति । यत एवमतो भगवतोऽनन्ता गुणा इति । अत्र रूपकाप-

ह्रुतिकव्यलिङ्गपर्यायोक्तोदात्ताः । तत्र व्योमव्याजान्नक्षत्रलक्षादित्य-
पह्रुतिः, “प्रकृतं यन्निषिध्यान्यत्साध्यते सा त्वपह्रुतिः ।” (का०
प्र० १०, ९६) संख्यापारागमने यन्नक्षत्रमिपाद्गणनं हेतुर्वाक्यार्थ-
तयोपात्त इति काव्यलिङ्गम्, गुणानन्त्यार्थप्रतिपादनात्पर्यायोक्तम् ॥

अथ भगवतो रूपस्य गुणानां च विशेषवर्णनायाह—

यैस्तत्तुल्यं पुनरपि परं रूपमाप्नोति सत्तां

नूनं नान्तर्भुवनमणवः सन्ति ते कापि केऽपि ।

ते नो विज्ञा अपि गुणगणः स्तूयते यैरगण्यः

कारं कारं नवनवनवान् वास्तवांस्तस्य भर्तुः ॥ २७ ॥

‘नूनं’ निश्चितं ‘अन्तर्भुवनं’ भुवनमध्ये ते ‘अणवः’ परमाणवः
कापि स्थाने केऽपि न सन्ति ‘यैः’ परमाणुभिः पुनरपि ‘तत्तुल्यं’ तस्य
भगवतः सदृशं ‘परं’ अन्यद्रूपं ‘सत्तां’ अस्तित्वमाप्नोति । यैः पर-
माणुभिः स्वामिरूपं निष्पन्नं ते यदि विश्वेऽधिका अभविष्यन् तदा
स्वामितुल्यं परमपि कापि रूपं निरपत्स्यन्, परं न निष्पद्यते यत्-
स्तन्निष्पादका अणवः कापि न सन्ति । तथान्तर्भुवनं ते ‘विज्ञाः’
पण्डिता अपि नो सन्ति । भुवनस्यान्तरन्तर्भुवनं “पारे मध्येऽ”-(सि०
३-१-३०) अव्ययीभावः । ‘यैः’ विज्ञैः ‘वास्तवान्’ सत्यान् ‘नवन-
वनवान्’ नूतननूतनान् नवान् स्तवान् ‘कारं कारं’ कृत्वा कृत्वा तस्य
भर्तुः ‘अगण्यः’ गणनातिगो गुणगणः स्तूयते । भगवतो लोकोत्त-
रानन्तगुणाः सत्यस्तवैर्यैः स्तूयन्ते ते विज्ञा विश्वे न सन्तीत्यर्थः ।
अभीक्षणं करणं पूर्वं प्राक्काले “खणम् चाभीक्ष्ये” (सि० ५-४-
४८) इति णम्प्रत्ययः, वृद्धिः, “वीप्सायां” (सि० ७-४-८०)
द्विः । अत्रानुमानानुप्रासौ । अत्र भगवत्तुल्यरूपानुपलब्ध्या हेतु-
नाधिकाः परमाणवो न सन्तीति साध्यानुमानम् । अगण्यत्वाद्गुण-
गणाः स्तवनानुमानम् ॥ २७ ॥

अथ सर्वगुणानां तत्रैव सत्तामाह—

तत्सौभाग्यं तदतुलतरस्तज्जनानन्दि रूपं

तल्लावण्यं तदपरिमितं ज्ञानमन्यानवापम् ।

सा मैत्री सा धृतिरविचला ताः कृपाक्षान्तिकान्ति-

प्रज्ञावाचः परमपि शुभं लभ्यमत्रैव लभ्यम् ॥ २८ ॥

‘तत्’ सर्वलोकप्रसिद्धं ‘सौभाग्यं’ सुभगभावः । तदिति सर्वत्र पूर्ववत् । अतुलं तुलारहितं तरो बलम् । तद् जनानानन्दयतीत्येवं-शीलं जनानन्दि रूपम् । तद् लावण्यं लोकलोचनाञ्जलिपुटपेपीयमानशोभोपचयः । लवणशब्दो लक्षणया शोभायां वर्तते । तत् ‘अपरिमितं’ परिमाणरहितं ज्ञायते विशेषोऽनेनेति ज्ञानम् । किंविशिष्टं ज्ञानं ? ‘अन्यानवापं’ अन्यैर्नावाप्यते प्राप्यते इत्यन्यानवापं ‘भावाऽकर्त्रोः’ (सि० ५-३-१८) घञ्प्रत्ययः, अन्यैरलभ्यमित्यर्थः । सा ‘मैत्री’ परहितचिन्ता । सा अविचला ‘धृतिः’ सन्तोषः । ताः कृपाक्षान्तिकान्तिप्रज्ञावाचः । स्पष्टं परमपि ‘शुभं’ संहननसंस्थानसत्त्वशौर्यादिकं सर्वोत्तमगुणरूपं वस्तु ‘लभ्यं’ युक्तं तद् ‘अत्रैव’ भगवति ‘लभ्यं’ प्राप्यम् । सुभगस्य भावः सौभाग्यम्, लवणस्य भावो लावण्यम्, “वर्णदृढादिभ्यष्ट्यण् च वा” (सि० ७-१-५९) ट्यण्प्रत्ययः । शुभमित्यत्र अव्यक्तत्वात्त्रपुंसकम् । एतावता भगवति सर्वलोकोत्तरगुणसंपदुक्ता । यतः—“संघयणरूवसंठाणवण्णगइसत्तसारउसासा । एमाइऽणुत्तराइं हवंति नामोदया तस्स ॥” इति श्रुतसिद्धेः । अत्र समुच्चयसमानुप्रासाः । समुच्चयेऽपि सद्योगः “समं योग्यतया योगो यदि सम्भावितः क्वचित् ॥” (का० प्र० १०, १२५) परमपीत्यादि ॥ २८ ॥

अथ कथाप्रसङ्गमाह—

अन्येषुः स्वःसद इव दिवि क्रीडतः कामिनीडा-

क्रीडक्रोडे युवतिसमितान् वीक्ष्य वृष्णेः कुमारान् ।

तारुण्येनानुपमसुषमां विभ्रतं तं प्रतीति

प्राकुर्वातां चतुरपितरौ प्रेरितौ प्रेमपूरैः ॥ २९ ॥

‘अन्येद्युः’ अन्यदिवसे ‘चतुरपितरौ’ चतुरौ दक्षौ पितरौ मा-
तापितरौ ‘तं’ भगवन्तं प्रति ‘इति’ वक्ष्यमाणं ‘प्राकुर्वातां’ अकथ-
यताम् । पिता च माता च पितरौ “पिता मात्रा वा” (सि० ३-
१-१२२) सूत्रेण पितृशब्दशेषः । किंविशिष्टौ पितरौ ? ‘प्रेमपूरैः’
स्नेहपूरैः प्रेरितौ । किं कृत्वा ? ‘कामीनीडाक्रीडकोडे’ कामिनां चप-
लत्वात्पक्षिणामुपमानमन्तर्गूढं ज्ञेयम्, अतः कामिनां निवासाय
नीडं कुलाय इव नीडं एवंविधं आक्रीडं प्रमद्वनं तस्य कोडे उत्सङ्गे
वनस्योत्सङ्गाभावात्सादृश्यान्मध्यप्रदेशो लभ्यते, अतः क्रीडावनमध्य-
भागे ‘वृष्णेः कुमारान्’ यदुकुमारान् क्रीडतो वीक्ष्य । वृष्णिरिति
पूर्वपुरुषः अन्धकवृष्णिर्भोजवृष्णिर्वा, “तेलुग् वा” (सि० ३-२-
१०८) पूर्वपदलोपः । किंरूपान् कुमारान् ? युवतिभिः स्त्रीभिः
समितान् मिलितान् । कानिव ? ‘दिवि’ स्वर्गे ‘स्वःसद् इव’ देवा-
निव, यथा स्वर्गे देवाः क्रीडन्ति । किं कुर्वन्तं तं ? तारुण्येन
‘अनुपमसुषमां’ निरूपमानशोभां ‘विभ्रतं’ धरन्तम् । अन्यस्मि-
न्नहनि अन्येद्युः, “पूर्वापराधरोत्तरान्यान्यतरेतरादेद्युस्” (सि० ७-
२-९८) एद्युस्प्रत्ययः । प्राकुर्वातामिति “गन्धनावक्षेपसेवासाह-
सप्रतियत्नप्रकथनोपयोगे” (सि० ३-३-७६) इति प्रकथनार्थे
आत्मनेपदम् । अत्रोपमालुप्तोपमारूपककाव्यलिङ्गानुप्रासाः । का-
मीति लुप्तोपमा पक्ष्युपमानचञ्चलत्वधर्मलोपात् । कुमारक्रीडादर्शनं
प्रभोस्तारुण्यश्रीवरेण्यत्वजल्पने हेतुरिति काव्यलिङ्गम् । एतावता
मातापितरौ श्रीशिवादेवीसमुद्रविजयौ श्रीरैवतकोद्याने कमनीयका-
मिनीकलितसकलयदुकुलकुमारान् क्रीडतो दृष्ट्वा श्रीनेमिनमभङ्गुर-
सौभाग्यशोभावरेण्यतारुण्यविभूषिताङ्गमप्यजिह्वब्रह्मपरमसुधास्वाद-
रितविषयविलासं चालोक्ष्य प्रभोः पाणिग्रहणलीलां दिदृक्षु ‘इति’
वक्ष्यमाणं वक्तुमारभेतामित्यर्थः ॥ २९ ॥

अथ मातापित्रोरुक्तिमाह—

अस्मद्भाग्यैः सुरतरुरिवाभूर्वयस्थो विशिष्टः

शाणोन्मृष्टो मणिरिव महोलक्ष्मिपोषं तथापः ।

तत्त्वं काञ्चित्क्षितिपतिसुतां हैममुद्रामिवौजः-

स्फूर्जद्वर्णां गुरुहरिकुलापीड ! पाणौकुरुष्व ॥ ३० ॥

हे वत्स ! त्वं 'अस्मद्भाग्यैः' अस्मत्पुण्यैः 'सुरतरुरिव' कल्पवृक्ष इव 'वयस्थः' तरुणोऽभूः । यथा भाग्येन गृहाङ्गणे कल्पतरुर्जायते वर्द्धते तथा लोकोत्तरसुतरत्नप्राप्तिरपि पित्रोर्भाग्येनैव स्यात् । किंविशिष्टस्त्वम् ? 'विशिष्टः' सौन्दर्यादिगुणैः श्रेष्ठः । सुरतरुपक्षे विभिः पक्षिभिः श्रेष्ठः । तथा त्वं 'शाणोन्मृष्टः' शाणया उन्मृष्ट उत्तेजितो मणिरिव 'महोलक्ष्मिपोषमापः' महसां तेजसां लक्ष्मीः महोलक्ष्मीः तस्याः पोषस्तमापः "वेदूतोऽनव्ययव्यूदीच्छीयुवः पदे" (सि० २-४-९८) इति ऋस्वः । कञ्चित्त्तारुण्येऽपि विध्यातामिरिव निस्तेजाः स्यात्, त्वं तु तेजःश्रिया दीप्यमानोऽसीत्यर्थः । हे 'गुरुहरिकुलापीड !' गुरु महद् हरिकुलं यदुकुलं तस्यापीडः शेखरं 'तत्' तस्मात्कारणात् त्वं काञ्चित्क्षितिपतिसुतां हैममुद्रामिव 'पाणौकुरुष्व' परिणय, पक्षे पाणौ हस्ते यथा हैमी मुद्रा पाणौ हस्ते क्रियते । किंरूपां क्षितिपतिसुताम् ? 'ओजःस्फूर्जद्वर्णां' ओजसा बलेन दीप्त्या वा स्फूर्जन् वर्णो रूपं यस्याः सा ताम् । मुद्रापक्षे ओजसा दीप्त्या स्फूर्जन् वर्णः सुवर्णम् । यतः—“वर्णः स्वर्णे व्रते स्तुतौ । रूपे द्विजादौ शुक्लादौ कुथायामक्षरे गुणे । भेदे गीतक्रमे चित्रे यशस्तालविशेषयोः ॥” इत्यनेकार्थः । पाणौकुरुष्वेति विवाहार्थे "नित्यं हस्ते पाणावुद्वाहे" (सि० ३-१-१५) इति गतिसञ्ज्ञा । एतावता वत्स ! त्वमस्माकं भाग्यैर्निर्विघ्नं तारुण्यवयः प्रापः, तारुण्येऽपि निरुपमानदेदीप्यमानतेजःश्रियं च लब्धवान्, अतो यदि काञ्चिदनु रूपरूपां राजकन्यां परिणयसि तदास्माकं सर्वे मनोरथाः

पूर्यन्त इति । अत्रोपमामालोपमासमुच्चयकाव्यलिङ्गानुप्रासाः । हैम-
मुद्रामिवेत्युपमा । एकस्मिन् भगवत्युपमेये सुरतरुरिवेति मणिरिवे-
त्युपमानद्वययोगान्मालोपमा । तारुण्यं महश्च परिणयहेतू वाक्या-
र्थतया गृहीताविति काव्यलिङ्गम् ॥ ३० ॥

अथ मातापित्रोराग्रहे भगवदुक्तिमाह—

आगृह्णानावुपयतिकृते कृत्स्नवात्सल्यखानी

पौनःपुन्यात्प्रकृतिसरलौ क्षीरकण्ठाविवैतौ ।

लप्स्ये लोकम्पृणगुणखनीं चेत्कर्नीं तद्विवक्ष्ये-

तीक्ष्णोक्त्येत्यागमयत् कियत्कालमेषोऽप्यलक्ष्यः॥३१॥

एषोऽप्यलक्ष्यो भगवान् इति ‘अतीक्ष्णोक्त्या’ मृदुगिरा ‘एतौ’
पितरौ कियत्कालं ‘आगमयत्’ प्रत्यैक्षयत् कालातिक्रमं कारयामासे-
त्यर्थः । किंविशिष्टावेतौ ? ‘उपयतिकृते पौनःपुन्यादागृह्णानौ’ भृशा-
भीक्ष्णेन उपयतिः पाणिग्रहणं तत्कृते आगृह्णानौ आग्रहपरौ । पुनः
किंविशिष्टौ ? ‘कृत्स्नवात्सल्यखानी’ कृत्स्नं समस्तं वात्सल्यं तस्य
खानी । पुनः किंविशिष्टौ ? ‘क्षीरकण्ठाविव’ बालाविव प्रकृतिसरलौ ।
इतीति किम् ? अहं ‘चेद्’ यदि लोकम्पृणगुणखनीं कर्नीं ‘लप्स्ये’
प्राप्स्यामि । प्रीग्श् वृत्तिकान्त्योः, लोकं प्रीणन्तीति लोकम्पृणाः अ-
चप्रत्ययः, “लोकम्पृणमध्यन्दिनाऽनभ्यासमित्यम्” (३-२-११३)
इति मोन्तः लोकम्पृणनिपातः । लोकम्पृणा लोकप्रीतिकारका ये
गुणास्तेषां खनीव खनी ताम् ‘तत्’ तदा ‘विवक्ष्ये’ परिणेष्यामि ।
भगवतोऽभिप्रायस्तावदेवम्—यल्लोकम्पृणशममार्दवार्जवसन्तोषाद्यने-
कगुणरत्नखनिर्दीक्षैवास्ति, अतोऽहमवसरे तामेवाङ्गीकरिष्यामि ।
मातापित्रोरभिप्रायस्तु—असौ योग्यां कन्यां यदा लप्स्यते तदा प-
रिणेष्यतीत्याशया पितरौ कियत्कालं प्रतीक्षितौ । गम् आङ्पूर्वः,
आगच्छन्तौ प्रयुङ्क्ते णिग्, “गमेः क्षान्तौ” (सि० ३-३-५५)
आत्मनेपदम् । विवक्ष्ये इति वहीं प्रापणे, विपूर्वः, भविष्यतः स्ये ।

अत्रोपमारूपकसमासोक्तिपरिकरानुप्रासाः । लोकमृणेत्यत्र श्लेषोक्त्या द्वितीयार्थस्य लभ्यमानत्वात्समासोक्तिः । आगृह्णानावित्यादिसाकूतै-
विशेषणैः परिकरः । कियत्कालमित्यत्र “कालाध्वनोर्व्याप्तौ” (सि०
२-२-४२) इति द्वितीया ॥ ३१ ॥

अथ कथाप्रसङ्गमाह—

स्वैरं भ्राम्यन् वनगज इव श्रीपतेरन्यदासौ
शस्त्रागारं न्यविशत लसञ्चारुचक्रं सरोवत् ।
तत्रापश्यत्कुटिलसरलां सर्वतः पुष्कराढ्यां
शस्त्रश्रेणीं विकचकमलां वीचिमालामिवाथ ॥ ३२ ॥

‘अन्यदा’ अन्यस्मिन् काले ‘असौ’ भगवान् वनगज इव ‘स्वैरं’
स्वेच्छया भ्राम्यन् सरोवत् ‘श्रीपतेः’ कृष्णस्य ‘शस्त्रागारं’ आयुध-
शालां न्यविशत । एतावता असौ भगवानन्यदा यदुकुलकुमारप-
रिवृतः क्रीडया भ्रमन् कृष्णस्यायुधशालायां गत इत्यर्थः । यथा
गजः स्वेच्छया भ्रमन् सरो विशति । किंविशिष्टं शस्त्रागारम् ?
‘लसञ्चारुचक्रं’ लसञ्चारु मनोज्ञं चक्रं चक्रप्रहरणं सुदर्शनाख्यं
यत्र । सरःपक्षे चक्राश्चक्रवाकाः । अथासौ भगवान् तत्र शस्त्रागारे
‘शस्त्रश्रेणीं’ शार्ङ्गधनुष्कौमोदकीगदानन्दकखङ्गादिकामपश्यत् ।
कामिव ? ‘वीचिमालामिव’ यथा गजस्तत्र सरसि वीचिमालां
पश्यति । किंविशिष्टां शस्त्रश्रेणीम् ? ‘कुटिलसरलां’ कुटिला चासौ
सरला च कुटिलसरला ताम् । कानिचिद्धनुरादीनि कुटिलानि
कानिचित्त्वङ्गगदादीनि सरलानि वर्तन्ते । कुब्जकुण्ठवत्समासः ।
वीचिपक्षेऽप्ययमेवार्थः । पुनः कथंभूतां ? ‘सर्वतः पुष्कराढ्यां’
पुष्कराण्यसिफलानि शरा वा तैराढ्यां समृद्धाम् । पक्षे पुष्करं जलं
तेनाढ्यां समृद्धाम् । यतः—“पुष्करं तीर्थाहिखगरागौषधान्तरे ।
तूर्यास्येऽसिफले काण्डे शुण्ढाग्रे खे जलेऽम्बुजे ॥” इत्यनेकार्थात् ।
पुनः कथंभूताम् ? ‘विकचकमलाम्’ विकचा विकस्वरा कमला

लक्ष्मीर्यस्य : सकाशात्ताम् । पक्षे विकचानि स्मेराणि कमलानि
यस्यां सा ताम् । न्यविशतेति “निर्विशः” (सि० ३-३-२४)
इत्यात्मनेपदम् । अत्रोपमाश्लेषाः ॥ ३२ ॥

तत्र प्रेक्षाकुतुकनिहितप्रेक्षणः पाञ्चजन्यं

शङ्खं प्रेक्ष्य श्रुतिसुखचिकीर्यावदादित्सतासौ ।

तावत्क्षत्ता जलशयमृते पूर्यते नायमन्यै-

रित्थं संजुर्विनयविनमन्मौलि विज्ञप्तवांस्तम् ॥ ३३ ॥

‘असौ’ भगवान् ‘तत्र’ शङ्खागारे ‘पाञ्चजन्यं’ शङ्खं प्रेक्ष्य यावत्
‘आदित्सत’ ग्रहीतुमैच्छत किंरूपोऽसौ? ‘प्रेक्षाकुतुकनिहितप्रेक्षणः’
प्रेक्षा विलोकनं तस्याः कुतुकेन कुतूहलेन निहितेऽर्थात्तत्र शङ्खे
न्यस्ते प्रेक्षणे लोचने येन स प्रेक्षाकुतुकनिहितप्रेक्षणः । किंरूपः ?
‘श्रुतिसुखचिकीः’ श्रुत्योः कर्णयोः सुखं कर्तुमिच्छतीति श्रुतिसुख-
चिकीः । तावत् ‘क्षत्ता’ प्रतीहारः ‘तं’ भगवन्तं ‘विनयविनम-
न्मौलि’ यथाभवति इत्थं विज्ञप्तवान् विनयेन विनमन्मौलिर्यत्र
नमने तत्क्रियाविशेषणम् । इत्थमिति किम्? ‘अयं’ शङ्खः ‘जलशयं’
कृष्णं ‘ऋते’ विनाऽन्यैर्न पूर्यते । किंरूपः क्षत्ता? ‘संजुः’ योजित-
जानुयुगः । अत्र शङ्खपूरणनिषेधद्वारेण ग्रहणनिषेधः कृतः । न तु
प्रभोर्मा गृहाणेति निरुपचारं वाचा वक्तुं युक्तमिति पर्यायोक्तमनु-
प्रासश्च । चिकीरत्र डुकृङ्ग् करणे, कर्तुमिच्छतीति “तुमर्हादिच्छायां
सन्नतत्सनः” (सि० ३-४-२१) सन्, “स्वरहन्नामोः सनि
घुटि” (सि० ४-१-१०४) कृदीर्घः, “सन्यडश्च” (सि० ४-
१-३) कृद्वित्वं, “ह्रस्वः” (सि०-४-१-३९) कृ, “ऋतोऽत्”
(सि० ४-१-३८) ऋ अ, “सन्यस्य” (सि० ४-१-५९) कि,
“कडश्चष्” (सि० ४-१-४६) कि चि, “ऋतां किडतीर्”
(सि० ४-४-११६) कीर्, “भ्वादेर्नामिनो दीर्घो-” (सि०
२-१-६३) कीर्, “नाम्यन्तस्थाकवर्गात्-” (सि० २-३-१५)

स ष्, चिकीर्षतीति “क्विप्” क्विप्, “अतः” (सि० ४-३-८२) अलोपः, “अप्रयोगीत्” (सि० १-१-३७) क्विब्लोपः, प्रथमा सि, “दीर्घड्याव्यञ्जनात्सेः” (सि० १-४-४५) सिलोपः, “रात्सः” (सि० २-१-९०) इति सूत्रेण “णषमसत्परे स्यादिविधौ च” (सि० २-१-६०) इति षत्वस्यासत्वात्सलोपः, चिकीरिति निष्पन्नम् । जलशयमृते “ऋते द्वितीया च” (सि० २-२-११४) इति द्वितीया । “संज्ञुसंज्ञौ युतजानू” इति ॥ ३३ ॥

तच्चाकर्ण्य स्मितसितमुखः सोदरस्तेजसांशो-

रभ्याशस्थैरनिमिषतमैर्विस्मयाद्वीक्ष्यमाणः ।

आनन्त्यौजाः स लघु जलजं लीलयाऽधत्त हस्ते

भूरिस्फूर्जत्परिचितगुणं रोपयामास चास्ये ॥ ३४ ॥

‘सः’ भगवान् ‘लघु’ शीघ्रं यथाभवति ‘जलजं’ शङ्खं लीलया हस्तेऽधत्त ‘च’ अन्यत् ‘आस्ये’ मुखे रोपयामास । लीलयेति प्रयास-परिहारः । किरूपः? ‘चः’ पूर्वोक्तसमुच्चये तत्प्रतीहारोक्तमाकर्ण्य ‘स्मितसितमुखः’ स्मितेन हास्येन सितं श्वेतं मुखं यस्य सः । प्रती-हारेण यदुक्तमयं शङ्खः श्रीकृष्णं विनाऽन्येन केनापि पूरयितुं न श-क्यते इतिवाक्यं श्रुत्वा न जानाति वराकोऽस्मद्बलमिति मनाग्विकस्वरी-भूतकपोलनेत्ररूपस्मितोज्ज्वलमुखः । पुनः कथंभूतः? ‘तेजसा’ कान्त्या ‘अंशोः’ सूर्यस्य सोदरः । पुनः किरूपः? ‘अभ्याशस्थैः’ समीपस्थैः ‘अनिमिषतमैः’ अनिमेषैर्जनैः ‘विस्मयाद्’ आश्चर्याद्वीक्ष्यमाणः । पुनः कथंभूतः? ‘आनन्त्यौजाः’ आनन्त्यमनन्तमोजो बलं यस्य सः । किं-विशिष्टं जलजम्? ‘भूरिस्फूर्जत्परिचितगुणं’ भूरि सुवर्णं तस्य स्फूर्-जत् परिचितो बद्धो गुणो दवरको नङ्गलाख्यो यत्रासौ भूरिस्फूर्ज-त्परिचितगुणस्तम् । अथ साधारणविशेषणैः प्रतीयमानमर्थान्तरम्—अन्योऽप्यंशोः सोदर ऐरावणो ‘जलजं’ कमलं लीलया ‘हस्ते’ शुण्डा-कण्ठे दधाति ‘च’ अन्यन्मुखे रोपयति । सोऽपि समीपस्थैरनिमिषतमैः

प्रकृष्टदेवैर्विस्मयाद्वीक्ष्यते महाबलवांश्च भवति । किंविशिष्टं जलजम् ?
 'भूरिस्फूर्जत्परिचितगुणं' भूरयो बहवः परिचिताः श्लिष्टा गुणाः
 केसराणि यत्र तत् । अत्र प्रकृष्टा अनिमिषा अनिमिषतमाः, "प्रकृष्टे
 तमप्" ('सि० ७-३-५) तमप् प्रत्ययः । 'आनन्त्यौजाः'
 अनन्तमेवानन्त्यम्, "भेषजादिभ्यष्ट्यण्" (सि० ७-२-१६४)
 ट्यण्प्रत्ययः । रोहन्तं प्रायुङ्क् "प्रयोक्तृव्यापारे णिग्" (सि०
 ३-४-२०) णिग्, "रूहः पः" (सि० ४-२-१४) हस्य पः ।
 अत्र स्मितसितमुखो रोपयामासेति गूढलक्षणा । अत्र समासो-
 क्तिरूपकदीपकानुप्रासाद्याः ॥ ३४ ॥

तेन स्निग्धाञ्जनघनघनः सोऽतिशैलेयदध्ना
 लोकेशो वाङ्मनसविषयं व्यानशे श्रीविशेषम् ।

ज्यौत्स्न्यामन्तःशरदममलं व्योम पूर्णेन्दुनेव
 प्रत्यग्रो वाभ्युदयित इव त्वं बलाकाकुलेन ॥ ३५ ॥

स लोकेशः 'तेन' शङ्केन 'श्रीविशेषं' शोभाविशेषं 'व्यानशे'
 प्राप्तवान् । किंरूपः सः? 'स्निग्धाञ्जनघनघनः' स्निग्धं यदञ्जनं
 घनो मेघस्तद्वद्वनः शरीरं यस्य । किंविशिष्टेन तेन? 'अतिशैलेय-
 दध्ना' शिलया तुल्यं शैलेयं ईदृशं दधि अतिक्रान्तः अतिशैलेयदधि-
 स्तेनातिशैलेयदध्ना, एतावताऽतीवशुक्लस्निग्धसया स्नेहबहुलं पिच्छलं
 दध्यतिक्रान्तम् । किंरूपं श्रीविशेषम्? 'अवाङ्मनसविषयं' वाक् च
 मनश्च वाङ्मनसे वाङ्मनसयोर्विषयो वाङ्मनसविषयो न विद्यते
 वाङ्मनसविषयो यत्र स तम्, अतो वाचा वक्तुं मनसा चिन्तयितुं
 न पार्यते । किमिव? अमलं व्योमेष, यथा 'अन्तःशरदं' शरत्काल-
 स्यान्तः 'ज्यौत्स्न्यां' पूर्णिमायां पूर्णेन्दुना श्रीविशेषं व्यभ्रुते ।
 'वा' अथवा क इव? 'त्वमिव' यथा त्वं 'प्रत्यग्रः' नवीनः 'अभ्यु-
 दयितः' उदयं प्राप्तः सम् बलाकाकुलेन श्रीविशेषं व्यभ्रुषे । व्योम-
 मेधौ भगवत उपमा । पूर्णेन्दुबलाकाकुले शङ्कस्य । शिलायास्तुल्यं

शैलेयं “शिलाया एयञ्च” (सि० ७-१-११३) एयञ् प्रत्ययः तदनु “प्रात्यवपरिनिरादयो गतक्रान्त-” (सि० ३-१-४७) इत्यादिना तत्पुरुषः । अतिक्रान्तं शैलेयं दधि येनेति बहुव्रीहौ “दध्युरःसर्पिर्मधूपानच्छालेः” (सि० ७-३-१७२) इति कप्रत्यय स्यात् । अवाङ्मनसेति वाक्क मनश्चेति वाङ्मनसं “ऋक्सामगर्ग्यजुषधेन्वनडुहवाङ्मनसाहोरात्ररात्रिदिवनक्तंदिवाहर्दिबोर्वष्टीवाक्षिभ्रुवदारगवम्” (सि० ७-३-९७) इति समासान्तोऽत्प्रत्ययो निपातश्च । व्यानशे अशौटि व्याप्तौ । ज्योत्स्ना विद्यते यस्यां सा ज्यौत्स्नी “ज्योत्स्नादिभ्योऽण्” (सि० ७-२-३४) अण्, वृद्धिः, “अवर्णेवर्णस्य” (सि० ७-४-६८) इत्यालोपे, “अणञ्चयेकण्णञ्स्त्वञ्छ्रुटिताम्” (सि० २-४-२०) ङीप्रत्यये ज्यौत्स्नीरूपम् । शरदोऽन्तर्मध्यमन्तःशरदं “शरदादेः” (सि० ७-३-९२) अत्प्रत्ययः । अयि वयि पयि मयि नयि चयि रयि गतौ, अय् अभि-उत्पूर्वः क्तप्रत्ययेऽभ्युदयितः । अत्रोपमानमालोपमोदात्तानि ॥ ३५ ॥

तस्मिन् शङ्खे पूर्यमाणे सति यज्जातं तद्विशेषकेनाह—

तस्मिन्नीशे धमति जलजं छिन्नमूलद्रुवत्ते

शस्त्राभ्यक्षाः सपदि विगलच्चेतनाः पेतुरुर्व्याम् ।

आश्वं चाशु व्यजयत मनो मन्दुराभ्यः प्रणश्य-

न्मूढात्मेवामुचत चतुरोपाश्रयं हास्तिकं च ॥ ३६ ॥

हारावाप्तीरदधत हृदीवानने पौरनार्यो

योद्गुच्छच्छदवदपतन् फाल्गुनेऽस्त्राणि पाणेः ।

प्राकाराग्र्याप्यपि विजगलुर्गण्डशैला इवाद्रेः

पूच्चक्रे च प्रतिरुतनिभाद्भूरिभीरुज्जयन्तः ॥ ३७ ॥

तस्थुर्वीराः क्षितिपतिसभे यद्भविष्या द्वियैवा-

स्थानस्थान्तः किमिति चकितोऽधोक्षजः क्षोभमार्षीत् ।

किं वा कम्बोर्नगरवरणे मूर्च्छति प्रौढनादे

सर्वं पारिप्लवमिति तदा तथ्यतामाप वाक्यम् ॥ ३८ ॥

त्रिभिर्विशेषकम् ॥

‘तस्मिन्नीशे’ श्रीनेमिजिनस्वामिनि ‘जलजं’ शङ्खं ‘धमति’ वादयति सति ‘ते’ प्रसिद्धाः ‘शस्त्राध्यक्षाः’ आयुधरक्षकाश्छिन्नमूलद्रुवत् ‘उर्व्यां’ पृथिव्यां पेतुः । द्रुवृक्षः । किंरूपाः शस्त्राध्यक्षाः ? ‘सपदि’ तत्कालं विगलन्ती चेतना येषां ते विगलञ्चेतनाः । ‘च’ अन्यत् ‘आश्वं’ अश्वसमूहं ‘मन्दुराभ्यः’ हयशालाभ्यः ‘आशु’ शीघ्रं ‘प्रणश्यत्’ पलायमानं मनो व्यजयत । अश्वानां समूह आश्वम् । अश्वैर्भीतैस्त्रस्यद्भिर्वेगेन मनोऽपि जितमित्यर्थः । ‘मूढात्मेवामुचत चतुरोपाश्रयं हास्तिकं च’ च अन्यद् हास्तिकं हस्तिनां समूहः चतुरोपाश्रयं हस्तिशालाममुचत्, सिंहनादभ्रान्त्या हस्तिनो हस्तिशालातस्तु इत्यर्थः । क इव ? ‘मूढात्मेव’ यथा मूढात्मा मूर्खश्चतुरोपाश्रयं चतुराणां दक्षाणामुपाश्रयं स्थानं मुञ्चति । “मूढेनेवौज्झयत च चतुरोपाश्रयः हास्तिकेन” इति पाठे ‘औज्झयत’ अत्यज्यत, परमस्मिन् पाठे भग्नप्रक्रमो दोषः । अन्याः सर्वा उक्तयः कर्त्रा निर्व्यूढाः सन्ति । एषा तु कर्मणेति भग्नप्रक्रमत्वम् । व्यजयतेति “परावेर्जेः” (सि० ३-३-२८) आत्मनेपदम् । अश्वानां समूह आश्वं “षष्ठ्याः समूहे” (सि० ६-२-९) अण् । हस्तिनां समूहो हास्तिकं “कवचिहस्त्यचित्ताञ्चेकण्” (सि० ६-२-१४) इकण्प्रत्ययः । अत्रोपमानक्रियासमुच्चयदीपकपर्यायोक्तानि । मनो व्यजयतेति वेगातिशयप्रतिपादनात्पर्यायोक्तम् ॥ ३६ ॥ हारावाप्तीरिति । तस्मिन्नीशे जलजं धमति सतीति सर्वत्रापि संबध्यते । ‘पौरनार्यः’ नागरिकस्त्रियो हृदीव ‘आनने’ मुखे ‘हारावाप्तीरदधत’ कोर्थः ? यथा हृदि हारस्यावाप्तिः प्राप्तिर्धियते, तथा मुखेऽपि हा इति रावस्तस्यास्यो धृताः । बहुवचनमेकस्या अपि बहुशो हाहाशब्दकरणात् ।

एतेनात्याकुलत्वं सूचितम् । ‘योद्धुः’ भटस्य ‘पाणेः’ हस्तादस्त्राण्य-
 पतन् । किं वत् ? ‘गुच्छच्छदवत्’ गुच्छो वृक्षस्तस्य च्छदानि दलानि
 तद्वत्, यथा फाल्गुने गुच्छच्छदानि पतन्ति । योद्धुरिति जातावे-
 कवचनम् । ‘प्राकाराग्रयाण्यपि’ कपिशीर्षाण्यपि ‘विजगलुः’ षट्षट-
 त्कुर्वन्ति दुर्गमित्तेर्गलितानि भ्रष्टानि । के इव ? ‘गण्डशैला इव’
 यथाऽद्रेर्गण्डशैलाः स्थूलोपला गलन्ति । ‘च’ अन्यत् ‘उज्जयन्तः’
 रैवतकः ‘प्रतिरूतनिभात्’ प्रतिशब्दमिषात् पूञ्चक्रे । किं विशिष्टः ?
 ‘भूरिभीः’ भूरिर्बह्वी भीः भीतिर्यस्य सः । अत्र श्लेषोपमारूपकाप-
 हुतिसमुच्चयदीपकानि ॥ ३७ ॥ तस्थुरिति । ‘क्षितिपतिसभे’ राज-
 सभायां ‘ह्रियैव’ लज्जयैव ‘यद्भविष्याः’ दैवपरास्तस्थुः, यदैवं करि-
 ष्यति तद्भविष्यतीत्येवमवष्टभ्य पलायने कातरा अमी इति प्रवाद-
 माप्स्यामस्ततो लज्जयैव तस्थुर्न तु धैर्येण । ‘आस्थानस्य’ सभायाः
 ‘अन्तः’ मध्ये ‘अधोक्षजः’ कृष्णः क्षोभमार्षीत् । किं विशिष्टोऽधो-
 क्षजः ? ‘किमिति चकितः’ चलचित्ततया किं किमिति शङ्कितः ।
 ‘किं वा’ अथवा बहु किं कथ्यते ? इत्यर्थः । तदा सर्वं ‘पारिप्लवं’
 क्षणिकं इति वाक्यं ‘तथ्यतां’ सत्यतामाप । क्व सति ? ‘कम्बोः’ शङ्खस्य
 प्रौढनादे ‘नगरवरणे’ नगरदुर्गे ‘मूर्च्छति’ प्रवृत्तयति सति । बौद्धा हि
 सर्वं क्षणिकं मन्यन्ते, तद्दृष्टेष्टाभ्यामघटमानमपि तदा घटितम् । को-
 ऽर्थः ? शङ्खस्य महानादे सर्वत्र विस्तृते सति सकलगजतुरगपदाति-
 सर्वबलनागरिकत्रासप्रासादशिखरधवलगृहगवाक्षचलनप्राकारकपि-
 शीर्षकगलनरैवतकाद्रिकम्पादिना लक्षणेन सर्वत्र वैसंस्थुल्यं तथाऽज्जमि
 यथा सर्वं क्षणिकमिति वाक्यं सत्यमभूत् । क्षितिपतेः सभा क्षिति-
 पतिसभं तत्र, “राजवर्जितराजार्थराक्षसादेः परापि च ।” (हे०
 लिङ्गा० नपुं० ११ श्लो०) इति नपुंसकत्वम् । अत्र पर्यायोक्तं
 वा । प्राकारादिक्षोभे जायमाने शक्यस्यापि सर्वपारिप्लववाक्यस्य
 घटनमिति विशेषः । ततः—“अन्यत्प्रकुर्वतः कार्यमशक्यस्यान्यव-

स्तुनः । तथैव करणं चेति विशेषस्त्रिविधः स्मृतः ॥” (का० १०, १३६) सर्वं पारिप्लवमिति वाक्यताप्राप्त्या शङ्खनादाद्वैताभिधान-
मिति पर्यायोक्तम् । अत्र दीपकसमुच्चयोदात्तातिशयोक्तयः काव्यत्र-
वेऽपि ज्ञेयाः ॥ ३८ ॥

अथ शङ्खपूरणादनु यज्जातं तदाह—

जानँल्लोके स जलजतया क्लेशबीजं कृपालुः

कम्बुं हित्वाऽपि हि जलशयास्थानमार्षीदथेशः ।

नेमीशोपक्रममिदमिति ज्ञातपूर्वी मुरारि-

योग्याभूमौ भुजबलपरीक्षार्थमाहास्त तं च ॥ ३९ ॥

‘अथ’ अनन्तरं स ईशः ‘कम्बुं’ शङ्खं जलजतया क्लेशानां श-
स्त्राध्यक्षमूर्च्छाहयगजत्रासप्रासादप्राकारकम्पलोकहाहाकारादीनां बी-
जं कारणं क्लेशबीजं जानन् ‘हित्वापि’ त्यक्त्वापि ‘हिः’ इति विस्मये
‘जलशयास्थानमार्षीत्’ जलशयस्य कृष्णस्य आस्थानं सभामागच्छत् ।
शङ्खो जलजः कथ्यते तस्य भावो जलजता तया । नाम्न्येव श्लेषे-
णार्थान्तरमुद्भावयति कविः—डलयोरैक्यादन्योऽपि यो जडजो भ-
वति जडाज्जायत इति जडजो मूर्खोद्भवः स क्लेशानां कामक्रोधकल-
हामिनिवेशपैशुन्यादीनां बीजं भवतीत्येषोऽपि जलजः । अपि हीति
विरोधोद्भावने । जडजतया क्लेशबीजं त्यक्त्वापि यो जडमध्ये शेते
इति जडशयो मूर्खोशयवासी तस्य सभामागच्छदिति विरोधः ।
यदि जलजः क्लेशबीजं ज्ञायते तर्हि जलशयास्थाने कथं गम्यत
इति । ‘च’ अन्यत् मुरारिः ‘योग्याभूमौ’ श्रमभूमिकायां भुजबल-
परीक्षार्थं ‘सं’ भगवन्तं ‘आहास्त’ आकारितवान् । अस्य यादृशं
नन्दबलं वर्त्तते दोर्बलमपि तेनानुमानेन वर्त्तते न वेत्यभिप्रायेण
तत्परीक्षार्थमेनमाकारितवान् कृष्णः । परं राजीमती तमभिप्रायं न
केतीति सोऽभिप्रायः साक्षान्नोपनिबद्धः । किंविशिष्टो मुरारिः?
‘इदं नेमीशोपक्रमं इति ज्ञातपूर्वी’ इदमिति श्रोत्रेन्द्रियप्रत्यक्षं चम-

त्कारकारित्वाच्च चेतसि जागरूकं शङ्खपूरणं नेमीशस्योपक्रमं नेमी-
शेनादौ प्रवर्तितम्, “आदावुपक्रमोपज्ञे” (हे० लिङ्गा० न० ११
श्लो०) इति ह्रीबत्वम् । ननु शङ्खस्तावदनेकैरपि पुरापूरि, अतोऽ-
त्रादित्वं कथं येन ह्रीबत्वम् ? सत्यम्, परं यादृशः सागरगिरिनगर-
क्षोभकारी भगवता शङ्खोऽपूर्यत तादृशोऽप्रेऽन्येन केनापि नास्ति
पूरित इत्यादित्वम् । तद् ज्ञातं पूर्वमनेनेति ज्ञातपूर्वी “पूर्वमनेन
सादेश्चेन्” (सि० ७-१-१६७) इति ईन्प्रत्ययः । आह्लास्तेति
“हः स्पद्धे” (सि० ३-३-५६) इत्यात्मनेपदम् । अत्र श्लेषवि-
रोधकाव्यलिङ्गानि । नेमिः शङ्खमापूर्य कृष्णसभां गतः । श्रीकृष्णो-
ऽपि नादबलचमत्कृतो भुजबलपरीक्षार्थं मलयुद्धाय स्पद्धेया भगव-
न्तमाहूतवान् ॥ ३९ ॥

ध्यात्वा किञ्चिन्मनसि स विभुः श्रीपतिं साह बन्धोऽ-
न्योऽन्यं दोष्णोर्नमनविधिनैवावयोरस्तु सेयम् ।

साहस्राणामितरजनवन्नौत्तराधर्यवृत्तं

धत्तेऽभिख्यां निकषकषणं सन्मणीनामिवादः ॥ ४० ॥

स विभुर्मनसि किञ्चिद्ध्यात्वा श्रीपतिं ‘आह स्म’ उवाच ।
यदसौ त्रिभुवनस्यापि क्षोभकं मम मुष्टिप्रहारपार्ष्णिघातादिकं कथं
सोढेति भगवान् दध्यौ, तच्चातीन्द्रियमिति राजीमती न प्रत्येति,
एतदेव कलयति यद्भगवता किञ्चिद्ध्यातम् । अथ भगवान् किमु-
वाच ? हे बन्धो ! ‘सेयं’ भुजबलपरीक्षा आवयोः ‘अन्योऽन्यं’
परस्परं ‘दोष्णोः’ भुजयोर्नमनविधिनैवास्तु, एक एकतरस्य भुजं
नामयतीति । अत्र युक्तिमाह—साहस्राणां पुरुषाणामितरजनव-
दौत्तराधर्यवृत्तं ‘अभिख्यां’ शोभां न धत्ते । ये सहस्रेण युध्यन्ते ते
साहस्रा उच्यन्ते । मलयुद्धे एक एकेनाधःक्रियतेऽन्यस्तूपरि भवती-
त्यौत्तराधर्यं, औत्तराधर्येण वृत्तं भवनं औत्तराधर्यवृत्तम् । एतावता
सहस्रयोधिनः पुरुषाः सामान्यलोकवन्मलयुद्धेऽधःक्रियमाणा उपरि

भवन्तश्च न शोभन्त इत्यर्थः । किमिव? 'सन्मणीनां निकषकषणमिव' यथा प्रधानमणीनां चन्द्रकान्तादीनां निकषे शाणायां कषणं समुत्तेजनमभिख्यां न धत्ते । अत्रार्थान्तरन्यासोपमानानुप्रासाः ॥ ४० ॥

ओमित्युक्त्वा स्थितवति पुरः केशवे संमुखीनः

स्वाम्यप्यस्थादतरलतनुर्योगनिद्रामवाप्तः ।

द्वावप्येतावथ दशधनुप्रांशुरिष्टांशुमूर्त्ती

वभ्रासाते इव नगपती सङ्गतावञ्जनाख्यौ ॥ ४१ ॥

'स्वाम्यपि' नेमीश्वरोऽपि 'संमुखीनः' संमुखोऽस्थात् । क सति? 'केशवे' कृष्णे ओमित्युक्त्वा 'पुरः' अप्रे स्थितवति सति यद्भगवता भुजयोर्नमनविधिनैव भुजबलपरीक्षाऽस्त्वित्युक्तं तत्प्रतिपद्य स्वामिनोऽप्रे ऊर्ध्वं स्थिते कृष्णे स्वाम्यपि संमुखस्तथावित्यर्थः । किंविशिष्टो भगवान्? 'अतरलतनुः' अतरला निश्चला तनुर्यस्य सः । उत्प्रेक्ष्यते—निश्चलाङ्गतया योगनिद्रामवाप्त इव । 'अथ' अनन्तरं 'एतौ द्वावपि' कृष्णनेमिनौ 'वभ्रासाते' विरेजतुः । किंविशिष्टावेतौ? 'दशधनुप्रांशुरिष्टांशुमूर्त्ती' दश धनूंषि प्रांशुरुच्चैस्तरा रिष्टरत्नवदंशवो यस्याः सा रिष्टांशुरीदृशा मूर्त्तिर्ययोस्तौ । उत्प्रेक्ष्यते 'संगतौ' मिलितौ 'अञ्जनाख्यौ' अञ्जननामानौ 'नगपती' महापर्वताविव । अत्र संमुखं मुखं दृश्यतेऽस्मिन्निति संमुखीनः । तथा मुखसंमुखादीनस्तद्दृश्यतेऽस्मिन्निति ईनः । अत्रोत्प्रेक्षोपमानुप्रासाः ॥ ४१ ॥

दूरापास्तस्फुटरसकलाकेलिकृत्यान्तराया

व्याप्तानन्ताः परिहृतगवोऽनिर्निमेषाक्षिलक्ष्याः ।

मर्त्यामर्त्याः समगमत तौ तत्र चित्रीयमाणा

रोदःखण्डे लघु निशमकाः स्थेयवन्निर्विशेषाः ॥ ४२ ॥

'मर्त्यामर्त्याः' नरामरास्तत्र 'रोदःखण्डे' आकाशपृथ्वीमध्ये 'समगमत' अमिलन् । किंविशिष्टा मर्त्यामर्त्याः? 'दूरापास्तस्फुटरसकलाकेलिकृत्यान्तरायाः' तत्र मर्त्यपक्षे दूरेऽपास्तास्त्यक्ताः स्फुटं

प्रकटं रसा मधुराद्याः कला गीताद्याः केलयोऽम्बुविहारान्दोलनधु-
 ष्पावचयाद्याः कृत्यान्तराणामापणोपवेशनक्रयविक्रयाद्यानामाया ला-
 भा यैस्ते विमुक्तभोजनकलाभ्यासक्रीडाव्यवसाया इत्यर्थः । अम-
 र्त्यपक्षे दूरेऽपास्तास्यक्ताः स्फुटं प्रकटं रसाः शृङ्गाराद्याः कला-
 केलिः कामस्तस्य कृत्यानि क्रीडादीर्घिकालोडनकदलीगृहशयनना-
 ट्यदर्शनाङ्गनापरिष्वङ्गादीन्येव प्रकृतप्रयोजनं प्रत्यन्तराया यैस्ते ।
 पुनः किंरूपाः? 'व्याप्तानन्ताः' व्याप्ताऽनन्ता पृथ्वी यैस्ते । पक्षे
 व्याप्तमनन्तमाकाशं यैस्ते । पुनः किंरूपाः? 'परिहृतगवः' परिहृता
 त्यक्ता गौर्वाणी यैस्ते । पक्षे परिहृतो गौः स्वर्गो यैस्ते । पुनः कथंभू-
 ताः? मर्त्यपक्षे 'अनिर्निमेषाक्षिलक्ष्याः' निर्निमेषाणि निमेषरहितानि
 अनिर्निमेषाणि निमेषसहितानि अक्षीणि नेत्राणि तैर्लक्ष्यन्ते ज्ञायन्ते
 इति । अमर्त्यपक्षे निर्निमेषैर्निमेषरहितैरक्षिभिर्लक्ष्याः । अतस्तत्र न-
 रामराणां महासमुदाया नेत्राणां सनिमेषत्वानिमेषत्वाभ्यामेव लक्ष्य-
 माणाः सन्ति । पुनः किंरूपाः 'चित्रीयमाणाः' चित्रमाश्चर्यं कुर्वन्तः ।
 पुनः किंविशिष्टाः? 'लघु' शीघ्रं 'तौ' नेमिकृष्णौ निशमिष्यामो विलो-
 कयिष्याम इति निशमकाः । पुनः किंरूपाः? 'स्थेयवन्निर्विशेषाः'
 स्थेयवत् सभ्यवत् निर्विशेषा विशेषरहिताः । समगमतेति "समो
 गमृच्छिप्रच्छिश्रुवित्स्वरत्यर्त्तिदृशः" (सि० ३-३-८४) इत्यात्मने-
 पदम् । चित्रङ् सौत्रो धातुः, चित्रं करोतीति "नमोवरिवश्चित्र-
 ङोऽर्चासेवाश्चर्ये" (सि० ३-४-३७) क्वन्, "क्वनि" (सि०
 ४-३-११२) ई, चित्रीयन्ते इति वर्त्तमाने "शत्रानशावेप्यति तु
 सस्यौ" (सि० ५-२-२०) आनशोऽन्तः । निशमका इति शम्
 दमूच् उपशमे, शम् निपूर्वो निशमिष्याम इति "क्रियायां क्रियार्थायां
 तुम्णकच्भविष्यन्ती" (सि० ५-३-१३) णकच्प्रत्ययः ।
 "मोऽकमियमिरमिनमिगमिवमाचमः" (सि० ४-३-५५) इति
 वृद्धिनिषेधः । स्थेयवदिति हैमानेकार्थे "स्थेयोऽक्षद्वक्पुरोधसोः"

इति स्थेयः । अत्राक्षं न्यायं व्यवहारं पश्यतीत्यक्षदृग् न्यायदर्शक इत्यर्थः । अत्र श्लेषसमुच्चयोदात्तोपमानानि ॥ ४२ ॥

अग्रे भर्तुर्निजभुजमथो मत्तहस्तीव हस्तं

व्यातत्यास्थाद्यदुपरिवृढो दक्षिणं पुष्कराग्रम् ।

यस्य द्युम्नाम्बुधिपरतटं राजकान्यप्यवापुः

स्कन्धावारैः सह नहि परोलक्षसद्यानपात्रैः ॥ ४३ ॥

‘अथो’ अनन्तरं ‘यदुपरिवृढः’ कृष्णो भर्तुरग्रे दक्षिणं निजभुजं ‘व्यातत्य’ विस्तार्य अस्थात् । किंविशिष्टं निजभुजम् ? ‘पुष्कराग्रं’ पुष्करेण कमलेन अग्रं प्रधानम् । करे कमलं हि लक्षणं वर्त्तते । अथवा पुष्करवत् कमलवदग्रं यस्य तम् । क इव ? ‘मत्तहस्तीव’ यथा मत्तहस्ती ‘हस्तं’ शुण्डादण्डं व्यातत्य तिष्ठति । किंरूपं हस्तम् ? पुष्करं—पुष्करसंज्ञकमग्रं यस्य तं पुष्कराग्रम् । शुण्डादण्डस्याग्रं पुष्करं कथ्यते । अथ भुजस्य बलमानमाह—‘राजकान्यपि’ राजसमूहा अपि ‘स्कन्धावारैः’ महासैन्यैः सह ‘यस्य’ भुजस्य ‘द्युम्नाम्बुधिपरतटं’ बलसमुद्रपारं नावापुः । एतावता षोडश राजसहस्राः ससैन्या अपि यस्य भुजस्य बलपारं न यान्ति “सोलस रायसहस्सा०” इत्यागमप्रामाण्यात् । किंविशिष्टैः स्कन्धावारैः ? ‘परोलक्षसद्यानपात्रैः’ परोलक्षाणि—लक्षातीतानि सन्ति—प्रधानानि यानानि—वाहनानि गजाश्वरूपाणि तेषां पात्रैः—स्थानैः । श्लेषेण प्रतीयमानमर्थान्तरं यथा—अम्बुधेः—समुद्रस्य तीरं स्कन्धावारैर्लोकरूढिप्रसिद्धैरत्यन्तगरिष्ठवहनसमूहैर्न प्राप्यते । किंरूपैः स्कन्धावारैः ? परोलक्षाणि सन्ति—विद्यमानानि यानपात्राणि प्रवहणानि येषु । अत्र राज्ञां समूहा राजकानि “गोत्रोक्षवत्सोष्ट्रवृद्धाऽजोरभ्रमनुष्यराजराजन्यराजपुत्रादकब्” (सि० ६-२-१२) इत्यकब् । लक्षात्पराणि परोलक्षाणि “परः शतादि” (सि० ३-१-७५) इति पञ्चमीतत्पुरुषः । सूत्रबलादेव परः सविसर्गः । अत्रोपमाश्लेषोदात्तानि ॥ ४३ ॥

हस्ते सव्ये स्पृशति किमपि स्वामिनोऽनेकपस्या-
नस्तास्कन्धं हरिभुजलता सा स्वयं स्तब्धितापि ।

मेरुं दण्डं क्षितितलमथ च्छत्रमाधातुमीष्टे

यस्तस्यैतत्किमिति च सुरास्तत्र संप्रावदन्त ॥ ४४ ॥

सा हरिभुजलता 'स्तब्धितापि' भृशं दृढीकृतापि 'आस्कन्धं'
स्कन्धं यावत् स्वयं 'अनंस्त' नता । क्व सति ? 'स्वामिनः' श्रीनेमिना-
थस्य 'सव्ये' वामे हस्ते 'किमपि' अल्पमात्रं स्पृशति सति । स्वा-
मिना मनागेव वामभुजेन लीलयाऽऽक्रम्य कृष्णस्य बाहा स्कन्धं
यावद्वालितेत्यर्थः । किंरूपस्य स्वामिनः ? 'अनेकपस्य' अनेकान् पाति
रक्षतीत्यनेकपस्तस्य । अत्र प्रतीयमानमर्थान्तरम्—अन्यस्याप्यनेकपस्य
हस्तिनो हस्ते—शुण्डादण्डे किञ्चित्स्पृशति सति लता 'आस्कन्धं'
यावत्प्रकाण्डं नमति । 'च' अन्यन् 'सुराः' देवाः 'तत्र' समये इति
'संप्रावदन्त' संभूय सममेवोचुः । इतीति किम् ? 'यः' भगवान् मेरुं
दण्डं 'अथ' अनन्तरं 'क्षितितलं' पृथ्वीतलं छत्रं 'आधातुं' रचयितुं
'ईष्टे' समर्थो भवति तस्य 'एतद्' हरिभुजावालनं 'किम् ?' न कि-
ञ्चिदित्यर्थः । अनंस्तेति "भूपार्थसन्किरादिभ्यश्च त्रिक्यौ" (सि०
३-४-९३) इति कर्मकर्तरि त्रिकनिषेधः । स्वामी बाहामनमयद्,
बाहा स्वयमनंस्त । आस्कन्धमिति "पर्यपाङ्बहिरच् पञ्चम्या"
(सि० ३-१-३२) अनेन पञ्चम्यव्ययीभावः । संप्रावदन्तेति
"व्यक्तवाचां सहोक्तौ" (सि० ३-३-७९) इत्यात्मनेपदम् ।
सव्ये हस्ते इति पर्यायोक्तम् । स्वामिनाऽङ्केशेन बाहा वालितेत्यर्थस्य
लभ्यमानत्वात्किमपीति पदमेतदर्थोद्घोतकम् । भुजलतेति समासो-
क्तम् । मेरुं दण्डमित्यर्थान्तरन्यासः, निषेध उदात्तं वा, युगपत्क्रियार-
ूपः समुच्चयश्च । "निषेधो वक्तुमिष्टस्य यो विशेषामिधित्सया ।"
(का० १०, १०६) इति ॥ ४४ ॥

मद्दोर्दण्डोऽप्यहह सहसा नागलक्षैरनम्यः

श्रीशैवेयं प्रति कथमसौ पद्मतन्तूयते स्म ।

यद्वा न्यायोऽजनि विधिवशात्काकतालीयकोऽसौ

तत्कृत्वाऽस्य प्रतिकृतिमहं तुल्यवीर्योऽप्यसानि ॥ ४५ ॥

आस्यच्छायैरिति निगदतो देवकीनन्दनस्य

त्रैलोक्येशस्तृणितकुलिशं वाममायंस्त बाहुम् ।

अन्तःपङ्काकुलितकलितातङ्कलोकस्य दित्सुः

कारुण्येनाशुभदिव तदा चैष हस्तावलम्बम् ॥४६॥ युग्मम् ॥

‘त्रैलोक्येशः’ श्रीनेमिनाथो वामं बाहुं ‘आयंस्त’ विस्तारयामास । कस्य किंकुर्वतः? ‘देवकीनन्दनस्य’ कृष्णस्य ‘आस्यच्छायैः’ मुखच्छायाभिरिति निगदतः सतः । इतीति किम्? मद्दो० ‘अहह’ इति खेदे, असौ ‘मद्दोर्दण्डोऽपि’ मम भुजादण्डोऽपि ‘सहसा-
झटिति ‘श्रीशैवेयं प्रति’ श्रीनेमिनाथं प्रति कथं ‘पद्मतन्तूयते स्म?’ पद्मतन्तुरिवाचरति स्म? । यथा पद्मतन्तुः सुखेन नम्यते तथा नत इत्यर्थः । किंरूपो मद्दोर्दण्डः? ‘नागलक्षैः’ गजलक्षैरनम्यः । इति प्रथमचिन्तायामतिशयामा मुखच्छाया । ‘यद्वा’ अथवा असौ विधिवशान् ‘काकतालीयको न्यायोऽजनि’ यथा तालस्याधः काको निविष्टोऽकस्मात्तालफले पतिते काको विनष्टः, एवं मद्वाहुरपि दैवानुभावादेव सहसा नतो न तु नेमिनोऽधिका बलसंभावनेति द्वितीयचिन्तायां मध्यमा मुखच्छाया । ‘तत्’ तस्मात्कारणादहमस्य प्रतिकृतिं कृत्वा तुल्यं वीर्यं बलं यस्य ममेति तुल्यवीर्योऽपि ‘असानि’ भवानि । यथाऽनेन मद्वाहुर्नामितस्तथाऽहमप्येतस्य बाहुं नमयामीति प्रतिकृतिरिति चिन्तायां हृष्टप्राया छाया । किंविशिष्टं बाहुम्? ‘तृणितकुलिशं’ तृणीकृतं कुलिशं—वज्रं येन स तम्, वज्रमपि यस्याग्रेऽसारत्वात्तृणप्रायमिवेत्यर्थः । ‘च’ अन्यत्तदा ‘एषः’ भगवान् ‘अन्तःपङ्काकुलितकलितातङ्कलोकस्य कारुण्येन

हस्तावलम्बं दित्सुरिवाशुभत्' पङ्कः पापं कर्दमश्च पङ्कस्यान्तरन्तः-
 पङ्कं अन्तःपङ्कं आकुलितः कलित आतङ्को येन स कलि-
 तातङ्कः अन्तःपङ्काकुलितश्चासौ कलितातङ्कश्च अन्तःपङ्काकुलित-
 कलितातङ्कः, अन्तःपङ्काकुलितकलितातङ्कश्चासौ लोकश्च अन्तः-
 पङ्काकुलितकलितातङ्कलोकस्तस्य बाहुं विस्तार्य स्थितो भगवान् ।
 पङ्कमध्ये आकुलितानां सभयानां लोकानां समुद्धरणाय कारुण्येन
 हस्तावलम्बं दास्यतीति ज्ञायते । अत्र काकतालस्य तुल्यः 'काक-
 तालीयः "काकतालीयादयः" (सि० ७-१-११७) इति साधु-
 स्ततः स्वार्थे कः । असानीति असक् भुवि, अस्, "प्रैषानुज्ञाव-
 सरे कृत्यपञ्चम्यौ" (सि० ५-४-२९) इति पञ्चमी, तत
 आनिवप्रत्यये सिद्धम् । आस्यच्छायैरिति "सेनाशालासुराछाया"
 (हे० लि० नपु० १२ श्लो०) इति न पुंस्त्वम् । तृणितेति तृणमक-
 रोत् "णिज्वहुलं नाम्नः कृगादिषु" (सि० ३-४-४२) णिच्,
 "त्र्यन्त्यस्वरादेः" (सि० ७-४-४३) अन्त्यस्वरलोपः । तृण्यते
 स्म क्त, इट्, "सेदक्तयोः" (सि० ४-३-८४) णिज्लोपः ।
 आयंस्तेति "आडो यमहनः स्वेऽङ्गे च" (सि० ३-३-८६)
 इत्यात्मनेपदम् । अत्र महो० द्रव्यक्रियाविरोध उपमा पर्यायोक्तं
 च । पद्भ्यतन्तूयते स्मेति नग्रीभूत इत्यर्थस्य वाच्यमानत्वाद्
 यद्वेत्यर्थान्तरन्यासः । आस्यच्छायैरित्यनुमानम् । अन्तःपङ्का०
 उत्प्रेक्षा ॥ ४५ ॥ ४६ ॥

पूर्वं पाष्णीं तदनु सकले गोहिरे भूमिपीठा-

दुच्चैर्नीत्वा भुजबलचयीः पीडयन् सर्वदेहम् ।

अत्यायस्यन्नपि हरिरुभापाणि नानीनमत्तां

बाहामब्धिप्रसृतहिमवदीर्घदंष्ट्रामिवेभः ॥ ४७ ॥

'हरिः' कृष्ण उभापाणि यथा भवति 'अत्यायस्यन्नपि' अतिय-
 तमानोऽपि तां बाहां नाऽनीनमत् । उभाभ्यां पाणिभ्यां कृत्वा
 उभापाणि, एकेन बाहुनाऽऽक्रान्तो हस्तो यदा न नमति तदा

द्वाभ्यामपि भुजाभ्यामाक्रान्त इत्यर्थः । तत्र भुजानमने श्रीकृष्णस्य प्रयासातिरेकमाह—किं कृत्वा पूर्वं पाष्णीं तदनु सकले गोहिरे भूमिपीठादुच्चैर्नीत्वा । पाष्णिं पादाग्रम् । गोहिरं पादमूलम् । किंरूपो हरिः ? 'भुजबलचयीः' भुजे बलस्य चयमिच्छन् । किं कुर्वन् ? 'सर्वदेहं पीडयन्' सर्वस्यापि शरीरस्य प्राणं भुजे एव समागच्छतीति कृत्वा । क इव ? 'इभ इव' यथा इभः 'अवधिप्रसृतहिमवदीर्घदंष्ट्राम्' न नमयति अन्धौ—समुद्रे प्रसृता—विस्तीर्णा दीर्घा चासौ दंष्ट्रा च दीर्घदंष्ट्रा हिमवतो दीर्घदंष्ट्रा हिमवदीर्घदंष्ट्रा ताम् । हिमवान् पर्वतो जम्बूद्वीपाद्बहिर्लवणसमुद्रे दंष्ट्राकारेण पूर्वस्यां पश्चिमायां षट्पष्टियोजनशतानि दीर्घो वर्त्तते । अत्र भुजबलचयीर्भुजबलस्य चयमिच्छतीति "अमाव्ययात्क्यन् च" (सि० ३-४-२३) क्यन् प्रत्ययः, "क्यनि" (सि० ४-३-११२) यी भुजबलचयीयतीति "क्विप्" (सि० ५-३-१४८) क्विप्, "अतः" (सि० ४-३-८२) अलोपः, "योः ष्वय्व्यञ्जने लुक्" (सि० ४-४-१२१) यलोपः, "अप्रयोगीत्" (सि० १-१-३७) क्विप्लोपः सि, "सो रुः" (सि० २-१-७२) । उभाभ्यां पाणिभ्यां कृत्वा उभापाणि "द्विदण्ड्यादिः" (सि० ७-३-७५) इच्प्रत्यय उभापाणीति निपातः "क्रियाविशेषणात्" (सि० २-२-४१) अम्, लोपश्च । अत्र विशेषोक्तिपरिकरोपमानानि ॥ ४७ ॥

अद्रेः शाखां मरुदिव मनाक्कालयित्वा सलीलं
स्वामी बाहां हरिमिव हरिं दोलयामास विष्वक् ।

तुल्यैर्गोत्राञ्जयजयरवोद्घोषपूर्वं च मुक्ताः

सिद्धस्वार्थं दिवि सुमनसस्तं तृषेवाभ्यपप्तन् ॥ ४८ ॥

स्वामी 'विष्वक्' समन्तात् 'हरिमिव' वानरमिव 'हरिं' कृष्णं दोलयामास । किं कृत्वा ? सलीलं यथा भवति बाहां मनाक्कालयित्वा । क इव ? 'मरुदिव' वायुरिव यथा मरुद् 'अद्रेः'

वृक्षस्य शाखां चालयित्वा हरिं वानरं दोलयति । 'च' अन्यत्
 सुमनसः तं भगवन्तं अभ्यपन्नम् । किंविशिष्टाः सुमनसः ?
 'गोत्रात्' नाम्नः 'तुल्यैः' सुमनोभिः 'दिवि' आकाशे जयजयरवो-
 द्दोषपूर्वं मुक्ताः । सुमनसो देवाः पुष्पाणि च । गगनाङ्गणे देवै-
 र्जयजयारावमुच्चरद्भिः कुसुमवृष्टिः कृतेत्यर्थः । किंरूपं तम् ?
 'सिद्धस्वार्थ' सिद्धो निष्पन्नः स्वार्थ आत्मार्थो यस्य तम् ।
 उत्प्रेक्ष्यते 'तृषा इव' लोभेनेव यथान्येऽपि गोत्रादन्वयात्तुल्यैः सगो-
 त्रैर्मुक्ता आक्षिप्तास्तृष्णया सिद्धस्वार्थं पुरुषमभिपतन्ति । सिद्धो
 -निष्पन्नः स्व-आत्मीयोऽर्थो यस्मात्तम् । ये गोत्रिभिर्मुक्ता भवन्ति ते
 निराधाराः सन्तो यस्मात्स्वार्थः सिध्यति लोभेन तं श्रयन्ति । अत्रे-
 रित्यनेकार्थमपि परं शाखासंयोगाद्दृक्ष्वाचकमिति न संदिग्धदोषः ।
 "वृट् तृष्णावत्तर्षवच्च भवेद्विप्सापिपासयोः ।" (हैम अने० १-१५)
 इति वृट् लोभवाची । अत्रोपमाशब्दश्लेषोत्प्रेक्षाक्रियासमुच्चयाः ॥४८॥

वीक्षापन्नोऽप्यधिहसमुखो दोषमुन्मुच्य दोष्मा-

नङ्केपालिं दददिति हरिः स्वामिनं व्याजहार ।

भ्रातः ! स्थान्ना जगति भवतोऽज्यमेवासमद्य

प्रद्युन्नाग्नी इव मधुनभःश्वाससाहायकेन ॥ ४९ ॥

'हरिः' कृष्णः 'अङ्केपालिं' आलिङ्गनं ददत्सन स्वामिनं इति
 'व्याजहार' उवाच । किंरूपो हरिः ? 'वीक्षापन्नोऽपि' विलक्षोऽपि
 'अधिहसमुखः' अधिको हसो हास्यं यस्मिन्नेवंविधं मुखं यस्य ।
 किं कृत्वा ? 'दोषं' भुजमुन्मुच्य, 'दोष्मान्' बलिष्ठः । किमाह ?
 हे भ्रातः ! अद्याहं भवतः 'स्थान्ना' बलेन 'जगति' विश्वे अज्य
 एव 'आसं' अभवम् । परैर्जेतुमशक्नोऽज्यः । अत्रेऽप्यहं बलवा-
 नस्मि परं त्वद्वलेन सर्वत्राप्यज्यो भविष्यामीत्यर्थः । काविव ?
 'प्रद्युन्नाग्नी इव' यथा प्रद्युन्नाग्नी कामानलौ 'मधुनभःश्वाससाहाय-
 केन' मधुः-वसन्तो नभःश्वासो-वायुस्तयोः साहाय्येनाज्यौ भवतः ।

जेतुमशक्तोऽजय्यः, “य एच्चातः” (सि० ५-१-२८) यप्रत्ययः
 “क्षय्यजय्यौ शक्तौ” (सि० ४-३-९०) इति निपातः ।
 वीक्षापन्नोऽपीत्यादि धैर्यव्यभिचारिभावोदयः । उदात्तमालो-
 पमानुप्रासाः ॥ ४९ ॥

तेनात्यन्तं किमपि हलिनालोच्य सौभ्रात्रभाजा
 सर्वस्वेच्छाललनविषयेऽभ्यर्थितोऽत्यादरेण ।

भ्राजिष्णुश्रीरथ स विदधन्नर्मकर्माणि जिष्णोः

शुद्धान्तेऽप्यस्खलितगतिकोऽद्वेषरागश्चिखेल ॥ ५० ॥

‘अथ’ अनन्तरं ‘सः’ भगवान् ‘जिष्णोः’ कृष्णस्य ‘शुद्धान्तेऽपि’
 अन्तःपुरेऽपि ‘नर्मकर्माणि’ हास्यकर्माणि ‘विदधन्’ कुर्वन् अस्खलि-
 तगतिकः सन् ‘चिखेल’ चिक्रीड । किंरूपः सः ? ‘तेन’ कृष्णेन
 ‘हलिना’ बलदेवेन सह किमप्यत्यन्तमालोच्य ‘सौभ्रात्रभाजा’
 सुभ्रातृत्वभाजा सता सर्वस्वेच्छाललनविषयेऽत्यादरेणाभ्यर्थितः ।
 सर्वस्वेच्छया ललनं—क्रीडनं तद्विषये, सम्बन्धश्चायम्—“तदा कृष्णः
 श्रीनेमिना सह प्रीतिवार्त्ता विधाय बलदेवेन सह मन्त्रार्थं लक्ष्मी-
 गृहमगात् तत्र बह्वालोचितम् । राज्ञां गूढमन्त्रत्वाद्राजीमती न
 वेत्ति किमालोचितमिति । तत्र श्रीकृष्णो बलदेवमेवमवादीन्,
 यद्वन्धो ! दृष्टं नेमिबाहुबलम् ? । एषः ‘क्रीटिकासञ्चितं तित्तिरि-
 श्विनोति’ इति न्यायेनात्मभिर्भूरितरसंग्रामकेशकोटिभिः समर्जितं
 राज्यमवसरे हेलया लास्यतीति नास्य विश्वासः कर्तुमर्ह इति याव-
 द्भक्ति तावद्लक्ष्मीदेव्या ‘नेमिकुमारः पाणिग्रहणराज्याङ्गीकरणपराङ्मुख
 एव प्रब्रजिष्यति’ इति श्रीनेमिनाथेनोक्तमस्तीत्यूचे, तच्छ्रवणाद्विमुक्त-
 शङ्कं समुल्लसितनिबिडभ्रातृस्नेहः स्वसौधमागत्य श्रीनेमिनमाकार्य
 सस्नेहमूचिवान् । बान्धव ! त्वयाऽस्मदनुग्रहार्थं मत्सौधान्तःपुरेऽपि
 स्वभ्रातृजायाभिः सह निःशङ्कतया नर्मकर्मादिक्रीडा कर्त्तव्या ।”
 किंरूपः ? भ्राजिष्णुर्देदीप्यमाना श्रीः शोभा यस्य स भ्राजिष्णुश्रीः ।

पुनः किंरूपः ? 'अद्वेषरागः' अन्तःपुरे स्वजनेच्छया क्रीडन्नपि भगवान् रागद्वेषकलङ्ककणिकारहित एव । अत्र सौभ्रात्रमिति शोभनो भ्राता सुभ्राता सुभ्रातुर्भावः सौभ्रात्रम्, "युवादेरण्" (सि० ७-१-६७) अण्प्रत्ययः । भ्राजते इत्येवं शीलः "भ्राज्य-लङ्कृगूनिराकृग्-" (सि० ५-२-२८) इष्णुप्रत्ययः । अत्र परिकरविशेषोत्तयनुप्रासाः । नर्मकर्मादिकारणेऽपि रागद्वेषानुत्पत्ति-विशेषोक्तिः ॥ ५० ॥

इत्याचार्य-श्रीशीलरत्नसूरिविरचितायां श्रीजैनमेघदूत-
महाकाव्यटीकायां प्रथमः सर्गः ॥ १ ॥



द्वितीयः सर्गः ।

प्रथमे सर्गे श्रीनेमिनो रूपवर्णनादनु शङ्खपूरणहरिभुजानाम-
नादिक्रीडोक्ता । अथ वसन्तक्रीडाप्रस्तावनार्थं वसन्तवर्णनमाह—

एवं दिष्टे व्रजति जनयन्ध्वनीनाङ्गनानां

विश्वस्तत्त्वं यमनियमभीदायको व्याप्तविश्वः ।

विश्वाधीशं प्रति रतिपतेरभ्यमित्रीणतस्तं

प्रादुर्भूतः सुरभिरभितः किं नु नासीरवीरः ? ॥ १ ॥

‘एवं’ अमुना प्रकारेण विविधक्रीडाकौतुकेन ‘दिष्टे’ काले व्रजति
सति ‘अभितः’ समन्तात् ‘सुरभिः’ वसन्तः ‘प्रादुर्भूतः’ प्रकटी-
बभूव । किंभूतः सुरभिः ? ‘नु’ इति वितर्के ‘रतिपतेः’ कामस्य
किम् ? ‘नासीरवीरः’ नासीरमग्रयानं तत्र वीरो नासीरवीरः—
अप्रेसरवीरः सेनानीरित्यर्थः । किं कुर्वन् ? ‘अध्वनीनाङ्गनानाम्’
पथिकस्त्रीणां ‘विश्वस्तत्त्वं’ विधवत्त्वं जनयन्, वसन्ते हि फलित-
पुष्पितलताविलोकनकोकिलाकूजितश्रवणदक्षिणपवनादिभिरुन्मादज-
नकैर्वियोगार्त्तानां पथिकानां मरणसद्भावात् । पक्षेऽध्वनीनाङ्गनानां
विश्वस्तत्त्वं विश्वाससहितत्वं जनयन् सेनानीः हि अग्रगः सन् त्रस्य-
न्तीनां स्त्रीणां मा भैर्षुरिति विश्वासं जनयति । पुनः किंभूतः ?
‘यमनियमभीदायकः’ यमाः—पञ्चव्रतानि नियमाः सत्यशौचा-
द्यास्तेषां भियं ददातीति यमनियमभीदायकः । पक्षे यमवन्नियमं
बन्धनं तस्य भियं ददातीति यमनियमभीदायकः । सेनान्यमाग-
च्छन्तमकस्माद्विलोक्य जना बन्धनाद्विभ्यति । पुनः किंरूपः ?
व्याप्तं विश्वं येन सः । पक्षे व्याप्ता विश्वा पृथ्वी येन सः ।
किंभूतस्य रतिपतेः ? तं ‘विश्वाधीशं’ श्रीनेमिनं प्रति ‘अभ्यमित्री-
णतः’ अभ्यमित्रीण इवाचरतः, सज्जीभूय युद्धाय योऽभिमुखं
गच्छति सोऽभ्यमित्रीणः । श्रीनेमिनं जिगीषोः कामस्य सेनानीरिव

वसन्तर्तुः समेत इत्यर्थः । अध्वानमत्यन्तं गच्छतीति “अध्वानं येनौ” (सि० ७-१-१०३) ईनप्रत्ययः । अमित्रमभि अत्यन्तं गच्छतीति “अभ्यमित्रमीयश्च” (सि० ७-१-१०४) ईनप्रत्ययः, “रषृवर्णान्नो ण एकपदेऽ-” (सि० २-३-६३) नो णः, अभ्यमित्रीण इवाचरतीति “कर्तुः क्तिप्-” (सि० ३-४-२५) अप्रत्ययः, अभ्यमित्रीणतीति वर्त्तमाने शृत् । “प्रादुराविः प्रकाशे” (अ० चिं० कां० ६ श्लो० १७५) । श्लेष उत्प्रेक्षा ॥ १ ॥

अथ रतिपतेरभ्यमित्रीणत इत्युक्तं तत्र वसन्तवर्णने कामस्य युद्ध-सज्जतामष्टभिः काव्यैः कथयति कविः—

वानस्पत्याः कलकिशल्यैः कोशिकाभिः प्रवालै-

स्तस्याराजन्निव तनुभृतो रागलक्ष्मीनिवासाः ।

उद्यन्मोहप्रसवरजसा चाम्बरं पूरयन्तोऽ-

भीकाभीष्टा मलयमरुतः कामवाहाः प्रसस्रुः ॥ २ ॥

पूर्वं पुष्पाणि तदनु फलानि येषां स्युस्ते वनस्पतयः, “पुष्पैस्तु फलवान् वृक्षो वानस्पत्यो विना तु तैः ॥ फलवान् वनस्पतिः स्यात्” (अ० चिं० कां० ४ श्लो० १८१-१८२) इति ‘वानस्पत्याः’ वृक्षाः ‘तस्य’ रतिपतेः ‘तनुभृतः’ मूर्त्ताः रागलक्ष्मीनिवासा इव अराजन् । अन्यस्मिन्नपि सैन्ये लक्ष्मीयुक्ता निवासा भवन्ति, कामस्य लक्ष्मी राग एव, तस्या मूर्त्तिमन्तो निवासा इव वृक्षाः । कैः ? ‘कलकिशल्यैः’ नवीनतरमनोज्ञपत्रैः ‘कोशिकाभिः’ प्रवालोत्पत्तिकारणशुङ्गाभिः ‘प्रवालैः’ नवीनतरपद्मैः, एते सर्वेऽपि रक्ता भवन्ति अतो रागत्वेऽपि वितर्किताः । ‘च’ अन्यत् ‘मलयमरुतः’ मलयाचलसम्बन्धिवायवः ‘प्रसस्रुः’ प्रसृताः । किंरूपा मलयमरुतः ? उद्यन् उद्यं गच्छन् मोहो मनोरागो येभ्यस्ते उद्यन्मोहाः प्रसवाः—पुष्पाणि तेषां रजसा किञ्चत्केन ‘अम्बरम्’ आकाशं पूरयन्तः । पुनः किंरूपाः ? अभी-कानां कामिनामभीष्टाः । पुनः कथंभूताः ? कामेन स्वेच्छया वाहो

बहनं मार्गातिक्रमणं येषां ते, अथवा कामस्य वाहाः—हया इव काम-
वाहा मलयानिला एव कामस्य वाहाः, वाहाः कीदृशा भवन्ति ?
उद्यन् प्रबलीभवन् मोहस्य मौढ्यस्य प्रसव उत्पत्तिर्यस्मात् ईदृशेन
रजसा रेणुना आकाशं पूरयन्तः, तुरङ्गाः (हि) वेगेन गच्छन्तः
सुराघातैर्भूरेणुमुत्पाटयन्ति, तेन च पदार्थानामदर्शनेन मौढ्यं
स्यात् । पुनः कथंभूताः ? अभीका निर्भयाः तेषामभीष्टाः, कातरा
हि पातनपदाघातादिभीत्या तुरगाणामासन्न एव नायान्ति । अत्रा-
पह्नतिरूपकश्लेषोत्प्रेक्षाः ॥ २ ॥

रेजुः क्रीडौपयिकगिरयो राजतालीवनाढ्याः

श्यामाः कामं किशलितनगा निष्कमोचापरीताः ।

सन्नह्यन्तः स्मरनरपतेः केतनव्रातकान्ताः

सिन्दूराक्ता इव करटिनो वर्ण्यसौवर्णवर्णाः ॥ ३ ॥

क्रीडौपयिकगिरयो रेजुः क्रीडायाः—वनविहारपुष्पावचयनजला-
वगाहनादिरूपाया औपयिकाः—योग्याः (गिरयः) ‘रेजुः’ अशु-
भन् । किंरूपाः ? राजतालीवनानि—श्रीताडवनानि तैराढ्याः
समृद्धाः, श्यामाः, ‘कामम्’ अत्यर्थं किशलिताः सञ्जातकिशल्याः
नगाः—वृक्षा येषु ते । निष्कं—सुवर्णं तद्रूपा मोचाः—कदल्यः ताभिः
सुवर्णकदलीभिः परीताः—वेष्टिताः । उत्प्रेक्ष्यते—‘स्मरनरपतेः’
कामभूपस्य सन्नह्यन्तः ‘करटिनः’ गजेन्द्रा इव । किंरूपाः करटिनः ?
केतनानां—ध्वजानां व्रातेन—समूहेन कान्ताः । सिन्दूरेण अक्ता लिप्ताः ।
वर्ण्यो वर्णनीयः सौवर्णः सुवर्णमयो वर्णो गुडिर्येषां ते “कुथे वर्ण-
परिस्तोमः” (अ० चि० कां० ३—३३४) इति वचनात् ।
राजतालीवनानि केतनव्राताः, किशल्यानि सिन्दूरः, सुवर्णकदल्यः
सुवर्णकुथाः, वनैः श्यामीभूताः पर्वताः करिण इति साधर्म्यम् ।
“राजृग् दुभ्राजि दीप्तौ”राज्धातोः परोक्षा उसि प्रत्यये “जृध्रम—”
(सि० ४—१—२६) इति एकारे रेजुरिति रूपम्, भ्रेजुरिति न

भवति भ्राजिधातोरात्मनेपदीयत्वादेव । उपाय एव औपयिकः
 “उपायाद् ह्रस्वश्च” (सि० ७-२-१७०) इकण् ह्रस्वः । किशलानि
 संजातानि येषु ते किशलिताः “तदस्य सञ्जतं तारकादिभ्य इतः”
 (सि० ७-१-१३८) इतप्रत्ययः । सुवर्णस्य विकारोऽवयवो वा
 सौवर्णः “हेमादिभ्योऽब्” (सि० ६-२-४५) अब्प्रत्ययः ।
 अत्रोत्प्रेक्षारूपकानुप्रासाः ॥ ३ ॥

कासारान्तः शुचिखगरुचिः स्मेरराजीवराजी

रेजे राजप्रतिमकमनस्यातपत्रावलीव ।

शोभां भेजुः कुसुमिततमाः कुन्दशालासु गुल्मा

वातोद्धूता मरकतमहादण्डसञ्चामराणाम् ॥ ४ ॥

‘कासारान्तः’ सरोमध्ये ‘स्मेरराजीवराजी’ विकस्वरकमलश्रेणी
 रेजे । उत्प्रेक्ष्यते—‘राजप्रतिमकमनस्य’ भूपरूपकामस्य ‘आत-
 पत्रावलीव’ छत्रावलीव । किंरूपा स्मेरराजीवराजी ? ‘शुचिख-
 गरुचिः’ शुचिरुज्ज्वलः खगः—पक्षी राजहंसस्तेन रुचिः—शोभा
 यस्याः, अथवा शुचौ निर्मले खगे श्रीसूर्ये रुचिः—इच्छा यस्याः
 सा सूर्यस्य प्रबोधदायित्वात्, पक्षे शुचिः—पवित्रा खगा—आकाश-
 गामिनी रुचिः कान्तिर्यस्याः, अथवा शुचेः—आषाढस्य खगः—सूर्यः
 तद्वद्रुचिः—कान्तिर्यस्याः सा । ‘कुन्दशालासु’ कुन्दानां शाखासु
 ‘गुल्माः’ स्तम्बाः ‘मरकतमहादण्डसञ्चामराणां शोभां भेजुः’ मरक-
 तरत्नस्य महादण्डे सन्तः—प्रशस्ताश्चामरास्तेषाम् । किंरूपा गुल्माः ?
 ‘कुसुमिततमाः’ अत्यर्थं संजातकुसुमाः । पुनः किंरूपाः ? वातेन
 उत्प्राबल्येन धूताः—कम्पिताः । शाखा मरकतदण्डाः, गुल्माः
 वामराः । अत्र श्लेषोत्प्रेक्षाऽनुप्रासोपमापर्यायोक्तानि ॥ ४ ॥

संक्रीडन्तः सुषममभितो राजहंसाः सरस्सु

प्राक्रीडन्त प्रति परपुरं कम्बवो नु प्रवेश्याः ।

चूताचूतान्तरमभियती रक्ततुण्डायताली

लीलां दध्रे दलकिशलयामुक्तमङ्गल्यदान्नः ॥ ५ ॥

राजहंसाः सरस्सु 'प्राक्रीडन्त' प्रकर्षेण अक्रीडन् । किं कुर्वन्तः ?
 'सुषमं' मनोज्ञं यथा भवति 'अभितः' समन्तात् 'संक्रीडन्तः' कूजन्तः,
 किंरूपा राजहंसाः ? 'नु' इति वितर्के अधिकारात् कामनेरेन्द्रस्य
 परपुरं प्रति 'प्रवेश्याः' प्रवेशे साधवः 'कम्बवः' शङ्खाः, अन्योऽपि
 राजा यदा परस्य वैरिणः पुरं प्रविशति तदा शङ्खा वाद्यन्ते, काम-
 स्यापि परस्य-अन्यस्य पुरं-शरीरं प्रति प्रवेशे कूजन्तो राजहंसा एव
 शङ्खाः । 'चूतात्' आम्रात् चूतान्तरम् 'अभियती' अभिमुखं
 गच्छन्ती 'रक्ततुण्डायताली' रक्ततुण्डाः शुकास्तेषामायता दीर्घा
 आली-श्रेणिः 'दलकिशलयामुक्तमङ्गल्यदाम्नः' दलैः-पत्रैः किश-
 लयैश्च यत् आमुक्तं बद्धं मङ्गल्यदाम वन्दनमालिका तस्य लीलां
 दध्रे । दलस्थानीया नीलवर्णाः शुकाः, पल्लवस्थानीयानि तेषामार-
 क्तानि मुखानि, यदैकस्मादाम्रादुड्डीय श्रेणिबद्धा नीलवर्णा आरक्त-
 मुखाः शुकाः समकालमेव सहकारान्तरमभियान्ति तदा काम-
 राजस्य परपुरं प्रति प्रवेशे वन्दनमालिकाशोभा भवति । संक्रीडन्त
 इत्यत्र कूजनार्थत्वात् परस्मैपदित्वे शतृप्रत्ययः, अन्यथा "क्रीडोऽ-
 कूजने" (सि० ३-३-३३) इति सूत्रेण संपूर्वकस्य क्रीडधातो-
 रात्मनेपदित्वं स्यात् । प्राक्रीडन्तेति "क्रीडृ विहारे" प्र-आङ्पूर्वकः,
 "अन्वाङ्परेः" (सि० ३-३-३४) इत्यात्मनेपदम् । अभियती
 इत्यत्र "इण्क् गतौ" इ अभि एतीति वर्तमाने "शत्रा-" (सि०
 ५-२-२०) शतृप्रत्ययः अत्, "ह्लिणोरप्विति व्यौ" (सि०
 ४-३-१५) (इति) यत्वम् । "मभिभजद्रक्त-" इति अप-
 पाठः । अत्रोत्प्रेक्षानिदर्शनानुप्रासाः ॥ ५ ॥

उच्चैश्चक्रुः प्रतिदिशमविस्पन्दमाकन्दनाग-

स्कन्धारूढाः कलकलरवान् कोकिलाः कान्तकण्ठाः ।

संनहन्तं त्रिभुवनजये कामराजं जिगीषुन्

नग्नप्रष्टा इव यतिभटान् धीरमाह्वानयन्तः ॥ ६ ॥

कोकिलाः 'प्रतिदिशं' दिशं दिशं प्रति उच्चैः 'कलकलरवान्' कलकलशब्दान् चक्रुः । किंरूपाः कोकिलाः ? अविस्पन्दः—निश्चलो माकन्दनागः—सहकारवृक्षः तस्य स्कन्धं—प्रकाण्डं तत्रारूढाः । पुनः किं विशिष्टाः ? 'कान्तकण्ठाः' स्फुटम् । पुनः किंरूपाः ? उत्प्रेक्ष्य- (क्ष)ते—यतय एव भटाः सुभटाः तान् 'धीरं' सावष्टम्भं यथा भवति आह्वानयन्तो 'नम्रप्रष्टा इव' नम्राः—बन्दिनस्तेषु प्रष्टाः—श्रेष्टाः, सङ्ग्रामे हि बन्दिनो वंशपराक्रमादिवर्णनं कुर्वन्तः सुभटान् परस्परमुत्थापयन्ति । किंरूपा नम्रप्रष्टाः ? 'अविस्पन्दमाकन्दनाग-स्कन्धारूढाः' न विद्यते विस्पन्दश्चलनं यस्याः साऽविस्पन्दा, अविस्पन्दाया निश्चलाया माया लक्ष्म्याः कन्दो यो नागो हस्ती तस्य स्कन्धमारूढाः । किंरूपान् यतिभटान् ? त्रिभुवनजये 'संनहन्तं' सज्जीभवन्तं कामराजं 'जिगीपून्' जेतुमिच्छन् । सर्वदिशासु सहकारारूढाः कोकिलाः कलकलरवं कुर्वाणास्त्रिभुवनजयबद्धकक्षं कामराजं प्रति युद्धाय यतिभटानाकारयन्तो बन्दिन इवेत्यर्थः । दिश (श्)दिशा शब्दद्वयं । अत्रोत्प्रेक्षारूपकोदात्तानुप्रासाः ॥ ६ ॥

किञ्चित्प्रेक्ष्या दरविकसितेष्वार्तवेषु प्रसूने-

ष्वन्तर्गूढाः शुशुभुरभितः पिञ्जराः केसराल्यः ।

शाखोच्चण्डेष्विव तनुभुवो वीरतूणीरकेषु

क्षिप्ता दीप्ता विशिखविसराः कान्तकल्याणपुङ्खाः ॥ ७ ॥

'अभितः' समन्तात् 'दरविकसितेषु' ईषद्विकसितेषु आर्तवेषु प्रसूनेषु 'पिञ्जराः' पिङ्गाः केसराल्यः शुशुभुः । येषां पुष्पाणामृतः प्राप्तो भवति तानि आर्तवानि तेषु । किंरूपाः केसराल्यः ? 'किञ्चित्' अल्पमात्रं 'प्रेक्ष्याः' दृश्याः 'अन्तः' मध्ये 'गूढाः' गुप्ताः । उत्प्रेक्ष्य(क्ष)-ते—'तनुभुवः' कामस्य 'वीरतूणीरकेषु' वीरनिषङ्गेषु क्षिप्ताः 'विशिखविसराः' बाणसमूहा इव । कुसुमानि तूणीराः, केसरश्रेणी सरलधर्मत्वाद्वाणावलिः । किंरूपेषु वीरतूणीरकेषु ? शाखासु उच्चण्डा

अवलगितास्तेषु । किंविशिष्टा विशिखविसराः ? दीप्ताः । पुनः कथंभूताः ? कान्ताः—मनोज्ञाः कल्याणस्य—सुवर्णस्य पुङ्खा येषां ते । यथा शाखावलगितेषु तूणीरेषु मध्ये गुप्ता किञ्चित्प्रकटा सुवर्णपुङ्खा शरावलिर्भवति तथा कुसुमेषु केसरावलिः संभाव्यते । ऋतुः प्राप्तोऽमीषामिति आर्तवानि “ऋत्वादेरण्” (“ऋत्वादिभ्योऽण् ”) (सि० ५-४-१२५) अण्प्रत्ययः । अत्र परिकरोत्प्रेक्षाऽनु-प्रासाः ॥ ७ ॥

अग्रे तीक्ष्णं क्रमपृथु ततो नीलपत्रैः परीतं
पुष्पत्रातं दधुरभिनवं केतकीनां कलापाः ।
कोशक्षिप्तं कनककपिशं पत्रपालासिपुत्री-
प्रख्यास्त्राणां समुदयमिवानङ्गराजस्य जिष्णोः ॥ ८ ॥

‘केतकीनां कलापाः’ समूहा अभिनवं पुष्पत्रातं दधुः । किंरूपम् ? अग्रे मुखे तीक्ष्णम्, ‘ततः’ तदनन्तरं क्रमेण पृथु विस्तीर्णं नीलपत्रैः ‘परीतं’ वेष्टितम् । पुनः किंरूपम् ? उत्प्रेक्ष्यते—‘जिष्णोः’ जयनशीलस्य अनङ्गराजस्य ‘पत्रपालासिपुत्रीप्रख्यास्त्राणाम्’ पत्रपालो दीर्घाशस्त्रीपटासंज्ञकः असिपुत्री—शस्त्री तन्मुखशस्त्राणां समुदयमिव । किंरूपम् ? कोशे क्षिप्तं—स्थापितं कनकवत् कपिशं-पिङ्गम् । मुखे तीक्ष्णानि क्रमेण विस्तीर्णानि नीलपत्रवेष्टितानि केतकीदलानि कामस्य पत्ररूपकोशे क्षिप्तानि मुखे तीक्ष्णानि क्रमाद्विस्तीर्णानि कनकपिञ्जराणि पत्रपालशस्त्रीमुख्यशस्त्राणीव भान्तीत्यर्थः । अत्रोत्प्रेक्षारूपकानुप्रासाः ॥ ८ ॥

मूलौ मूले सरलशिखरिस्कन्धमाश्लिष्टवत्यो
मध्ये पुष्पस्तबकविनताः पौरकेषु व्रतत्यः ।
आमोदेनायतमधुकरश्रेणिभिः श्रीयमाणाः
प्रापुः पूर्णां सशरमदनाधिज्यधन्वप्रतिष्ठाम् ॥ ९ ॥
‘पौरकेषु’ बाह्यारामेषु ‘व्रतत्यः’ वहयः पूर्णां ‘सशरमदनाधिज्य-

धन्वप्रतिष्ठां प्रापुः' शरेण बाणेन सह वर्तते इति सशरम्, अध्या-
रोपिता ज्या—प्रत्यञ्चा यत्र तद् अधिज्यम्, अधिज्यं च तद् धन्व
च अधिज्यधन्व, मदनस्य अधिज्यधन्व मदनाधिज्यधन्व, पश्चात्
सशरेण कर्मधारयः, तस्य प्रतिष्ठा सशरमदनाधिज्यधन्वप्रतिष्ठा ताम् ।
किंरूपा व्रतत्यः ? 'मूलौ' शिखरे 'मूले' आदौ सरलं शिखरिणः—वृक्षस्य
स्कन्धं—प्रकाण्डम् 'आश्लिष्टवत्यः' आलिङ्गितवत्यः, मध्ये पुष्पाणां
स्तबकेन 'विनताः' नम्राः 'आमोदेन' परिमलेन 'आयतमधुकर-
श्रेणिभिः श्रीयमाणाः' इत्यादि स्पष्टम् । अतोऽन्ते आदौ च वृक्ष-
स्कन्धं श्लिष्टा अन्तः पुष्पस्तबकनम्राः धनुःस्थानीया वह्यः,
शररूपा भ्रमरश्रेणीत्यर्थः । अत्र निदर्शनाऽनुप्राप्तौ ॥ ९ ॥

मूर्ध्नि श्लिष्टभ्रमरपटलैः क्लृप्ताशीर्षण्यरक्षाः

शाखाबाहाविधृतफलकाः कङ्कटद्वल्कवेष्टाः ।

पत्राङ्कुरैः पुलकिततमाः सारधर्मप्रकाण्डाः

कीरारावैः किलिकिलिकृतो भ्रेजिरे जर्णयोधाः ॥१०॥

'जर्णयोधाः' वृक्षभटाः 'भ्रेजिरे' राजिताः, अधिकारात् काम-
राजस्येति ज्ञेयम् । किंरूपाः ? 'मूर्ध्नि' शिखरे 'श्लिष्टभ्रमरपटलैः'
संबद्धभ्रमरसमूहैः क्लृप्ता—रचिता शीर्षण्येन—शिरस्बाणेन रक्षा
यैस्ते, सुभटानां शीर्षे शिरस्बाणो भवति, संबद्धानि भ्रमरपट-
लान्येव लोहमयं शिरस्बाणम् । पुनः किंरूपाः ? शाखा एव बाहा-
स्ताभिः विधृतानि फलानि यैस्ते शाखाबाहाविधृतफलकाः, योधपक्षे
शाखा इव दीर्घा बाहाः शाखाबाहास्ताभिर्विधृतानि फलकानि
आवरणानि यैस्ते । कङ्कटः कवचः तद्वदाचरन् वल्कस्य वेष्टो येषु
ते । पत्राण्येव अङ्कुराः पत्राङ्कुरास्तैः प्रकृष्टं पुलकिताः पुलकिततमाः ।
सारः स्थिरो धर्मः स्वभावो यस्य तत् सारधर्मं प्रकाण्डं येषां ते,
योधपक्षे सारं धर्म—धनुः प्राति—पूरयतीति "आतो डोऽह्वावामः"
(सि० ५-१-७६) इति डप्रत्यये सारधर्मप्राः, एवंविधाः

काण्डाः—शरा येषां ते । कीराणां—शुकानाम् आरावैः—शब्दैः
 ‘किलिकिलिकृतः’ किलिकिलि कुर्वन्तीति किलिकिलिकृतः । अतो
 वृक्षा एव कामस्य योधा इव भान्तीत्यर्थः । कङ्कट इवाचरतीति
 “कर्तुः क्विप्०” (सि० ३-४-२५) क्विप्, अप्रत्ययः, कङ्कट-
 तीति वर्तमाने (शतृप्रत्ययः) । अत्र निदर्शनारूपकश्लेषाः ॥ १० ॥

मन्दं मन्दं तपति तपनस्यातपे यत्प्रतापः

प्रापत् पोषं विषमविशिखस्येति चित्रीयते न ।

चित्रं त्वेतद्भ्रजदमलतां मण्डलं शीतरश्मे-

यूनामन्तःकरणशरणं रागमापूपुषद्यत् ॥ ११ ॥

यद् ‘विषमविशिखस्य’ कामस्य प्रतापः ‘तपनस्य’ सूर्यस्य
 आतपे तपति सति मन्दं मन्दं पोषं प्रापत् इति न चित्रीयते—चित्रं
 न करोति, यद् रवेरपि आतपो मन्दं मन्दं तपन् पोषं प्राप,
 कामस्यापि प्रतापः पोषं प्राप । ‘तु’ पुनर् एतत् ‘चित्रम्’ आश्चर्यं यत्
 ‘शीतरश्मेः’ चन्द्रस्य मण्डलं ‘अमलताम्’ निर्मलतां भजत् सन् यूनां
 ‘अन्तःकरणशरणम्’ चित्तस्थानं रागं ‘आपूपुषन्’ वर्धयति स्म,
 चन्द्रमण्डलं स्वयं निर्मलत्वं भजति, यूनां चित्ते रागं वर्धयति
 तच्चित्रम् । आपूपुषत् “पुपण् धारणे” आङ्पूर्वः “चुरादिभ्यो णिच्”
 (सि० ३-४-१७) इति । अत्र समाधिः आक्षेपो विषमोऽनुप्रा-
 सश्च, तत्र “निषेधो वक्तुमिष्टस्य यो विशेषाभिधित्सया । वक्ष्य-
 माणोक्तविषयः स आक्षेपो द्विधा मतः ॥” (का० प्र० १०,
 १०६) इति । “गुणक्रियाभ्यां कार्यस्य कारणस्य गुणक्रिये ।
 क्रमेण च विरुद्धे यत्स एष विषमो मतः ॥” (का० प्र० १०, १२७)
 इति चित्रीयते नेत्यादि आक्षेपः, चित्रं त्वेतदित्यादि विषमः ॥ ११ ॥

इत्थं तत्र प्रभवति मधौ बर्कराबद्धचेतः-

प्रीतिः सान्तःपुरपरिजनोऽन्येद्युरुद्धानदेशम् ।

सर्वात्मद्व्याधिकरुचिरगात् सिन्धुरस्कन्धमध्या-

रूढेनामा भुवनपतिना नेमिना ताक्षर्यलक्ष्मा ॥ १२ ॥

‘अन्येद्युः’ अन्यदिने ‘सान्तःपुरपरिजनः’ अन्तःपुरपरिवार-
युक्तः ‘ताक्षर्यलक्ष्मा’ कृष्णो नेमिना भुवनपतिना ‘अमा’ सह
उद्यानदेशमगात् । क्व सति ? ‘तत्र’ उद्यानदेशे ‘मधौ’ वसन्ते,
‘इत्थम्’ अमुना पूर्वोक्तप्रकारेण ‘प्रभवति’ फलपुष्पलतावृक्षादि-
समृद्ध्या समर्थाभवति सति, किंभूतस्ताक्षर्यलक्ष्मा ? बर्करेण—
क्रीडया आबद्धा चेतसः—चित्तस्य प्रीतिर्यस्य स बर्क० । पुनः किं-
रूपः ? ‘सर्वात्मद्व्या’ समस्तगजरथतुरङ्गच्छत्रचामरशृङ्गारादिस्वी-
यसमृद्ध्याऽधिका रुचिर्दीप्तिर्यस्य । किंविशिष्टेन नेमिना ? सिन्धु-
रस्य—गजस्य स्कन्धमध्यारूढेन, एतावता वसन्तेन पुष्पफलादिना
सश्रीकं क्रीडावनं गजारूढेन श्रीनेमिना सह श्रीकृष्णः सपरिवारः
क्रीडितुमगादित्यर्थः । अत्र परिकरानुप्रासस्वभावोक्तयः ॥ १२ ॥

तत्रापाचीपवनलहरीलोलमौलिप्रदेशान्

नानासालान् सरसविकसन्मञ्जरीपिञ्जराग्रान् ।

नेमेर्नव्ये वयसि वशितां वीक्ष्य चित्रस्मितास्यान्

संधुन्वानानिव परि शिरस्तौ क्षणं प्रैक्षिषाताम् ॥ १३ ॥

(‘तौ’) श्रीनेमिकृष्णौ ‘तत्र’ उद्याने ‘नानासालान्’ विविध-
वृक्षान् क्षणं ‘प्रैक्षिषाताम्’ अपश्यताम् । किंरूपान् ? ‘अपाची०’
अपाची दक्षिणा तस्याः पवनलहरीभिर्लोलाञ्चलामौलिप्रदेशाः
शिखरप्रदेशा येषां ते तान् । पुनः किंरूपान् ? ‘सरस०’ सरसा-
भिर्विकसिताभिर्मञ्जरीभिः पिञ्जरमग्नं येषां तान् । अथ चञ्चल-
त्वेऽपि विकसितत्वेऽपि (च) कारणान्तरं संभावयन्नाह—उत्प्रे-
क्ष्यते—नेमेः ‘नव्ये वयसि’ यौवने ‘वशितां’ जितेन्द्रियतां वीक्ष्य
‘परि’ समन्तात् ‘शिरः’ शीर्षं संधुन्वानानिव । किंरूपान् ? चित्रेण
आश्चर्येण स्मितं विकसितं आस्यं मुखं येषां तान् । अन्योऽपि किमप्य-

संभाव्यं दृष्ट्वा शिरो धुनाति विकसितस्मितमुखः (च) भवति, वृक्षा अपि नेमेः स्मरावेशकारणे यौवने जितेन्द्रियत्वं वीक्ष्य विस्मिता इव शिरो धुन्वानाः स्मितास्याश्च जाताः । अत्र वायुचञ्चलशिखरत्वं शिरोधुननत्वेन मञ्जरीपिञ्जरत्वं च स्मितास्यत्वेन संभावितम् । अत्रोत्प्रेक्षापरिकरकाव्यलिङ्गानुप्रासाः । नेमेर्नव्येत्यादिहेतोरुपन्यासात् काव्यलिङ्गम् ॥ १३ ॥

वाता वाद्यध्वनिमजनयन् वल्गु भृङ्गा अगायं-

स्तालान् दध्रे परभृतगणः कीचका वंशकृत्यम् ।

वल्ग्यो लोलैः किशलयकरैर्लास्यलीलां च तेनु-

स्तद्भक्त्येति व्यरचयदिव प्रेक्षणं वन्यलक्ष्मीः ॥ १४ ॥

उत्प्रेक्ष्यते—‘वन्यलक्ष्मीः’ तयोः श्रीनेमिकृष्णयोः भक्त्या इति ‘प्रेक्षणं’ नाटकं व्यरचयदिव, वने भवा वन्या, वन्या चासौ लक्ष्मीश्च वन्यलक्ष्मीः । इतीति किम् ? वाताः ‘वाद्यध्वनिं’ तूर्यारावं अजनयन्, भृङ्गाः ‘वल्गु’ मनोज्ञं यथा भवति अगायन्, ‘परभृतगणः’ कोकिलसमूहः तालान् दध्रे, ‘कीचकाः’ सच्छिद्रवंशा वंशकृत्यं तेनुः, ‘च’ अन्यत् ‘वह्यः’ लताः ‘लोलैः’ चञ्चलैः किशलयकरैः ‘लास्यलीलां’ नृत्तलीलां तेनुः । अन्यदपि प्रेक्षणं मृदङ्गादिवादित्रगानतालवंशनर्तकीनां संयोगे भवति । वने भवा वन्या “दिगादिदेहांशाद्यः” (सि० ६-३-१२४) यप्रत्ययः । अत्र वाता इत्यादि निदर्शना, वल्लीनां नर्तकीत्वेनाध्यवसानादतिशयोक्तिः, किशलयकरैरिति रूपकम्, तेनुरिति क्रियाया द्वयोरुत्तयोरेकत्वादीपकः, सकलेनार्थेनोत्प्रेक्षा, वन्यलक्ष्मीरिति समासोक्तिः । अन्यापि नायिका नायकभक्त्या नाटकं रचयतीत्यर्थः । अतो निदर्शनातिशयोक्तिरूपकदीपकोत्प्रेक्षासमासोत्तयनुप्रासरूपः सङ्करः ॥ १४ ॥

ताराचारिभ्रमरनयनत्पद्मवद्दीर्घिकास्या

किञ्चिद्वास्यायितसितसुमा शुङ्गिकाव्यक्तरागा ।

ताभ्यां तत्र प्रसवजरजःकुङ्कुमस्यन्दलिप्ती

नानावर्णच्छदानिवसना प्रैक्षि वानेयलक्ष्मीः ॥ १५ ॥

‘तत्र’ उद्याने ‘ताभ्यां’ श्रीनेमिकृष्णाभ्यां ‘वानेयलक्ष्मीः प्रैक्षि’ वने भवा वनस्येयं वा वानेयी, वानेयी चासौ लक्ष्मीश्च वानेयलक्ष्मीः, “पुंवत्कर्मधारये” (सि०३-२-५७) पुंवद्भावः । किंरूपा वानेयलक्ष्मीः ? ‘ताराचारिभ्रमरनयनत्पद्मवद्दीर्घिकास्या’ तारावत् कनीनिकावत् चारिणः चरणशीला भ्रमरा येषु तानि, नयनानीवाचरन्ति नयनन्ति, ताराचारिभ्रमराणि तानि च नयनन्ति पद्मानि विद्यन्ते यस्यां सा ताराचारिभ्रमरनयनत्पद्मवती, एवंविधा दीर्घिका एव आस्यं मुखं यस्याः सा, अत्रापि “पुंवत्कर्मधारये” (सि०३-२-५७) इति पद्मवत्याः पद्मवदिति पुंवद्भावः । दीर्घिका मुखं, तस्यां कमलानि लोचनानि, तेषु भ्रमराः कनीनिका इत्यर्थः । किञ्चिद् ईषद् हास्यवदाचरितानि सितानि-श्वेतानि सुमानि-कुसुमानि यस्यां सा । शुङ्गिका एव व्यक्तः स्पष्टो रागो यस्याः सा । पुनः किंभूता ? ‘प्रसवजरजःकुङ्कुमस्यन्दलिप्ती’ प्रसवेभ्यः-पुष्पेभ्यो जायते तत् प्रसवजम्, रजः-किञ्चलकः तदेव कुङ्कुमस्यस्यन्दः-रसस्तेन लिप्ती-ईषलिप्ता । नानावर्णानि च्छदानि-दलान्येव वसनं वस्त्रं यस्याः सा । लिप्तीयत्र “क्तादल्पे” (सि०२-४-४५) इति डी । अत्र रूपकोपमानपरिकरसमासोक्तयः । वानेयेति “नद्यादेरेयण्” (सि०६-३-२) ण्यण् प्रत्ययः ॥ १५ ॥

रत्याक्षिप्तो मुररिपुरथान्दोलनादौ सदेशे

वीरे बन्धौ स्थितवति तथा काममुत्तिष्ठते स्म ।

वीरोत्तंसः सितमति यथा दृग्धहल्लीसकस्थाः

श्रीसूनुस्ता निजभ्रुजबलं गापयामास गोपीः ॥ १६ ॥

‘अथ’ अनन्तरं ‘मुररिपुः’ कृष्णः ‘तथा’ तेन प्रकारेण ‘अन्दोलनादौ’ क्रीडाविषये ‘कामं’ अत्यर्थम् ‘उत्तिष्ठते स्म’ उद्यतो बभू-

व । क सति ? 'वीरे बन्धौ' श्रीनेमीशे 'सदेशे' समीपे स्थितव-
 ति सति । किंरूपो मुररिपुः ? 'रत्या' रागेण आक्षिप्तः, पक्षे रतिः
 कन्दर्पभार्या तथाऽऽक्षिप्तो वशीकृतः । 'यथा' येन प्रकारेण 'वीरो-
 त्तंसः' सुभटमुकुटः 'श्रीसूनुः' कामः ता गोपीः स्मितमति यथा
 भवति निजभुजबलं गापयामास । किंरूपा गोपीः ? 'दृब्धहल्लीसक-
 स्थाः' दृब्धं रचितं हल्लीसकं स्त्रीनाट्यं तत्र तिष्ठन्तीति । स्मिते
 हास्ये मतिर्यस्य तत् स्मितमति, अयमर्थः—यत् विश्वैकवीरे श्रीनेमी-
 श्वरे समीपस्थेऽपि मद्भार्ययाऽबलयाऽपि श्रीकृष्ण आक्षिप्तस्तत् तत्क्री-
 डासु प्रागल्भत, अतः कामवीरो गर्वाद् हसन् हल्लीसकस्था गोपीः
 स्वदोर्बलं गापयामास । उचित्प्रते स्मेति "उदोऽनूर्ध्वेहे" (सि० ३-३-
 ६२) इत्यात्मनेपदम् । अत्र रत्या इति, वीरे इति, वीरोत्तंस इति,
 अद्भुतरसव्यञ्जकानि । "मण्डलेन तु यन्नृत्यं स्त्रीणां हल्लीसकं हि
 तत्" (अ० चि० कां० २ श्लो० १९५) । अत्र काव्यलिङ्गपर्या-
 योक्तानुप्रासाः ॥ १६ ॥

प्रेमाधिक्यात्प्रतितरु हरिः पुष्पपूरप्रचायं

कृत्वा नेमिं स्वयमुपचरन् सत्यभामादिभार्याः ।

भ्रूविक्षेपं समदमनुदत्तत्र कृत्ये तदानीं

श्रेयोदृष्टिं हिमरुचिरिवानेहसं प्रेयसीः स्वाः ॥ १७ ॥

'हरिः' कृष्णः सत्यभामादिभार्याः तदानीं 'तत्र कृत्ये' उपचार-
 कृत्ये भ्रूविक्षेपं समदं यथा भवति 'अनुदत्' प्रेरयामास, भ्रूसंज्ञ-
 याऽन्तःपुर्यः प्रेरिता इत्यर्थः । किं कुर्वन् ? 'प्रेमाधिक्यात्' स्नेहा-
 धिक्यात् 'प्रतितरु' वृक्षं वृक्षं प्रति पुष्पपूरप्रचायं कृत्वा 'स्वयं'
 आत्मना 'नेमिम्-उपचरन्' प्रतिवृक्षं हस्तप्राप्याणि पुष्याप्यवचित्य
 स्वयं शिरउरःकर्णादिषु निवेशनेन नेमिं सम्मानयन्नित्यर्थः । किंवि-
 शिष्टं नेमिम् ? श्रेयसी—कल्याणी दृष्टिः—दृग् यस्य अथवा श्रेयसि
 पुण्ये शुभे वा दृष्टिर्ज्ञानं यस्य । क इव ? 'हिमरुचिरिव' चन्द्र इव,
 यथा हिमरुचिश्चन्द्रः स्वयम् 'अनेहसं' कालं उपचरन् स्वाः

प्रेयसी रोहिण्याद्याः 'तत्र कृत्ये' कालोपचारलक्षणे प्रेरयति, चन्द्रस्य हि नक्षत्रराशिसंचारेण कालस्य शुभाशुभपरिणामः, तथाहि—
 चन्द्रस्य नानाकारोद्गमा राशिषु शुभाशुभसूचकाः, यथा—“अलि-
 सिंहे धनुर्वक्रः, शूलाभः कन्यकातुले । दक्षिणाभ्युन्नतो मीन-मेघे
 कुम्भवृषे समः ॥ १ ॥ मिथुने मकरे चोत्त-रोन्नतोऽथ हलो-
 पमः । धनुः कर्के रवौ श्लाघ्यो नवेन्दुरशुभोऽन्यथा ॥ २ ॥ विडुरं
 स्यात्समे चन्द्रे, सुभिक्षं दक्षिणोन्नते । ईतिराजभयं शूले, दुर्भिक्षं
 दक्षिणोन्नते ॥ ३ ॥ कृष्णे चन्द्रे भवेन्मृत्युः, पीते व्याधिसमा-
 गमः । रक्ते रसाः क्षयं यान्ति, श्वेते वृष्टिः प्रकीर्तिता ॥ ४ ॥”
 इत्यादि, नक्षत्रयोगा अपि धनिष्ठापञ्चकाद्याः तस्मिँस्तस्मिन्मासे
 दिने च शुभाशुभवृष्ट्यवृष्टिसूचकाः ख्याता वर्तन्ते । किंरूपमने-
 हसम्? श्रेयसो दृष्टिर्दर्शनं यस्मिन् तं श्रेयोदृष्टिं कल्याणसूचकम्,
 यथा चन्द्रो राशिसंचारेण शीतातपवृष्टिगर्भपरिणामात्कालमुपचरन्
 रोहिण्यादिनक्षत्राणि तथा प्रेरयति, कृष्णोऽपि स्वयं श्रीनेमिमुप-
 चरन् स्वप्रिया अपि तत्र कृत्ये प्रेरयामासेत्यर्थः । पुष्पपूरप्रचाय-
 मित्यत्र पुष्पाणां पूरः पुष्पपूरः, हस्तप्राप्यस्य पुष्पपूरस्य प्रचयनं
 पुष्पपूरप्रचायः, “हस्तप्राप्ये चेरस्तेये” (सि० ५-३-७८) अनेन
 घञ्प्रत्ययः, हस्तप्राप्यत्वाभावे तु प्रचय एव भवति । भ्रुवौ विक्षिप्य
 भ्रूविक्षेपम् “स्वाङ्गेनाध्रुवेण” (सि० ५-४-७९) इति णम्
 प्रत्ययः । अत्रोदात्तदृष्टान्तानुप्रासाः ॥ १७ ॥

ताश्चानङ्गं पशुपतिदुतं गूढमार्गे शयानं

सख्यु राज्ये जहति पुरुहे चास्त्रजातेऽपि जाते ।

तत्राज्ये त्रिभुवनपतावप्रभूष्णुं दृशैवो-

पाजेकृत्वा लघु ववल्लिरे जिष्णुपत्न्योऽभि नेमिम् ॥१८॥

‘च’ अन्यत् ‘ताः’ ‘जिष्णुपत्न्यः’ कृष्णान्तःपुर्यो नेमिमभि ‘लघु’
 शीघ्रं ववल्लिरे । किं कृत्वा ? ‘अनङ्गं’ कामं दृशैव ‘उपाजेकृत्वा’

भग्नं संधाय । किरूपमनङ्गम् ? पशुपतिना-ईश्वरेण दुतं पीडितम्, पुनः किरूपम् ? 'गूढमार्गे' मनसि 'शयानं' मनसि कृतविश्रामं मनोयोनित्वात्संकल्पयोनित्वाच्च, अन्योऽपि यः पीडितः केनापि भवति स गूढे प्रच्छन्ने मार्गे शेते । पुनः किरूपम् ? तत्र 'अजय्ये' जेतुमशक्ये 'त्रिभुवनपतौ' श्रीनेमीशे 'अप्रभूष्णुं' असमर्थम् । क सति ? 'सख्युः' वसन्तस्य राज्ये जयति सति । पुनः क सति ? 'च' अन्यत् 'पुरुहे' प्रभूते 'अस्त्रजाते' शस्त्रसमूहे 'जातेऽपि' निष्पन्नेऽपि । कामस्यास्त्राणि कुसुमानि तेषु बहुष्वपि निष्पन्नेष्वित्यर्थः, तस्माद्भग्नं कामं दृशैव सज्जीकृत्य कृष्णान्तःपुर्यो नेमीशं प्रति वंलिता इत्यर्थः । उपाजेकृत्वेति "उपाजेऽन्वाजे" (सि० ३-१-१२) इति सूत्रेण विकल्पेन गतिसंज्ञा । अत्र पर्यायोक्तविशेषोक्तिविशेषश्लेषानुप्रासाः । एतावताऽर्थेन स्वामिनो निर्विकारत्वं तासां च कामविवर्धकत्वं ज्ञापितमिति पर्यायोक्तम् । कामस्य जयहेतुवसन्तपुष्पायुधादिकारणयोगेऽपि स्वामिनं प्रति जयहेतुकार्यानुत्पत्तिरिति विशेषोक्तिः, स्वामिनं प्रति वलनक्रियां कुर्वतीभिस्ताभिः कामस्य भग्नसंधानमशक्यं कृतमिति विशेषः, "अन्यत्प्रकुर्वतः कार्य-मशक्यस्यान्यवस्तुनः । तथैव करणं चेति, विशेषस्त्रिविधः स्मृतः।" (का० प्र० १०, १३६) अतिशयोक्तिश्च ॥ १८ ॥

अथ ताः श्रीनेमिनं नानाक्रीडाभिर्यथा क्रीडयन्तीति तदाह—

काचिच्चत्परिमलमिलल्लोलरोलम्बमालां

मालां बालारुणकिशल्यैः सर्वसूनैश्च क्लृप्ताम् ।

नेमेः कण्ठे न्यधित स तथा चाद्रिभिच्चापयष्ट्या

रेजे स्निग्धच्छविशितितनुः प्रावृषेण्यो यथा त्वम् ॥१९॥

'काचित्' कृष्णपत्नी नेमेः कण्ठे मालां 'न्यधित' न्यस्तवती ।

किरूपां मालाम् ? चत्परिमलमिलल्लोलरोलम्बमालां रोलम्बा भ्रमराः ।

पुनः किरूपाम् ? बालारुणकिशल्यैः 'च' अन्यत् सर्वसूनैः क्लृप्तां

सूनानि—कुसुमानि । ‘च’ अन्यत् ‘सः’ भगवान् ‘तया’ मालया रेजे यथा ‘प्रावृषेण्यः’ वर्षाभवः त्वम् अद्रिमित्—इन्द्रः तस्य चापयष्टिः—धनुर्यष्टिः तया राजसे । किंरूपो भगवान् त्वं च ? ‘स्निग्धच्छवि-शितितनुः’ शितिः—श्यामा, शेषं स्पष्टम् । अत्र परिकरदृष्टान्तानु-प्रासाः । चञ्चत्परिमलेत्यादिविशेषणानि मालया इन्द्रधनुःसादृश्याय पञ्चवर्णत्वख्यापकानीति परिकरः ॥ १९ ॥

श्रीखण्डस्य द्रवनवलवैर्नर्मकर्माणि विन्दु-

विन्दून्त्यासं वपुषि विमले पत्रवल्लीर्लिलेख ।

पौष्पापीडं व्यधित च परा वासरे तारतारा-

सारं गर्भस्थितशशधरं व्योम संदर्शयन्ती ॥ २० ॥

‘परा’ अन्या हरिवल्लभा, नेमेरिति पूर्वकाव्यस्थमधिकारादत्र लभ्यते, नेमेः विमले ‘वपुषि’ शरीरे पत्रवल्लीर्लिलेख । किं कृत्वा ? श्रीखण्डस्य ‘द्रवनवलवैः’ द्रवः—रसस्तस्य नवलवैः विन्दून्-न्यासं रचयित्वा । किंभूता सा ? नर्मकर्माणि ‘विन्दुः’ वेत्तीत्ये-वंशीला । ‘च’ अन्यन् ‘पौष्पापीडं’ पुष्पसंबन्धि मुकुटं व्यधित । किं कुर्वती ? ‘वासरे’ दिवसे ‘तारतारासारं’ ताराभिः—मनोज्ञाभिः ताराभिः—तारकाभिः सारं ‘गर्भस्थितशशधरं’ मध्यस्थितचन्द्रं ‘व्योम’ आकाशं संदर्शयन्ती, अहो जनाः ! दिवसे तारक-चन्द्रसहितं नभः पश्यतेति । भगवद्वपुः श्यामवर्णं नभः, श्रीखण्ड-विन्दवः ताराः, पुष्पमुकुटः चन्द्रः । वेत्तीति विन्दुः “विन्द्विच्छू” (सि०५-२-३४) उपत्ययः, विन्दुनिपातः । अत्र निर्दर्शनानुप्रासौ २०

अन्या लोकोत्तर ! तनुमता रागपाशेन बद्धो

मोक्षं गासे कथमिति ? मितं सस्मितं भाषमाणा ।

व्यक्तं रक्तोत्पलविरचितेनैव दाम्ना कटीरे

काञ्चीव्याजात्प्रकृतिरिव तं चेतनेशं बबन्ध ॥ २१ ॥

‘अन्या’ काचिद् हरिप्रिया ‘व्यक्तं’ प्रकटं रक्तोत्पलविरचिते-

नैव 'दात्रा' मालया 'काञ्चीव्याजात्' मेखलामिषात् कटीरे 'तं' भगवन्तं बबन्ध रक्तोत्पलमयीं मेखलां तस्य कटीतटे बबन्धेत्यर्थः । किं कुर्वाणा ? इति 'मितं' स्तोकं 'सस्मितं' सहास्यं भाषमाणा । इतीति किम् ? हे लोकोत्तर ! 'तनुमता' मूर्तिमता रागपाशेन बद्धः सन् मोक्षं 'कथं गासे ?' कथं गच्छसि ?, अन्योऽपि यः पाशेन बद्धः स्यात् स कथं याति ? इति त्वमप्यनेन रागपाशेन बद्धो मोक्षं गन्तुं कथं शक्यसि ? इत्यन्योक्तिः । किंरूपं तम् ? 'चेतनेशं चेतनाः—आत्मानस्तेषां ईशं चेतनेशम्, केव ? 'प्रकृतिरिव' यथा प्रकृतिश्चेतनेशमात्मानं बध्नाति चेतना ज्ञानकला तस्या ईशमात्मानमिति । अत्र काव्यलिङ्गसमासोक्तिरूपकापहुत्युपमानानि ॥ २१ ॥

काचिद्रामा जलद ! पिदधे चन्दनस्यन्दसिक्तैः

पङ्किन्यस्तैः सरसकुसुमैर्दक्षमुख्यस्य वक्षः ।

कामोन्मुक्तैरिव जगदुरो विध्यमानैरखण्डैः

काण्डैर्भेतुं तदलमनलंभूष्णभावाद्बहिःस्थैः ॥ २२ ॥

हे जलद ! काचिन् 'वामा' स्त्री 'दक्षमुख्यस्य' श्रीनेमिनः 'वक्षः' हृदयं 'पङ्किन्यस्तैः' श्रेणिरचितैः सरसकुसुमैः 'पिदधे' आच्छादितवती । किंरूपैः सरसकुसुमैः ? चन्दनस्य स्यन्देन रसेन सिक्तैः । उत्प्रेक्ष्यते—कामोन्मुक्तैरखण्डैः 'काण्डैः' बाणैरिव । किंरूपैः काण्डैः ? 'जगदुरः' विश्वहृदयं विध्यमानैः । पुनः किंरूपैः ? 'तत्' श्रीनेमिहृदयं भेत्तुमलमत्यर्थम् 'अनलंभूष्णभावात्' असमर्थत्वात् 'बहिःस्थैः' बहिःस्थितैः । एतानि कुसुमानि कामस्य बाणा जगतो हृदयं विध्यन्तोऽपि भगवतो हृदयं भेतुं न शक्नुवन्तीति बहिः स्थिताः । पिदधे इत्यत्र "वाऽवाप्योस्तनिक्रीधामहो-र्वपी" (सि० ३-२-१५६) अनेनापेरकारलोपः । विध्यमानैरित्यत्र 'व्यधञ्' ताडने विध्यन्तीत्येवंशक्तयो विध्यमानाः, "वयः शक्तिशीले" (सि० ५-२-२४) इति शानप्रत्ययः, आन, "दि-

वादेः श्यः” (सि० ३-४-७२) श्यप्रत्ययः, “ज्याव्यधः
क्लिङ्गति” (सि० ४-१-८१) ष्वृत्, “अतो म आने” (सि०
४-४-११४) मोऽन्त इति । अत्रोत्प्रेक्षाऽनुप्रासौ ॥ २२ ॥

पौष्पापीडः शितिशतदलैः क्लृप्तकर्णावतंसः

कण्ठन्यञ्चद्विचकिललुलन्मालभारी सलीलम् ।

तत्केयूरो बकुलवलयः पद्मिनीतन्तुवेदी

रेजे मूर्त्तात्प्रति मम पतिः पुष्पितात्पारिजातात् ॥२३॥

हे मेष ! मम पतिर्मूर्त्तात् ‘पुष्पितात् पारिजातात् प्रति रेजे’
पुष्पितस्य पारिजातस्य कल्पवृक्षस्य सदृशो राजते स्मेत्यर्थः ।
किंरूपः पतिः ? ‘पौष्पापीडः’ पुष्पसंबन्धी आपीडो मुकुटो यस्य सः ।
(तथा) ‘शितिशतदलैः’ शितीनि श्यामानि शतदलानि कमलानि
तैः क्लृप्तो रचितः कर्णावतंसः कर्णाभरणं यस्य, सलीलं यथा
भवति ‘कण्ठन्यञ्चद्विचकिललुलन्मालभारी’ कण्ठे न्यञ्चन्तीं नम्री-
भवन्तीं विचकिलो मल्लिका तस्या (स्य) लुलन्तीं लुठन्तीं मालां
बिभ्रती (भर्ती) त्येवंशीलः, “अजातेः शीले” (सि० ५-१-
१५४) णिन्, “मालेषीकेष्टकस्यान्तेऽपि भारितूलिचिते” (सि०
२-४-१०२) इति मालाया ह्रस्वः । पुनः किंरूपः ? ‘तत्केयूरः’
तस्य विचकिलस्य संबन्धिनी केयूरे यस्य, (तथा) बकुलः केसरः
तत्संबन्धीनि बलयानि यस्य, (तथा) पद्मिनीतन्तुसत्का वेदीः
मुद्रिका यस्य सः । एवं सर्वाङ्गेषु सर्वाभरणस्थानेषु पुष्पजाति-
विभूषितत्वान्मूर्त्तः पुष्पितः पारिजात इव भगवान् रराजेत्यर्थः ।
पारिजातादित्यत्र “यतः प्रतिनिधिप्रतिदाने प्रतिना” (सि०
२-२-७२) इत्यनेन प्रतिनिध्यर्थे प्रतिना योगे पञ्चमी, प्रति-
निधिर्मुख्यसदृशोऽर्थस्तदर्थे । अत्र निर्दर्शनापरिकरानुप्रासाः ॥ २३ ॥

धन्या मन्ये जलधर ! हरेरेव भार्याः स याभि-

दृष्टो दृग्भिः परिजनमनश्छन्दवृत्त्यापि खेलन् ।

कस्माज्ज्ञे पुनरियमहं मन्दभाग्या स्त्रिचेली

या तस्यैवं स्मरणमपि हा ! मूर्च्छनाप्त्या लभे न ॥ २४ ॥

हे जलधर ! अहं 'हरेरेव' कृष्णस्यैव भार्या धन्या मन्ये, याभिः 'सः' भगवान् 'परिजनमनश्छन्दवृत्त्याऽपि' परिवारमनोऽभि-
प्रायेणापि 'खेलन्' क्रीडन् 'दृग्भिः' लोचनैः दृष्टः । यतः स्वामी
ज्ञानत्रयसमन्वितः परब्रह्मास्वादसादरो गार्हस्थोऽपि क्रीडायाम-
(गृहस्थोऽपि क्रीडाम) निच्छुरेव, परं परिवारप्रीत्यै क्रीडादिकं
करोतीति । पुनरियमहं 'कस्माज्ज्ञे' कुतो हेतोर्जाता ? इयमित्यनेन
मानसप्रत्यक्षेणात्मानं पुरः पश्यन्तीव परेभ्यो हीनत्वेन पृथक्
करोति । किंरूपाऽहम् ? मन्दभाग्या । पुनः किंरूपा ? 'स्त्रिचेली'
निन्द्या स्त्री स्त्रिचेली । 'हा' इति खेदे । 'या' अहं 'एवं' अमुना
प्रकारेण 'तस्य' भगवतः स्मरणमपि मूर्च्छनाप्त्या न लभे यावत्स्मरणं
करोमि तावन्मूर्च्छा समायातीत्यर्थः । स्त्रिचेलीति निन्द्या स्त्री
स्त्रिचेली निन्द्या(न्दा)वाची चेलद्-शब्दपुरः, टानुबन्धित्वात्
"अणञ्जे०" (सि० २-४-२०) इति ङी, "नवैकस्वराणाम्"
(सि० ३-२-६६) इति ङ्स्वः । अत्र निदर्शनाऽऽक्षेपभाविका-
नुप्रासपर्यायोक्ताद्याः, तत्र निदर्शनालक्षणे अत्र प्रस्तुतप्रशंसा, धन्या
मन्ये इति कस्मादिति (आक्षेपः) "निषेधो वक्तुमिष्टस्य, यो विशेषा-
भिधित्सया । वक्ष्यमाणोक्तविषयः स आक्षेपो द्विधा मतः ॥"
(का० प्र० १०-१०६) इति । तदाऽमूर्च्छिताऽपि यदहं स्मरणं
कुर्वती मूर्च्छा प्राप्स्याम्येवेति भाविकम्, सर्वेणार्थेन विरहस्यैवाधि-
क्यज्ञापनात् पर्यायोक्तम् ॥ २४ ॥

जल्पन्त्येवं पुनरपि नवीभूतशोकाब्धिमग्रा

तूष्णींभावं स्वतनुममुचत् साऽऽप्तनन्दीमुखीव ।

तत्रं तावत् किमिति निगदच्चन्दनाम्भश्छटाभिः

सेचं सेचं खरुमिव गुरुर्वाग्भिराबूबुधत्ताम् ॥ २५ ॥

‘सा’ राजीमती एवं जल्पन्ती सती पुनरपि ‘स्वतनुममुचत्’ मूर्च्छया निजदेहं त्यक्तवती । किं कृत्वा ? ‘तूष्णींभावं’ मौनवती भूत्वा । किंभूता ? ‘नवीभूतशोकाब्धिमग्ना’ पूर्वं स्वामिनो वसन्त-क्रीडादिवर्णनरसात् शोकाब्धिः शुष्कप्राय आसीत्, तदा भगवतः स्मरणबाहुल्यजागरितसंस्कारेण अनवो नवो भूतो नवीभूतः च्वि-प्रत्यय इत्यादि । उत्प्रेक्ष्यते—‘आप्तनन्दीमुखीव’ प्राप्तनिद्रेव । तावत् ‘तन्नं’ परिकरः ताम् ‘आबूबुधत्’ सचेतनामकरोत् । किं कुर्वत् ? ‘किमिति’ आकुलत्वेन किं जातं किं जातमिति वाच्ये किं किमिति निगदत् । किं कृत्वा ? ‘चन्दनाम्भश्छटाभिः’ चन्दनजलधाराभिः ‘सेचं सेचं’ सिक्त्वा सिक्त्वा । क इव ? ‘गुरुरिव’ यथा गुरुः ‘स्वरुं’ निषिद्धैकरुचिं वाग्भिः बोधयति सदाचारे प्रवर्तयति । एतेन राजीमती वृत्तान्तं कथयन्ती पुनरपि पूर्वदुःखजागरणेन शोकाक्रान्ता मूर्च्छिता पुनश्चन्दनच्छटासेकात् सखीभिः सचेतना कृता । तूष्णींभवनं पूर्वं “तूष्णीमा” (सि० ५-४-८७) इति णम् प्रत्ययः । सेचं सेचमिति सेचनं सेचनं पूर्वं “खणं चाऽऽभीक्ष्ण्ये” (सि० ५-४-४८) इति खणम् प्रत्ययः अम् इति । अत्र जात्युपमानुप्रासाः । मूर्च्छादिचेष्टावर्णनाज्जातिः ॥ २५ ॥

अर्धोक्तायाः स्वचरितततेः स्वप्रवत्साऽथ सद्यः

संजानत्यप्यनवहितधीर्व्युष्टसुप्तोत्थितेव ।

संपश्यन्ती विरहविवशा शून्यमाशाः कदाशा-

पाशासुक्ता मुदिरमुदितं पर्यभाषिष्ट भूयः ॥ २६ ॥

‘अथ’ अनन्तरं ‘सा’ राजीमती ‘भूयः’ पुनरपि उदितं ‘मुदिरं’ मेघं परि अभाषिष्ट । किंरूपा ? ‘स्वचरितततेः’ स्वावदातपङ्केः ‘अर्धोक्तायाः’ अर्धजल्पितायाः स्वप्रवत् ‘संजानत्यपि’ स्मरन्त्यपि, ‘अनवहितधीः’ अनवहिता—असावधाना धीर्यस्याः सा । उत्प्रे-क्ष्यते—‘व्युष्टसुप्तोत्थितेव’ व्युष्टे प्रभाते सुप्ता चासौ उत्थिता च

सुप्तोत्थिता, यथा रात्रिजागरणात् प्रभाते सुप्तोत्थिताऽसावधाना स्यात् असंपूर्णनिद्रत्वात् । किं कुर्वती ? शून्यं यथा भवति 'आशाः' दिशः संपश्यन्ती । किंरूपा ? 'विरहविवशा' विरहविह्वला । पुनः किंरूपा ? कदाशा कुत्सिताऽऽशा वाञ्छा सैव पाशस्तेन आमुक्ता बद्धा । स्वचरितततेरित्यत्र "स्मृत्यर्थददेशः" (सि० २-२-११) इति षष्ठी । कदाशेति कुत्सिता आशा कदाशा "कोः कत्तत्पुरुषे" (सि० ३-२-१३०) इति कदादेशः । मुदिरमित्यत्र 'भागिनि च प्रतिपर्यनुभिः' (सि० २-२-३७) इति द्वितीया । अत्रोपमानुप्रासजातिसङ्कराः ॥ २६ ॥

हंहो ! मोहस्खलितवचनां मेघ ! मा मामुपेक्षा-

पात्रं कार्ष्णिं हि यदधरेवास्म्यनभ्याशमित्या ।

दुःस्थावस्थां विधिविलसितैः प्रापिता या विशेषात्

श्रोतव्याऽसौ तव मम कथा विश्वविश्वोपकर्तुः ॥ २७ ॥

हंहो मेघ ! त्वं मां उपेक्षापात्रं मा कार्ष्णिः । किंरूपां माम् ? 'मोहस्खलितवचनां' मोहेन मूर्च्छया स्वलितं वचनं यस्याः सा ताम्, इयं जल्पन्ती स्वलिताऽतोऽस्या वचनं किं श्रूयते ? इत्यहं नोपेक्षणीया । यद् अहं 'अधरेव' हीनवादिनीव 'अनभ्याशमित्या नास्मि' अभ्याशं समीपम्, न अभ्याशं अनभ्याशम्, 'इण्क् गतौ' ईयते गम्यते इति इत्यं, "दृवृग्स्तुजुषेतिशासः" (सि० ५-१-४०) क्वप्रत्ययः, "ह्रस्वस्य तः पितृक्ति" (सि० ४-४-११३) तोऽन्तः, ततोऽनभ्याशं दूरं इत्यं गन्तव्यमस्याः साऽनभ्याशमित्या, "लोकम्पृणमध्यन्दिनानभ्याशमित्यम्" (सि० ३-२-११३) इति सूत्रेण मोऽन्तो निपातश्च, ततोऽयमर्थः— यस्माद्दूरे गम्यते यस्य समीपे न स्वीयते सोऽनभ्याशमित्यः, अहं त्वेवंविधा नास्मि, केव ? 'अधरेव' यथाऽधरा हीनवादिनी स्त्री एवंविधा स्यात्तथाऽहमेवंविधा नास्मि, मूर्च्छया स्वलिता,

परमप्रेतनं भूयो वक्ष्ये । असौ मम कथा तव विशेषतः श्रोतव्या ।
किंरूपाया मम ? विधिविलसितैर्दुःस्थावस्थां प्रापितायाः । किंवि-
शिष्टस्य तव ? विश्वविश्वोपकर्तुः यः सकलजगत्परोपकारी स्यात्स
दुःस्थवार्ता विशेषात् शृणोति । “कृत्यस्य वा” (सि० २-२-८८)
अनेन सूत्रेण तवेति षष्ठी । अत्रोपमानुप्रासकाव्यलिङ्गाः ॥ २७ ॥

वासन्तीं तां श्रियमुपवने साधु निर्विश्य कान्तां
लोकम्प्रीणानणुगुणभृदप्यर्दितस्तस्य सख्या ।

कृष्णाकल्पस्तदिषुभिरुदाच्छिद्य रोषादिवाचै-

विष्वक्सेनो न्यविशत पुरीं द्वारकां नेमिदृष्टिः ॥ २८ ॥

‘विष्वक्सेनः’ कृष्णो द्वारकां पुरीं ‘न्यविशत’ प्रविवेश । किं कृत्वा ?
‘उपवने’ क्रीडावने तां ‘वासन्तीं’ वसन्तसत्कां ‘कान्तां’ मनोज्ञां
श्रियं साधु यथा भवति ‘निर्विश्य’ भुक्त्वा, ‘श्रियं’ लक्ष्मीं ‘कान्तां’
प्रियां ‘निर्विश्य’ भुक्त्वा इत्यर्थान्तरं वाच्यम् । किंविशिष्टः ? ‘त-
स्य’ वसन्तस्य ‘सख्या’ कामेन अर्दितः । कदाचिन्निर्गुणो भविष्य-
तीत्याह—लोकम्प्रीणा लोकप्रीतिकारका अनणवो गुरवो ये गु-
णास्तान् विभर्तीति । पुनः किंरूपः ? ‘तदिषुभिः’ तस्य कामस्य
इषुभिः वाणैः कुमुमैः ‘कृष्णाकल्पः’ कृष्णो रचित आकल्पः
शृङ्गारो येन सः । किंरूपैस्तदिषुभिः ? उत्प्रेक्ष्यते—रोषात् ‘उदा-
च्छिद्य’ उद्दाल्य ‘आचैः’ गृहीतैरिव । यत्कामेनाहं पीडितोऽतस्तेन
कोपेन कुमुमरूपास्तद्वाणा उद्दाल्य गृहीताः । पुनः किंरूपो विष्व-
क्सेनः ? ‘नेमिदृष्टिः’ नेमौ श्रीनेमिनाथे दृष्टिर्यस्य सः । पक्षे नेमि-
श्रक्रधारा, अन्यस्यापि यस्य वैरिणा सह वैरं स्यात् तस्य दृष्टिः
शस्त्रे भवतीति व्यङ्ग्यम् । इषुशब्दलिङ्गेषु लिङ्गेषु वर्तते स्वतस्त्रि-
लिङ्गे “षष्टिरेष्विषु” (हैमलिङ्गानुशासन ६ श्लो०) इति भणनात् ।
न्यविशतेति “निविशः” (सि० ३-३-२४) इत्यात्मनेपदमिति ।
श्लेषसमासोत्तयुत्प्रेक्षालङ्काराः ॥ २८ ॥

सख्युर्दोषात्कुसुमधनुषः शान्तशत्रोरनिष्टे

तस्येशस्य स्वयमपसृते पुष्पकाले ह्रियेव ।

आगास्तेव स्वफलमुपदीकर्तुमात्मोपशाय-

स्थायी भृत्यः समयगतिवित् सप्रतापस्तपोऽपि ॥ २९ ॥

‘तपोऽपि’ उष्णकालोऽपि स्वफलं उपदीकर्तुम् ‘आगास्त’ आग-
च्छत् । स्वफलमिति जातावेकवचनम् । किंरूपस्तपः ? उत्प्रेक्ष्यते—
‘आत्मोपशायस्थायी भृत्य इव’ आत्मन उपशये वारके तिष्ठतीत्ये-
वंशीलः । राज्ञो हि भृत्या निजनिजवारके सेवार्थमागच्छन्ति ।
क सति ? ‘पुष्पकाले’ वसन्त ऋतौ ‘स्वयम्’ आत्मना ‘अपसृते’
गते सति । कथं स्वयं वसन्तो गतः ? अत्राह, उत्प्रेक्ष्यते—‘ह्रिया’
लज्जया इव । का लज्जा ? इति विशेषणद्वारेण कारणमाह—किंवि-
शिष्टे पुष्पकाले ? कुसुमधनुषः ‘सख्युः’ मित्रस्य दोषात् ‘तस्येशस्य’
श्रीनेमिनः ‘अरिष्टे’ अप्रिये, कामस्य को दोषः ? इत्याह—किंरूपस्य
कामस्य ? ‘शान्तशत्रोः’ शान्तानां निर्विकाराणां शत्रुः वैरी, अथवा
शान्ता निर्विकारा एव शत्रवो यस्येति दोषः । भगवान् शान्तः,
कामस्तु शान्तशत्रुः, अतस्तेन कामेन मैत्र्याद्वसन्तोऽपि सापराधः,
वैरिगृह्यत्वात् । भगवतो वा विशेषणम् । किंविशिष्टस्येशस्य ? ‘शान्त-
शत्रोः’ शान्ताः शत्रवो यस्य । किंरूपस्तपः ? ‘समयगतिवित्’ स-
मयः ऋतुरूपः कालस्तस्य गतिं गमनं विन्दति लभते वेत्ति वा
समयगतिवित् । पक्षे समयो राजसेवाऽवसरः तस्मिन् गतिं गमनं
वेत्तीति समयगतिवित् । पुनः किंरूपः ? ‘सप्रतापः’ प्रकृष्टः ताप
औष्ण्यं तेन सह वर्तते, पक्षे प्रतापवान् । आगास्तेति ‘गाङ् गतौ’
इति धातो रूपम् । आत्मोपशयेति ‘शीङ्क् स्वप्ने’ शी उपपूर्वः,
उपशयनमुपशायः “व्युपाच्छीङ्ः” (सि० ५-३-७७) घञ्
प्रत्यय इत्यादि । “विशाय उपशायश्च पर्यायोऽनुक्रमः क्रमः” ।
(कां. ६-१३९) इति (हैम) नाममालायाम् । काव्यलिङ्गो-
त्प्रेक्षाद्वयश्लेषजात्यलङ्काराः ॥ २९ ॥

तेजोवीर्यं पुरु रुचिपतेरुत्तरामेव काष्ठां

श्रेयःपुष्टां परि विचरतः प्राप्तमैधिष्ट शश्वत् ।

तापोत्तप्तानपि तनुमतः प्रीणयन्ती तुषारै-

र्वतैर्ज्यानिं प्रतिदिनमगाद्यामिनी तत्तु चित्रम् ॥ ३० ॥

‘रुचिपतेः’ सूर्यस्य ‘पुरु’ प्रभूतं ‘शश्वत्’ निरन्तरं ‘तेजोवीर्यं’ तेजोबलम् ‘ऐधिष्ट’ अवधिष्ट । किं कुर्वतः ? उत्तरामेव ‘काष्ठां’ दिशं ‘परि विचरतः’ उदीचीं दिशं प्रति चलतः । तत् ‘प्राप्तं’ युक्तम्, यत् अन्योऽपि उत्तरां उत्कृष्टां काष्ठां क्रियां परि विचरति तस्य तेजोवीर्यं वर्धते । किंरूपां काष्ठाम् ? ‘श्रेयःपुष्टां’ श्रेयसा कल्याणेन पुष्टाम्, उत्तरा हि श्रेयःकारिणी । पक्षे श्रेयसा पुण्येन पुष्टाम् । ‘तु’ पुनः तत् ‘चित्रम्’ आश्चर्यं यत् प्रतिदिनं ‘यामिनी’ रात्रिः ‘ज्यानिं’ हानिं अगात्, किं कुर्वती ? तापोत्तप्तान् ‘तनुमतः’ प्राणिनः ‘तुषारैः’ शीतलैः वातैः प्रीणयन्त्यपि । दिने हि ग्रीष्मे घर्मणा प्राणिनस्ताप्ता भवन्ति, निशायां शीतलवातेन प्रीयन्ते, ततो रात्रिस्तापतप्तप्राणिप्रीणनं पुण्यं कुर्वाणा यद् अहीयत तदाश्चर्यम्, पुण्य-कर्तुर्वृद्धिभावात् । अत्र समविषमसमासोक्तिश्लेषानुप्रासाः । “समं योग्यतया योगो यदि संभावितः क्वचित् ।” (का० प्र० १०, १२५) पूर्वार्धे, उत्तरार्धे—“क्वचिद् यदतिवैधर्म्यान्न श्लेषो घटनामियात् । कर्तुः क्रियाफलावाप्तिर्नैवानर्थश्च यद्भवेत् ॥ गुणक्रियाभ्यां कार्यस्य कारणस्य गुणक्रिये । क्रमेण च विरुद्धे यत् स एष विषमो मतः ॥” (का० प्र० १०, १२६-१२७) इति ॥ ३० ॥

वृद्धिं भेजे दिवसमनिशं स्वप्रतापेन सत्रा

शीतत्वेनापि च तलिनतां वासतेयी विवेश ।

नैतन्नोद्यं विमलरुचयः प्रायशो हि श्वयन्ति

क्षीयन्ते चाम्यधिगततमःस्तोमभावाः स्वभावात् ॥ ३१ ॥

‘अनिशं’ निरन्तरं दिवसं स्वप्रतापेन ‘सत्रा’ साकं वृद्धिं भेजे ।

अपि च 'वासतेयी' रात्रिः शीतत्वेन सत्रा 'तलिनतां' तुच्छतां विवेश । दिवसस्तापश्च वृद्धौ, शीतत्वं रात्रिश्च तुच्छे जाते इत्यर्थः । एतत्सिद्धयै अर्थान्तरं न्यस्यति—एतत् 'न नोद्यं' नाश्चर्यम्, 'हि' यस्मात् 'प्रायशः' प्रायो विमलरुचयः 'श्रयन्ति' वर्धन्ते, विमला निर्मला परद्रोहादिवर्जिता रुचिः इच्छा येषां ते विमलरुचयः, दिवसमपि विमलरुचि विमलकान्ति, अतस्तस्य वृद्धिर्युक्ता । 'च' अन्यत् 'अभ्यधिगततमःस्तोमभावाः स्वभावात् क्षीयन्ते' अभ्यधिगतः प्राप्तः तमःस्तोमः पापसमूहो येन एवंविधो भावः चित्ताभिप्रायो येषां ते अभ्यधिगततमःस्तोमभावाः, रात्रिरपि अभ्यधिगततमःस्तोमस्य अन्धकारसमूहस्य भावः सत्ता यया सा अभ्यधिगततमःस्तोमभावा, अतस्तस्या हानिर्युक्ता । दिवसशब्दः पुंनपुंसकः । स्वप्रतापेनेति सहार्थे तृतीया । अत्र सहोक्त्यर्थान्तरन्यासजाल्यलङ्काराः ॥ ३१ ॥

श्रोतस्विन्याः सिकतिलतटेनाग्निमिन्धेन भानो-

र्भासां स्पर्शादपि पथि चरदेहिनो देहिरे धिक् ।

यद्वाऽऽसक्तः प्रकृतिक्कुटिलास्वाचरेभिन्नगासु

प्रायोऽश्रेयो मृदुरपि न कः स्वल्पमप्यूष्मयोगे ॥ ३२ ॥

'श्रोतस्विन्याः' नद्याः 'सिकतिलतटेन' वालुकाकुलपुलिनेन 'पथि चरदेहिनः' पथि मार्गे चरन्तो देहिनः प्राणिनो धिक् देहिरे दग्धाः । किंविशिष्टेन सिकतिलतटेन ? 'भानोः' सूर्यस्य 'भासां' कान्तीनां स्पर्शादपि 'अग्निमिन्धेन' अग्निवत् ज्वलता सूर्यकरात्युष्ण-वालुकाभृततटे सञ्चरन्तः पान्थाद्या दग्धा इत्यर्थः । अत्रार्थान्तरन्यासमाह—'यद्वा' अथवा 'प्रकृतिक्कुटिलासु' प्रकृतिवक्रासु 'भिन्नगासु' स्त्रीषु आसक्तः कः पुमान् 'मृदुरपि' सुकुमालोऽपि 'स्वल्पमपि' स्तोकमपि 'ऊष्मणः' प्रतापस्य योगे सति प्रायः 'अश्रेयः' अशुभं नाचरेत् ? अपि तु सर्वोऽप्याचरेत् । ततो मृदु कोमलं तटमपि भिन्नगासु

स्त्रीषु सक्तं ऊष्मयोगे तापयोगे सति यद्देहिदहनलक्षणमशुभमाचरति तत्किं चित्रम् ? । सिकता विद्यन्ते यत्र तत् सिकतिलम्, प्रज्ञादेरिलः इलप्रत्ययः । अभिबत् इन्द्रे-दीप्यते इत्यग्निमिन्धम्, पचाद्यच्, “आष्ट्राग्नेरिन्द्रे” (सि० ३-२-११४) इति मोऽन्तः । अत्रोदात्तश्लेषार्थान्तरन्यासाः । ऊष्मण आधिक्यदर्शनादुदात्तम् ॥ ३२ ॥

लब्ध्वा तेजः खरतरकरैर्गोपतिः पीडयित्वा
तोयस्थानान्यतिघनरसानाददानः प्रतापी ।

निन्ये हानिं स्वजननलिनास्थानरूपाणि लोके
प्राप्तैश्वर्यं रमयति यतो गृद्धिबुद्धिर्विशेषात् ॥ ३३ ॥

‘गोपतिः’ सूर्यः तेजो लब्ध्वा ‘स्वजननलिनास्थानरूपाणि तोय-स्थानानि हानिं निन्ये’ स्वजनानि स्वगोत्राणि, कमलबन्धुत्वात्सूर्यस्य यानि नलिनानि कमलानि तेषामास्थानरूपाणि निवासरूपाणि तोयस्थानानि जलस्थानानि हानिं निन्ये, शोषितानीत्यर्थः । किं कुर्वाणः ‘खरतरकरैः’ कठोरतरकिरणैः अत्यर्थं ‘घनरसान्’ जलानि ‘आददानः’ गृह्णानः । अन्योऽपि गोपती राजा तेजसा वर्धमानः कठोरदण्डैर्पूर्वमन्यान् पीडयित्वा ‘अतिघनरसान्’ अतिघनान् रसान् धनानि गृह्णन् स्वजनगृहाण्यपि हानिं नयति । “रसः स्वादे जले वीर्ये रत्ने वृद्धशौषधे धने” इति रसशब्देन धनम् । ‘यतः’ यस्मात्कारणात् ‘गृद्धिबुद्धिः’ लोभबुद्धिः प्राप्तैश्वर्यं पुरुषं विशेषात् ‘रमर्या’ स्वायत्तं करोति, ऐश्वर्यं हि विशेषाल्लोभो वर्धते । श्लेषसमासोक्ति काव्यलिङ्गार्थान्तरन्यासाः ॥ ३३ ॥

तापव्यापाकुलितजनतापश्चशाखे तुषारान्
संवर्षद्भिः पवनलुलितैस्तालवृन्तैर्विरेजे ।

धर्तुः शैत्योन्नततरुभिदे वर्ष्मलक्षाणि घर्म-
व्यालस्येव स्रुतमदकणैः कर्णतालैर्विलोलैः ॥ ३४ ॥

‘तापव्यापाकुलितजनतापश्चशाखे’ तापार्तलोकहस्ते ‘तालवृन्तैः’

व्यजनैः 'विरेजे' शुशुभे । किंरूपैस्तालवृन्तैः ? 'तुषारान्' जलकणान् संवर्षद्भिः 'पवनलुलितैः' वायुकम्पितैः । पुनः किंरूपैः ? उत्प्रेक्ष्यते—'घर्मव्यालस्य' घर्मदुष्टगजस्य 'विलोलैः' चञ्चलैः 'कर्णतालैः' कर्णाञ्चलैरिव । किंरूपस्य घर्मव्यालस्य ? शैत्योन्नततरुभिदे 'वर्ष्मलक्षाणि' शरीरलक्षाणि 'धर्तुः' दधतः, शैत्यमेव उन्नतस्तरुस्तस्य भिदे मिदायै । किंरूपैः कर्णतालैः ? 'स्रुतमदकणैः' स्रुताः क्षरिता मदकणा यैस्ते तैः, अतो जलकणवर्षिणो वायुकम्पितास्तालवृन्ता एवोत्प्रेक्ष्यन्ते शैत्यतरुभिदे कृतबहुरूपस्य घर्मदुष्टगजस्य मदकणवर्षिणञ्चञ्चलाः कर्णताला इव । अत्र परिकररूपकोत्प्रेक्षानुप्रासाः ॥३४॥

सन्तापाढ्यः प्रखरकरभीर्जातदोषोदयेच्छ-

स्तृष्णापात्रं जडकृतरतिर्दीर्घनिद्रामिलामी ।

राजन्वत्यप्यवनिवलयेऽदभ्रदाहे निदाघे-

ऽवोभूयिष्ठानलसविलसद्धर्मशर्माऽपि लोकः ॥ ३५ ॥

'अदभ्रदाहे' महादाहे 'निदाघे' ग्रीष्मे लोक एवंविधोऽवोभूयिष्ठ ईदृगोऽत्यन्तमभूत् । किंरूपो लोकः ? 'अनलसविलसद्धर्मशर्मा' अनलसं सोद्यमं विलसन धर्मः पुण्यं शर्म सुखं च यस्य सः धर्मशर्मसहितोऽपि (इति यावन्) । क सति ? 'अवनिवलये' पृथ्वीवलये 'राजन्वत्यपि' शोभनो राजा यस्मिन्नसौ राजन्वान् तस्मिन् । किंरूपो लोकः ? सन्तापेन उद्वेगेन आढ्यः । यो लोकोऽनलसविलसद्धर्मशर्मा भवति स सन्तापाढ्यः कथम् ? इति विरोधः, अथ विरोधपरिहारमाह—सं सामस्त्येन तापेन आढ्यः । 'प्रखरकरभीः' प्रखरान् अतिकठोरान् करात् दण्डात् बिभेतीति प्रखरकरभीः, पक्षेऽतिकठोरेभ्यः करेभ्यो रविकिरणेभ्यो बिभेतीति । जाता दोषाणां द्रोहमदमात्सर्याणां उदये इच्छा यस्य सः, पक्षे जाता दोषोदये रात्र्युदये इच्छा यस्य सः । तृष्णायाः लोभस्य पात्रम्, पक्षे तृष्णायाः पिपासायाः पात्रम् । तथा जडेषु मूर्खेषु

कृता रतिर्येन सः, पक्षे जले कृता रतिर्येन सः । दीर्घनिद्रां म
अभिलषतीति, पक्षे दीर्घा बह्वीं निद्रामभिलषतीति, ग्रीष्मे
निद्राप्राचुर्यं स्यात् । शोभनो राजा यस्मिन् स राजन्वान् “रा
न्वान् सुराङ्गि” (सि० २-१-९८) इति निपातः । अबोभूरि
ष्टेति चेक्रीयतान्तस्य भूधातोरद्यतनीतप्रत्यये रूपम् । अत्र परिक
विरोधश्लेषाः ॥ ३५ ॥

ऊष्मोत्कर्षान्न सुखमपुषत् सौधमाध्यन्दिनोर्वा

लूकास्तोकोदयदरतितः सौधमूर्धाधिवासः ।

दूरीकृत्य द्वयमिति जले केलिकामः सनेमिः

शौरिर्लीलोपवनमसरचूरसंहृतपौरः ॥ ३६ ॥

‘शौरिः’ विष्णुः ‘लीलोपवनं’ क्रीडावनं असरत् । किंरूप
शौरिः ? ‘सनेमिः’ नेमिसहितः । पुनः किंरूपः ? ‘तूरसंहृतपौर
तूरैः वाद्यैः संहृताः पौराः नागरा येन सः । अतो वाद्यरवं श्रुत्
लोका अपि तत्र गताः । पुनः किंविशिष्टः शौरिः ? इति द्वयं सौधमध्य
गृहोर्ध्ववासलक्षणं ‘दूरीकृत्य’ परिहृत्य जले ‘केलिकामः’ केलं
कामोऽभिलाषो यस्य सः । इतीति किम् ? ‘सौधमध्यन्दिनोर्व
आवासमध्यभूमिः ‘ऊष्मोत्कर्षान्’ घर्मप्राचुर्यात् सुखं न अपुषत्
‘सौधमूर्धाधिवासः’ सौधोपरितनभूमिः ‘लूकास्तोकोदयदरतितः सु
नापुषत्’ लूकातोऽस्तोका बह्वी उदयन्ती उत्पद्यमाना अरति
तस्याः सकाशात् । सौधमध्ये तापव्यापः, सौधोपरि लूकाक्लेश
इति द्वयं परिहृत्य जले क्रीडितुं श्रीकृष्णः श्रीनेमिना सह सपौ
लोकः क्रीडावनमगादित्यर्थः । अपुषदित्यत्र “लदिद्ध्युतादि पुष्यादेः
(सि० ३-४-६४) इति अङ् । सौधमाध्यन्दिनोर्वा मध्ये भ
माध्यन्दिनी “मध्याह्ननण्णेया मोऽन्तश्च” (सि० ६-३-१२६
दिनण्प्रत्ययः, वृद्धिः, ङी, माध्यन्दिनी चासौ उर्वा च माध्य
न्दिनोर्वा, “पुंवत्कर्मधारये” (सि० ३-२-५७) पुंवद्भावः
अत्र काव्यलिङ्गपर्यायोक्तसहोत्तयलङ्काराः ॥ ३६ ॥

ज्येष्ठं कृत्वा पुर इव भुजन्मग्नसालै रसालैः

सालैर्ग्रीष्मः प्रमदवनभूमध्यदेशप्रवेशे ।

पुञ्जीभूता भुवि विगलनाद्भारतार्धत्रिलोकी-

लीलापत्योः स्वफलपटलीः प्राभृतेऽचीकरच्च ॥ ३७ ॥

‘ग्रीष्मः’ उष्णर्तुः भारतार्धत्रिलोकीलीलापत्योः प्रमदवनभूम-
ध्यदेशप्रवेशे रसालैः ‘सालैः’ सहकारवृक्षैः स्वफलपटलीः ‘प्राभृते’
उपदायां अचीकरत्, ‘चः’ अवधारणे, रसालसालाः स्वफलपटलीः
प्राभृते कुर्वन्ति तान् कुर्वतो ग्रीष्मः प्रायुङ्क्त । भारतार्धलीलापतिः
श्रीकृष्णः, त्रिलोकीलीलापतिः श्रीनेमिः तयोः । यत्र राज्ञोऽन्तः-
पुर्यः क्रीडन्ति तन् प्रमदवनं तस्य भुवो मध्यप्रदेशस्तत्र प्रवेशे ।
किंविशिष्टै रसालैः ? भुजा इवाचरन्त्यो नम्राः सालाः शाखा येषां
ते तैः । किं कृत्वा ? ‘ज्येष्ठं’ ज्येष्ठमासं ‘पुर इव’ अग्रे इव कृत्वा,
ज्येष्ठाषाढमासौ हि ग्रीष्मः । किंभूताः स्वफलपटलीः ? ‘भुवि’
पृथिव्यां विगलनान् ‘पुञ्जीभूताः’ राशीभूताः । अन्यस्यापि राज्ञः
प्रवेशे ज्येष्ठं वृद्धं पुरस्कृत्य फलादीन्युपदीक्रियन्ते । भुजा इवाचर-
न्तीति “कर्तुः क्विप्” (सि० ३-४-२५) क्विप्प्रत्ययः, “अ-
प्रयोगीत्” (सि० १-१-३७) भुजन्तीति वर्तमाने “शत्रान-
शावेष्यति तु सस्यौ” (सि० ५-२-२०) शत्रुप्रत्ययः । अत्रोप-
माश्लेषसमासोक्तिपर्यायोक्तानि । अखण्डकाव्यवाक्येनाम्नाणां परि-
पक्कफलत्वं दर्शितमिति पर्यायोक्तम् ॥ ३७ ॥

दर्शं दर्शं फलितफलदान् पाकिमं पीतलत्वं

विभ्रद्भ्रुः सरसमकृशं वानशालाटवान्यत् ।

गर्जद्गर्जः फलमथ ललौ लीलयाऽनाश्रवार्थं

सारग्रन्थान् कविरिवसुधीः सद्गुणं सूक्तजातम् ॥ ३८ ॥

‘अथ’ अनन्तरं ‘बभ्रुः’ कृष्णः ‘फलितफलदान्’ फलितवृक्षान्
‘दर्शं दर्शम्’ आभीक्ष्येन दृष्ट्वा लीलया फलं ललौ । किरूपम् ?

‘पाकिमं’ पाकेन निर्वृत्तं पाकिम् । किं कुर्वत् ? पीतलत्वं वि
 सरसं अकृशं अत एव ‘वानशालाटवान्यत्’ वानं शुष्कं शत
 अपकं तेषां समूहादन्यत् । पुनः किंरूपः ? गर्जन् गर्जो र
 यस्य । एतेन वृक्षाणां सरलत्वसफलत्वादिगुणा दर्शिताः, येन ग
 रूढेनापि लीलया फलानि लायन्ते । क इव ? ‘सुधीरिव’ र
 सुधीः सारग्रन्थान् दर्श दर्शं सूक्तजातं सुभाषितसमूहं ला
 किंविशिष्टं सूक्तजातम् ? अनाश्रवो निर्दोषोऽर्थो यस्य स त
 ‘सद्गुणं’ सन्तः प्रशस्या गुणा माधुर्याद्या यस्मिन् तम् । दर्शनं
 “रूणं चाभीक्ष्ण्ये” (सि० ५-४-४८) रूणम् । पाकेन नि
 पाकिमम्, पाकादिमः इमप्रत्ययः । वानानां शलाटूनां सम
 “षष्ठ्याः समूहे” (सि० ६-२-९) अण्प्रत्ययः । अत्र परि
 जात्युपमाऽनुप्रासाः ॥ ३८ ॥

त्यक्त्वा नागं दृढितपरमप्रेम हस्तेन हस्तं

बद्ध्वा बन्धोर्गज इव गजस्यैष बन्ध्रम्यमाणः ।

वीक्षाञ्चक्रे सरससरसीः सस्मितं पाणिपद्मै-

राम्भीनर्भानिव कलरुतान् पत्रिणः खेलयन्तीः ॥ ३९

‘एषः’ कृष्णः सस्मितं यथा भवति सरससरसीः वीक्षाञ्चक्रे
 किं कुर्वाणः ? ‘नागं’ गजं त्यक्त्वा दृढितं दृढीकृतं परमं प्र
 प्रेम स्नेहो यथा भवति ‘बन्धोः’ श्रीनेमिनो हस्तेन हस्तं बद्ध्वा ‘बन्
 म्यमाणः’ अत्यर्थं भ्रमन्, ‘क इव’ ? ‘गज इव’ यथा गजो गज
 ‘हस्तेन हस्तं’ शुण्डया शुण्डां बद्ध्वा प्रेम्णाऽत्यर्थं भ्रमति । किंरूप
 सरससरसीः ? ‘पाणिपद्मैः’ पाणिरूपपद्मैः ‘पत्रिणः’ पक्षिणः ‘खे
 यन्तीः’ क्रीडयन्तीः, पद्मान्येव पाणिनस्तैः । किंरूपान् पत्रिणः
 उत्प्रेक्ष्यते—‘आम्भीन् अर्भानिव’ अम्भसोऽपत्यानि अर्भान् बालानिव
 अन्या अपि योषाः ‘पाणिपद्मैः’ करकमलैर्बालान् खेलयन्ति । र
 रसीः (स्यः) योषाः, पद्मानि पाणयः, पत्रिणो बाला इत्यर्थः

पुनः किंरूपान् ? 'कलरुतान्' मधुरशब्दान् । पाणिपद्मैरिति तुल्या-
 र्थवाचकधर्मलोपे लुप्तोपमा मृगलोचनावत् । अम्भसोऽपत्यानि आ-
 म्भयः "भूयःसंभूयोऽम्भोऽमितौजसः सलुक् च" (सि० ६-१-
 ३६) इव्प्रत्ययः सलोपः, "वृद्धिः स्वरेष्वादेर्ङिति तद्धिते"
 (सि० ७-४-१) वृद्धिः, "अवर्णोवर्णस्य" (सि० ७-४-६८)
 अलोपः, आम्भिरिति निष्पन्नं, ततः पुँल्लिङ्गे शसि आम्भीनिति ।
 अत्रोपमाजात्युत्प्रेक्षारूपकानुप्रासाः ॥ ३९ ॥

तत्रान्यत्रोत्तरसरिसरिद्वापितोयेषु चैष

क्रीडां कर्तुं रतिवशवशावृन्दवर्ती सुगात्रः ।

मृद्वन् पद्भ्यां नलिननिकरं नीरपूरं करेणो-

दस्यन् पश्यन्नधिमदमुपाक्रंस्त हस्तीव शस्तः ॥ ४० ॥

'एषः' कृष्णः 'तत्र' तासु सरसीषु 'च' अन्यत् अन्यत्र, उत्तर-
 सरिसरिद्वापितोयेषु क्रीडां कर्तुमुपाक्रंस्त, उत्तराणि प्रधानानि सरिः
 निर्झरः सरित् नदी वापी (च) तेषां तोयेषु । क इव ? हस्तीव
 यथा हस्ती सरोनिर्झरादिजलेषु क्रीडां कर्तुमुपक्रमते । किंरूप
 एषः ? 'रतिवशवशावृन्दवर्ती' रतिवशा रागवशा या वशाः
 स्त्रियः तासां वृन्दे वर्तत इत्येवंशीलः, पक्षे रतिवशा वशा
 हस्तिन्यः तासाम् । पुनः किंविशिष्टः ? 'सुगात्रः' सुन्दरशरीरः,
 हस्तिपक्षे गात्रं पश्चिमभागः । पुनः कथंभूतः ? 'पद्भ्यां' पादाभ्यां
 नलिननिकरं मृद्वन्, समम् । नीरपूरं 'करेण' (हस्तेन पक्षे)
 शुण्डया 'उदस्यन्' उल्लालयन् । अधिमदं यथाभवति पश्यन्,
 समानम् । (पुनः कथम्भूतः ? शस्तः, समम् ।) वापितोयेष्विति
 "वेदूतोऽनव्ययवृद्धीच्छीयुवः पदे" (सि० २-४-९८) ह्रस्वः,
 उपाक्रंस्तेति "प्रोपादारम्भे" (सि० ३-३-५१) आत्मनेपदम् ।
 अत्र परिकरोपमाश्लेषाः ॥ ४० ॥

नाडीं कापि कचन घटिका याममेकं कचिच्च
 द्वित्रान् कापि कचिदपि दिनं पक्षिणं गर्भकं च ।
 स्थायं स्थायं सलिलनिलये तीव्रतापोपशान्त्यै
 शौरिर्मग्नोऽपि हि रतिरसे दीर्घिकायां ममज्ज ॥ ४१

‘हि’ निश्चितं ‘शौरिः’ कृष्णो ‘रतिरसे’ रागरसे मग्नोऽपि
 र्घिकायां ममज्ज । किं कृत्वा ? ‘सलिलनिलये’ जलस्थाने च
 ‘नाडीं’ घटिकाम्, कचन घटिकाः बहुवचनाद्ब्रह्मीः, ‘च’ अ-
 कचित् ‘एकं यामं’ प्रहरम्, कापि द्वित्रान् प्रहरान्, कचिदपि ‘
 पक्षिणं’ द्वाभ्यां रजनीभ्यां वेष्टितमहः पक्षी तं पक्षिणम्, पार्श्व
 रात्रिरन्तराले दिनम्, कापि ‘गर्भकं’ रजनीयुगम्, अर्वाचीना प
 चीना च रात्रिरेकत्र मध्ये दिनमन्यत्र, ‘स्थायं स्थायं’ आ-
 क्षयेन स्थित्वा स्थित्वा । किमर्थम् ? ‘तीव्रतापोपशान्त्यै’ तीव्रता
 पशमनार्थम् । स्थायं स्थायमिति स्थानं पूर्वं “खणं चाभीक्ष
 (सि० ५-४-४८) खणम् । अत्र रतिरसे मग्नोऽपि दीर्घिका
 ममज्जेति विरोधः, योऽन्यत्र मग्नो भवति सोऽन्यत्र कथं मज्जति
 तापाधिक्यप्रतिपादनं वाच्यम् । अत्रोदात्तविरोधानुप्रासाः ॥ ४१

तस्यां श्रोणिद्वयसपयसि सोरपङ्केरुहायां
 रत्नश्रेणीखचितनिचितस्वर्णसोपानकायाम् ।
 हर्षात् खेलन् सह सहचरीरत्नवारेण तारा-
 चक्रेणेवाभ्रमदुडुपतिर्मेरुमन्वेष नेमिम् ॥ ४२ ॥

‘एषः’ कृष्णो नेमिं अनु अभ्रमत् । किं कुर्वन् ? ‘तस्यां’ दीर्घि-
 कायां ‘सहचरीरत्नवारेण’ अन्तःपुररत्नसमूहेन सह हर्षात् ‘खेल
 क्रीडन् । किंविशिष्टायां तस्याम् ? ‘श्रोणिद्वयसपयसि’ श्रोणेः कटं
 तटस्थोर्ध्वं पयो यत्र सा तस्याम् । (पुनः कथंभूतायाम् ?) रत्नं
 णीमिः खचितानि बद्धानि निचितानि दृढानि स्वर्णसोपानका
 यस्यां सा तस्याम् । क इव ? ‘उडुपतिरिव’ चन्द्र इव, यथोडु

स्तिस्ताराचक्रेण सह मेरुमनु भ्रमति । श्रोणेर्ध्वं श्रोणिद्वयसं
 “वोर्ध्वं दन्नद्वयसट्” (सि० ७-१-१४२) द्वयसट्प्रत्ययः,
 अभ्रमदित्यत्र अद्यतनी ह्यस्तनी वा, ह्यस्तन्यां “भ्रासभ्लास”-
 (सि० ३-४-७३) इति विकल्पेन शब्, अद्यतन्यां लृदित्वाद्
 अद् । अत्रोदात्तोपमानुप्रासाः ॥ ४२ ॥

पत्याकूतं यदुपतिगृहाः संविदाना मदाना-

माद्यं बीजं निवसितसितश्लक्ष्णपत्तोर्णवर्ण्याः ।

दृक्कोणेन त्रिभुवनमपि क्षोभयन्त्यः परीयुः

कर्मापेक्षाः परमपुरुषं मोहसेनाः प्रभुं तम् ॥ ४३ ॥

‘यदुपतिगृहाः’ कृष्णान्तःपुर्यः तं प्रभुं ‘परीयुः’ परिवृतवत्यः ।
 किंरूपा यदुपतिगृहाः? ‘पत्याकूतं’पत्यभिप्रायं ‘संविदानाः’जानन्त्यः,
 पुनः किंरूपाः ? मदानामाद्यं ‘बीजं’ कारणम्, पुनः कथंभूताः ?
 ‘निवसितसितश्लक्ष्णपत्तोर्णवर्ण्याः’ निवसितानि परिहितानि सितानि
 श्वेतानि श्लक्ष्णानि मृदूनि पत्तोर्णानि धौतवस्त्राणि तैर्वर्ण्याः, (पुनः
 किंभूताः?) ‘दृक्कोणेन’ नयनप्रान्तभागेन त्रिभुवनमपि क्षोभयन्त्यः,
 कर्म विलासकर्म अपेक्षन्त इति कर्मापेक्षाः, पुनः किंभूताः ? मोहस्य
 सेना इव मोहसेनाः । किंरूपं तम् ? परमपुरुषम्, पक्षे यथा मोहसेनाः
 परमपुरुषं आत्मानं परियन्ति, किंरूपा मोहसेनाः ? कर्म ज्ञानाव-
 रणादि तदपेक्षन्त इति कर्मापेक्षाः । संविदाना इति ‘विदक् ज्ञाने’
 संपूर्वः संवदन्तीत्येवंशीलाः “वयःशक्तिशीले” (सि० ५-२-२४)
 इति शानप्रत्ययः । अत्रानुप्रासरूपकश्लेषातिशयोक्तयः ॥ ४३ ॥

तासां लीलोल्ललनजनिता गुन्दलन्ति स्र तोय-

ध्वाना वीचिप्रचलनलिनीनायिकाः साध्वनृत्यन् ।

श्रोत्रापेयं मधुकरकुलैर्गीयते स्मातिरक्तं,

तस्येत्यासीदिव नवरसा शुद्धसङ्गीतरीतिः ॥ ४४ ॥

उत्प्रेक्ष्यते—‘तस्य’ भगवतः ‘इति नवरसा शुद्धसङ्गीतरीतिः

आसीदिव' नवो रसो अद्भुतादिर्यस्याः शुद्धा निर्दोषा सङ्गीत
नाट्यस्य रीतिः । इतीति किम् ? 'तासां' अन्तःपुरीणां 'लीलोहलन
निताः' लीलाखेलननिष्पादिताः 'तोयध्वानाः' तोयशब्दाः 'गु
लन्ति स्म' मर्दलस्य ध्वनिर्गुन्दलः कथ्यते ततो मर्दलधोङ्काराय
स्म, 'वीचिप्रचलनलिनीनायिकाः' वीचिभिः कल्लोलैः प्रच
चपला नलिन्यः कमलिन्य एव नायिका नर्तक्यः साधु य
भवति अनृत्यन्, 'मधुकरकुलैः' शृङ्गपटलैः श्रोत्रापेयं 'अतिर
अतिमधुरं गीयते स्म श्रोत्रैः श्रवणैः आपीयत इति लक्षणयाऽऽ
श्रूयत इति । अन्यत्रापि नाट्ये मर्दलधोङ्कारा भवन्ति, नर्तक्यो
त्यन्ति, गायना गायन्ति । अत्र रूपकोत्प्रेक्षोदान्तातिशयोक्तयः ॥४

पूरं पूरं सुरभिसलिलैः स्वर्णशृङ्गाणि रङ्गात्
सारङ्गाक्षयः स्मितकृतममुं सर्वतोऽप्यभ्यषिञ्चन् ।
धारा धाराधर ! सरलगास्ताश्च वारामपाराः
स्सारादोऽङ्गप्रसृमरशरासारसारा विरेजुः ॥ ४५ ॥

'सारङ्गाक्षयः' स्त्रियः रङ्गात् 'अमुं' भगवन्तं सर्वतोऽपि 'अभ्य
षिञ्चन्' अभिषिषिचुः । किं कृत्वा ? स्वर्णशृङ्गाणि सुरभिसलिलैः 'पूरं'
'(आभीक्ष्ण्येन) पूरयित्वा, किंरूपं अमुम् ? स्मितं हास्यं करोती
स्मितकृत् तं स्मितकृतम् । 'हे धाराधर !' हे मेघ ! 'च' अन्यत् ।
'वारां' जलानां अपारा धाराः 'स्सारादोऽङ्गप्रसृमरशरासारसार
स्मरसंबन्धिनः अमुष्य अङ्गं प्रति प्रसृमराः प्रसरणशीलाः इ
बाणास्तेषां आसारो वेगवद्वृष्टिस्तद्वत् साराः शोभनाः 'विरेजु
शुशुभुः, वारिधारा एव भगवदङ्गे प्रसृमराः स्मरबाणधोर
(प्यः) । किंरूपा धाराः ? सरलं गच्छन्तीति सरलगाः "चि
त्" (सि० ५-१-१७१) डप्रत्ययः, स्वामिनोऽङ्गे सरलत
पतन्त्यः सन्तीत्यर्थः । अत्र जात्युदात्तनिर्दर्शानुप्रासाः ॥ ४५ ॥

नित्योन्निद्रं पुरुपरिमलं राजतेजोविराजि
 स्पष्टश्रीकं वदनकमलं देव ! ते सेवतेऽदः ।
 स्थानभ्रष्टं जितमिति वदन्त्येव कर्णावतंसी-
 चक्रे काचिद्दशशतदलं लीलयोल्लूय तस्य ॥ ४६ ॥

काचित् 'दशशतदलं' सहस्रदलं लीलया 'उल्लूय' उच्चित्य तस्य 'कर्णावतंसीचक्रे' कर्णाभरणं विदधे । किं कुर्वती ? इति वदन्त्येव, इतीति किम् ? हे देव ! 'अदः' कमलं 'ते' तव वदनकमलं सेवते । कुतः सेवते ? विशेषणद्वारेण हेतुमाह—जितम् । तज्जये हेतू-नाह—किंरूपं वदनकमलम् ? 'नित्योन्निद्रं' नित्यविकस्वरं, कमलं तु दिवा विकस्वरं रात्रौ संकुचति, पुनः किंरूपम् ? पुरुः प्रभूतः परिमलो यस्य तत्, कमलस्य तु परिमलः परिमित एव, पुनः किंरूपम् ? 'राजतेजोविराजि' राजस्तेजो राजतेजस्तेन विराजते इत्येवंशीलम्, कमलं तु राजतेजोविराजि न स्यात्, राजा चन्द्रस्तस्य तेजसा न विराजते, पुनः किंरूपम् ? स्पष्टा प्रकटा श्रीर्यस्य तत्, कमले हि श्री रूढ्यैव, किंविशिष्टं कमलम् ? स्थानाद्भ्रष्टम्, यतः स्थानभ्रष्टं येन जितं स्यात्तत्तस्य सेवां कुरुते, स्वामिनो वदनशोभा-धिक्यं प्रतिपादितम् । अत्र परिकरहेतुव्यतिरेकाः ॥ ४६ ॥

स्पर्धध्वे रे ! नयननलिने निर्मले देवरस्य

स्मित्वेत्येवं शिततरतिरःकाक्षकाण्डान् किरन्ती ।

कन्दोत्खातान् धवलकमलान् कामपाशप्रकाशान्

नाशाशास्यानुरसि सरसाऽहारयत् स्वामिनोऽन्या ॥४७॥

अन्या सरसा धवलकमलान् स्वामिनः 'उरसि' हृदये 'अहार-यत्' हारमकरोत् । किं कृत्वा ? इत्येवं स्मित्वा । एवमिति किम् ? रे कमलाः ! यूयं देवरस्य निर्मले 'नयननलिने स्पर्धध्वे' नयनक-मलाभ्यां सह स्पर्धां कुरुथ । किं कुर्वती ? 'शिततरतिरःकाक्ष-काण्डान् किरन्ती' तीक्ष्णतरतिर्यक्काक्षबाणान् विक्षिपन्ती । किंरू-पान् धवलकमलान् ? कन्दात् उत्खातान् उत्पाटितान् कन्दोत्खा-

तान्, पुनः किंरूपान् ? 'कामपाशप्रकाशान्' कामपाशवत्
शान् प्रकटान्, प्रकटः कामपाशो यादृशः स्यात्तादृशान्,
किंरूपान् ? 'नाशाशास्यान्' नाशया नासिकया आशास्यान् ३
लघ्यान् । अत्र कमलानि हारीकृतानि तेषामपि कामपाशारो
कमलशब्दः पुंनपुंसकलिङ्गे । हारमकरोत् "णिज्बहुलं ०" (सि० ३-
४२) णिच्प्रत्ययः । अत्र प्रत्यनीकजातिरूपकानुप्रासाः ॥ ४५

क्रीडां हेमद्युतिहरिवधूबन्दितो बान्धवस्य

प्रीत्यै तन्वन् प्रतिकृतशतैरप्सु हर्षैकहेतुः ।

श्यामः स्वामी चिकुरविगलद्वारिधारश्चकाशे

विद्युन्मालापरिगतवपुर्वल्गु वर्षन्निव त्वम् ॥ ४८ ।

श्यामः स्वामी चिकुरविगलद्वारिधारः सन् चकाशे, चिकुरे
केशेभ्यो विगलन्ती वारिधारा यस्यासौ । किं कुर्वन् ? '३
जलेषु 'बान्धवस्य' श्रीकृष्णस्य प्रीत्यै प्रतिकृतशतैः क्रीडां तन्
कृतात् प्रति यन् क्रियते तत् प्रतिकृतमुच्यते, अन्तःपुर्यो जल
टाभिः स्वामिनं सिञ्चन्ति, स्वाम्यपि श्रीकृष्णस्य प्रमोदाय वारिध
भिस्ताः सिञ्चति । किंरूपो भगवान् ? ('हर्षैकहेतुः' प्रमोदस्य
अद्वितीयो हेतुः, पुनः किंभूतः) 'हेमद्युतिहरिवधूबन्दितः' हेम
द्युतिर्यासां ता हेमद्युतयः, हेमद्युतयश्च ता हरिवध्वश्च हेमद्युतिहरिव
ताभिर्बन्दितः बन्दीकृतः, यथा कोऽपि बन्दीकृतो न मुच्यते
ता अपि वेष्टयित्वा स्थिता भगवतो गन्तुं न ददति । क इव ? त्वा
यथा हे मेघ ? त्वं 'वल्गु' मनोज्ञं वर्षन् काशसे दीप्यसे । किं
(त्वम्) ? विद्युन्माला सौदामिनीपङ्क्तिस्तया परिगतं वेष्टितं वपु
सः, हरिवध्वो विद्युन्माला, गलज्जलधारा च वृष्टिः, स्वामी
मेघः । चकाशे इत्यत्र "काशृङ् दीप्तौ" इतिधातोः परोक्षाएः
यान्तस्य रूपम् । अत्र जातिनिर्दर्शनानुप्रासाः ॥ ४८ ॥

अश्रान्तोऽपि श्रममिव बहन् व्यक्तमुक्तायिताम्भो-

विन्दू रक्तोत्पलदललवामुक्तरक्ताङ्गराटः ।

श्रीमान्नेमिर्जलपतिकफत्पुण्डरीकप्रकाण्डो

वारांराशेरिव सुरकरी पुष्करिण्या निरैयः ॥ ४९ ॥

श्रीमान्नेमिः 'पुष्करिण्याः' दीर्घिकायाः 'निरैयः' निरगच्छत् ।
 क इव ? 'सुरकरी इव' यथा सुरकरी ऐरावणो 'वारांराशेः' समुद्रात्
 निरियर्त्ति (स) । किंरूपो भगवान् ? 'अश्रान्तोऽपि' अनिर्विण्णोऽपि
 श्रमं वहन्निव, यद्यपि भगवाननन्तवीर्यत्वात् क्रीडया खेदं नाप्नोति
 तथापीमा अपारमार्थिक्य इत्यनादरेण श्रममिव वहन् । पुनः
 किंरूपः ? 'व्यक्तमुक्तायिताम्भोविन्दुः' व्यक्तं स्पष्टं मुक्तावदाच-
 रिता अम्भोविन्दवो यस्य स व्यक्तमुक्तायिताम्भोविन्दुः, यथा ऐरा-
 वणस्य समुद्रे क्रीडित्वा निर्गतस्य मुक्ताः शरीरे लगन्ति, स्वामिनस्तु
 मुक्तासदृशा अम्भोविन्दवः, एवं सर्वत्रैरावणधर्मो ज्ञेयः । पुनः
 कथंभूतः ? रक्तोत्पलदलानां लवैः पत्रशकलैरामुक्ता बद्धा रक्ता-
 क्लानां प्रवालानां राढा शोभा यस्य सः, समुद्रान्तः प्रवालानि अत्र
 च रक्तोत्पलदलशकलानि । पुनः किंरूपः ? जलपतिकफः फेनस्त-
 द्वादचरन्तः पुण्डरीकप्रकाण्डा धवलकमलमूलानि यस्य सः, ऐरा-
 वणस्य शरीरे फेनो लगति, प्रभोः फेनतुल्याः पुण्डरीकप्रकाण्डाः ।
 निरैयरित्यत्र "ऋक् गतौ" ऋ निरपूर्वः, ह्यस्तनी-दिक्, "हवः
 शिति" (सि० ४-१-१२) द्विः, "ऋतोऽत्" (सि० ४-१-
 ३८) ऋ अ, "पृथुमाहाङ्गमिः" (सि० ४-१-५८) इत्वम्,
 "पूर्वस्यास्वे स्वे योरियुवू" (सि० ४-१-३७) इय्, "स्वरादे-
 स्तासु" (सि० ४-४-३१) वृद्धिः ऐ, "नामिनो गुणोऽङ्किति"
 (सि० ४-३-१) अर्, "व्यञ्जनाहेः सञ्च दः" (सि० ४-३-
 ७८) दिव्लोपः, "रः पदान्ते विसर्गस्तयोः" (सि० १-३-५३)
 विसर्गः । अत्र रूपकनिदर्शनोपमानुप्रासादङ्काराः ॥ ४९ ॥

इत्याचार्य-भीशीलरत्नसूरिविरचितायां श्रीजैनमेघदूत-

महाकाव्यटीकायां द्वितीयः सर्गः ॥ २ ॥

अथ तृतीयः सर्गः ।

पूर्वस्मिन् सर्गे भगवान् जलक्रीडां कृत्वा निर्गत इ
वसरोचितां चेष्टामाह—

तस्योत्तंसीकृतशतदले तोयबिन्दून् वमन्ती
बभ्रासाते विरुतनिरतालोलरोलम्बचुम्ब्ये ।
हा ! त्रैलोक्यप्रभुनयनयोः स्पर्धनादेनसां नौ
वृत्ते पात्रं प्ररुदित इतीवानुतप्ते सशब्दम् ॥ १ ।

‘तस्य’ भगवतः ‘उत्तंसीकृतशतदले’ कर्णाभरणीकृतशतपत्रे
साते’ रेजाते । किं कुर्वती ? ‘तोयबिन्दून् वमन्ती’ उदक्
स्रवन्ती, पुनः किंरूपे ? विरुतेषु शब्देषु निरता आसक्ता अ
चञ्चला रोलम्बा भ्रमराः तैश्च्युम्ब्ये चर्वणीये । उत्प्रेक्ष्यते-
‘अनुतप्ते’ पश्चात्तापतापिते सती सशब्दं ‘प्ररुदित इव’ प्रकृष्टं
इव । इतीति किम् ? ‘नौ’ आवां ‘हा’ धिक्, किंरूपे नौ ?
क्यप्रभुनयनयोः’ श्रीनेमिनयनयोः स्पर्धनात् ‘एनसां’ पापानां
भाजनं ‘वृत्ते’ जाते, तोयबिन्दुस्रवणं रोदनं भ्रमरारवश्च स
पश्चात्तापतयोत्प्रेक्षाञ्चक्रे । नौ इत्यत्र हायोगे “गौणात् समय
षाहाधिगन्तरान्तरेणातियेनतेनैद्वितीया” (सि० २-२-३३
द्वितीया । प्ररुदित इत्यत्र “रुत्पञ्चकाच्छिद्यः” (सि० ४-४-
इतीट् । अत्रोत्प्रेक्षानुमानानुप्रासाः ॥ १ ॥

दानश्च्योती द्विप इव झरन्निर्झरो वाञ्जनाद्रिः

पिण्डीभूतं विथदिव मनाक् शारदं वर्षदब्दम् ।

निन्ये सर्वापघननिपतन्मेघपुष्पोऽञ्जनाभः

श्रीमान्नेमिः सपरिवृढतां फुल्लकङ्केल्लिमूलम् ॥ २ ॥

श्रीमान्नेमिः फुल्लो विकसितः कङ्केल्लिः अशोकस्तस्य मूलं सपरिवृ
सनाथतां निन्ये, एतावता कङ्केल्लिमूले प्रभुस्तथावित्यर्थः । किं
भगवान् ? ‘सर्वापघननिपतन्मेघपुष्पः’ सर्वेऽपघना अङ्गावयव

भ्यो निपतत् क्षरत् मेघपुष्पं जलं यस्य, पुनः किंरूपो भगवान् ?
 'अञ्जनाभः' अञ्जनवर्णः । गलज्जलबिन्दून् वर्णं चाश्रित्य तदनुरूपा
 उत्प्रेक्षा आह, उत्प्रेक्ष्यते—'दानश्च्योती' दानं मदजलं श्र्योततीति
 क्षरतीति ईदृशो 'द्विपः' गज इव, उत्प्रेक्ष्यते—'झरन्निर्झरः' निर्झ-
 रस्त्रावी अञ्जनाद्रिर्वा इव, वा इवार्थे, अथवा उत्प्रेक्ष्यते—पिण्डीभूतं
 'शारदं' शरत्संबन्धि 'वियत्' आकाशमिव । किंविशिष्टं वियत् ?
 'मनाक्' अल्पं 'वर्षदब्दं' वर्षन् अब्दो मेघो यस्मिन् तत् । अत्र
 मालारूपोत्प्रेक्षापर्यायोक्तानुप्रासाः ॥ २ ॥

गोमुं शक्ते अपि गुणवती नैव सङ्गाज्जडानां

गुह्यं भर्तुस्तदलमनयोः सेवयेत्येष तूर्णम् ।

श्र्योतत्पाथःपृषतमिषतः साश्रुणी वातिसक्ते

अप्यत्याक्षीत् परिहितचरे वाससी श्वासहार्ये ॥ ३ ॥

'एषः' भगवान् इति 'परिहितचरे' पूर्वं परिहिते 'वाससी'
 वस्त्रे 'तूर्णं' शीघ्रं 'अत्याक्षीत्' त्यक्तवान् । इतीति किम् ? इमे
 गुणवती अपि जलानां सङ्गाद् भर्तुर्गुह्यं गोमुं न शक्ते, गुणास्तन्तवः,
 'गुह्यं' आच्छाद्यमङ्गम्, 'तत्' तस्मात्कारणात् अनयोः सेवया 'अलं'
 पूर्यताम् । अत्रान्योक्तिमाह—अन्योऽपि यो गुणवानपि 'जडानां'
 मूर्खाणां सङ्गात् 'भर्तुर्गुह्यं' रहस्यं 'गोमुं' रक्षितुं शक्तो न भवति
 स स्वामिनः सेवकस्त्याज्यो भवति । किंरूपे वाससी ? उत्प्रेक्ष्यते—
 'श्र्योतत्पाथःपृषतमिषतः साश्रुणी' 'वा' इवार्थे श्र्योतन्तः क्षरन्तः
 पाथसो जलस्य पृषता बिन्दवस्तेषां मिषतः कपटात् साश्रुणी
 अश्रुसहिते इव, पुनः किंरूपे ? 'अत्या(ति)सक्ते अपि' अत्यर्थ-
 मासक्ते लग्ने अपि । अन्योऽपि यः सेवकोऽत्यासक्तोऽतिभक्तो
 यदा केनचिद्दोषेण त्यज्यते तदा स साश्रुर्भवति । पुनः किंरूपे ?
 अतिलघुत्वात् 'श्वासहार्ये' श्वासेन हरणीये । साश्रुणी वेति वा इवार्थे,
 इवशब्दप्रयोगेऽपि मणी इव मणीवेत्यादिवत् परमतेन सन्धिर्भवति,

सनःपरिणामस्तदन्वायिनी तदनुगामिनी स्थितिः काला
 तस्या विरचनं यासां ताः, कर्मणां हि स्थितिर्मनःप्रा
 ष्यते, यथा यथा छिष्टः परिणामः तथा तथा कर्मणां स्थितिः
 ‘ठिइअणुभागं कसायओ कुणइ’ इति वचनात् । यथा ज्ञाना
 त्रिंशत्सागरकोटाकोटिमाना स्थितिः, एवं शेषाणामपि
 किंरूपाः? ‘व्यक्तसद्वेषरागाः’ व्यक्तः स्पष्टः सन् प्रधा
 शृङ्गाररूपे रागो यासां ताः, ‘भोगामुक्ताः’ भोगैरमुक्ताः,
 पक्षे व्यक्तः प्रकटः सद्वेषो द्वेषसहितो यो रागस्तस्याः
 विस्तारस्तेन आमुक्ता बद्धाः, रागद्वेषविस्तारेण कर्मबन्ध इति
 किंरूपाः? ‘विविधरुचयः’ विविधा बहुप्रकारा रुचिः इच्छ
 न्तिर्वा यासां ताः, प्रकृतिपक्षे विविधा रुचिः इच्छा भोगस
 हादिका याभ्यस्ताः, कर्मप्रकृतिप्रेरणयैवाऽऽत्मनो विविधवा
 भवात् । सङ्गतो युक्त आत्मनः प्रदेशोऽवस्थानरूपो यासां ता
 युक्ते स्थाने स्थिता इत्यर्थः, प्रकृतिपक्षे सङ्गता मिलिता आत्मनः
 यासां ताः, आत्मनः प्रदेशैर्हि कर्मस्कन्धप्रदेशा बह्वयःपि
 येन सङ्गताः श्लिष्टा वर्तन्ते इति । अत्रोपमानश्लेषानुप्रासाः ।

आचख्यावित्यथ सविनयं भीष्मजा राजदन्त-

ज्योत्स्नाव्याजान्मलयजरसैः स्वामिनं सिञ्चती तम्

विश्वेवास्मान् सहसि भगवन्नुश्यसे तद्विशङ्कं

स्त्री गङ्गेवाधिवसति शिरो मानिताऽपीश्वरस्य ॥ ७

‘अथ’ अनन्तरं ‘भीष्मजा’ रुक्मिणी सविनयं यथा
 इति ‘आचख्यौ’ जगाद । किं कुर्वती? राजदन्तज्योत्स्नाव्य
 ‘मलयजरसैः’ चन्दनरसैः तं स्वामिनं सिञ्चती, राजदन्ताः
 दन्तास्तेषां किरणान्येव बहुलत्वात् ज्योत्स्नेव ज्योत्स्ना तस्या व्य
 कपटात् । इतीति किम्? हे भगवन्! चेत् यदि त्वं ‘विश्वा
 पृथ्वी इव अस्मान् ‘सहसि’ क्षमसे, यथा पृथिवी सर्वसहा
 त्वमपि अस्माकमुच्चनीचवचनैर्यदि न कुप्यसि ‘तत्’ तस्मात् ‘वि

निःशङ्कं 'उश्यसे' त्वं जल्प्यसे, स्त्री मानिता सती गङ्गेव ईश्वरं-
 स्थापि शिरोऽधिवसति, यथा गङ्गा ईश्वरेण मानिता सती शिरोऽ-
 धितयौ । अत्र दन्तानां राजा राजदन्तः "राजदन्तादिषु" (सि०
 ३-१-१४९) अनेन राजशब्दस्य प्राप्तिपातः । सहसीति "षह
 मर्षणे" षह्, "धात्वादेः षः सो-" (सि० २-३-९८) सह्,
 "युजादेर्न वा" (सि० ३-४-१८) इति विकल्पेन णिज्भावः ।
 उश्यसे इति "वशक् कान्तौ" वश् ते क्यः, "वशेरयङि" (सि० ४-
 १-८३) वकारस्य च्युत् उ । अधिवसतीति योगे शिर इत्यत्र
 "उपान्वध्याङ्वसः" (सि० २-२-२१) अनेन आधारस्व
 कर्मत्वम् । अत्रातिशयोक्ति-अपह्नुति-उपमानार्थान्तरन्यासाः ॥ ७ ॥

पुनरपि रुक्मिणी वाक्यमाह—

रूपं कामस्तव निशमयन् व्रीडितोऽभूदनङ्गो

लावण्यं चाबिभ ऋभुविभुर्लोचनानां सहस्रम् ।

तारुण्यश्रीर्व्यशिषदथ ते पुष्पदन्तौ शरद्व-

नेताऽरण्यप्रसवसमतां त्वं विना स्त्रीरमूनि ॥ ८ ॥

हे देवर ! कामस्तव रूपं 'निशमयन्' विलोकयन् सन् 'व्रीडितः'
 लज्जितोऽनङ्गोऽभूत्, अग्रे काम एव रूपवानिति प्रसिद्धिरभूत्,
 यदा च भगवतो रूपं लोकोत्तरमात्माधिकं दृष्टं तदा तेन लज्जि-
 तेनाङ्गमेव त्यक्तं तदाप्रभृत्यनङ्गोऽभूत् । 'ऋभुविभुः' इन्द्रः तव
 लावण्यं निशमयन् लोचनानां सहस्रं 'अबिभः' अधरत्, इन्द्रस्तु
 लावण्यं विलोकयन् द्वाभ्यां लोचनाभ्यां द्रष्टुमक्षमत्वाल्लोचनसहस्रं
 बभार । 'अथ' अनन्तरं तारुण्यश्रीः ते रूपलावण्ये 'व्यशिषत्'
 विशिनष्टि स्म, किंवत् ? 'शरद्वत्' यथा शरत् 'पुष्पदन्तौ' चन्द्र-
 सूर्यौ विशिनष्टि । त्वं 'अमूनि' रूपलावण्यतारुण्यश्रियः स्त्रीर्विना
 'अरण्यप्रसवसमतां' अरण्यपुष्पतुल्यतां 'नेता' प्रापयिता, यथाऽ-
 रण्यपुष्पाणि कस्यापि कार्ये नाऽऽयान्ति एवं तवापि रूपलावण्य-
 तारुण्यानि पाणिग्रहणं विना स्त्रीभोगाभावात् व्यर्थानि भविष्यन्ति ।

निशामयन् अत्र णिग् स्वार्थे यथा पालयतीति, ततः “शमोऽदर्शने” (सि० ४-२-२८) इतिसूत्रेण दर्शनार्थे ह्रस्वो न स्यात्, तेन निशामयन् स्यात्, परं केचित्तु दर्शनेऽपीच्छन्ति । अबिभः “दुडुभृङ्क् पोषणे च” भृ, ह्यस्तनी-दिव्, “अड् घातोरादि०” (सि० ४-४-२९), “हवः शिति” (सि० ४-१-१२) द्विः, “ऋतोऽत्” (सि० ४-१-३८) अत्, “द्वितीयतुर्ययोः प्रथमवृत्तीयौ (पूर्वौ)” (सि० ४-१-४२) भ व, “पृथुमाहा-जामिः” (सि० ४-१-५८), “नामिनो गुणो०” (सि० ४-३-१) अर्, “व्यञ्जनाद्देः सञ्च दः” (सि० ४-३-१८) द्विलोपः । व्यशिषत् “शिष्टं विशेषणे” अद्यतनी-दि, “लदित्” (सि० ३-४-६४) अ । पुष्पः० “पुष्पदन्तौ पुष्पवन्तावेकोक्त्या शशिभास्करो” (अभिधानचि० का० २-३८) इति । स्त्रीरित्यत्र “विना ते वृत्तीया च” (सि० २-२-११५) इति द्वितीया । इदं रूपं च इदं लावण्यं च इयं तारुण्यश्रीश्च अमूनि “समाना-मर्थेनैकः शेषः” (सि० ३-१-११८) एकशेषः, “स्त्रीपुंन-पुंसकानां सहवचने स्यात्परं लिङ्गम्” (लिङ्गानुशासने) इति नपुंसकलिङ्गम् । अत्रोदात्तदृष्टान्तकाव्यलिङ्गालङ्काराः ॥ ८ ॥

अथ जाम्बवत्याह—

नाभेयोपक्रममिह यथा श्रायसोऽध्वा तथैवो-

द्वाहस्यापि स्वरसि तदुपज्ञं न किं देवरेति ।

तत्तां दैवीं सृतिमपमृजन् कोऽपि नूलोऽसि सार्वो

हारीभूतद्विजमणिघृणिर्जाम्बवत्यप्यगासीत् ॥ ९ ॥

जाम्बवत्यपि ‘इति अगासीत्’ एवमवादीत् । किंभूता जाम्ब-वती ? ‘हारीभूतद्विजमणिघृणिः’ हाररूपतया भूता द्विजमणीनां दन्तमणीनां घृणयः (कान्तयः) यस्याः सा । इतीति किम् ? ‘इह यथा श्रायसोऽध्वा नाभेयोपक्रमं’ इह जगति यथा येन प्रकारेण श्रायसो मोक्षसंबन्धी अध्वा मार्गो नाभेयस्य श्रीआदिदेवस्य उपक्रमं

आद्यं कृत्यम्, श्रीआदिदेवेन प्रथमं दर्शित इत्यर्थः, तथैव उद्वाह-
स्यापि अध्वा 'तदुपज्ञं' तस्यैव श्रीआदिदेवस्य उपज्ञं आद्यज्ञानम्,
यतः—“उपज्ञा ज्ञानमाद्यं स्यात्” (अभिधानचि०का० ६-९) इति,
ततः क्लीबत्वे “क्लीबे” (सि० २-४-९७) ऋस्वः, विवाहस्यापि
मार्गः प्रथमं तेनैव दर्शितः, हे देवर! इति किं न स्मरसि? 'तत्'
तस्मात्कारणात् त्वं तां 'दैवीं' देवसंबन्धिनीं 'सृतिं' मार्गं 'अप-
मृजन्' लुम्पन् कोऽपि 'नूत्नः' नवीनः 'सार्वः' सर्वज्ञोऽसि ।
उपक्रमं उपज्ञं इत्यत्र “आदावुपक्रमोपज्ञे” (लिङ्गा० नपुं० ११)
इति नपुंसकलिङ्गम् । श्रेयो मोक्षः श्रेयसोऽयं श्रायसः “तस्येदम्”
(सि० ६-३-१६०) अणप्रत्ययः, “देविकाशिशपादीर्घसत्रश्रेय-
सस्तत्प्राप्तावाः” (सि० ७-४-३) एकारस्य आकारः । देव-
स्येयं दैवी अण् डी । अहारो हारो भूताः हारीभूताः अभूततद्भावे
चिवः, “ईश्रवाववर्णस्यानव्ययस्य” (सि० ४-३-१११) ई ।
“कै गै रै शब्दे” गै, “आत् सन्ध्यक्षरस्य” (सि० ४-२-१)
गा, अद्यतनी-दि, “सिजद्यतन्याम्” (सि० ३-४-५३) सिच्
“सः सिजस्तोर्दिस्योः” (सि० ४-३-६५) ईआगमः, “यमि-
रमिनम्यातः सोऽन्तश्च” (सि० ४-४-८६) इद् सोऽन्तः,
“इट ईति” (सि० ४-३-७१) सिच्लोपः । अतस्त्वं पूर्वं पाणि-
ग्रहणं कृत्वा पश्चाद्गतं ग्रहीथाः, इति श्रीऋषभप्रणीतौ द्वावपि मार्गौ
समाचीणौ स्तः । अत्र काव्यलिङ्गदृष्टान्तनिदर्शनालङ्काराः ॥ ९ ॥

अथ लक्ष्मणाऽऽह—

गामानैषीद्वदनसदनं लक्ष्मणा लक्ष्मणास्ते

लक्ष्मीर्येषां घनवनमिवान्योपयोगैककृत्या ।

त्वद्रूपश्रीर्जलधिजलवभोपजीव्या परैश्चेत्

तल्लोके कैर्विरस इति नो तर्क्यसे तद्देव ॥ १० ॥

लक्ष्मणा वदनसदनं 'गामानैषीत्' गां वाणीं, एतावता उवाचे-
स्वर्थः, अन्याऽपि गौः सदनं गृह्मानीयते । लक्ष्मणावाच्यमाह—

‘लक्ष्मणाः’ लक्ष्मीवन्तस्ते येषां लक्ष्मीः ‘घनवनमिव’ मेघजलमिव ‘अन्योपयोगैककृत्या’ अन्योपयोग एव परोपकार एव एकं कृत्यं यस्याः सा, येषां लक्ष्मीः परोपकारे समेति ते लक्ष्मीवन्तः, यथा मेघजलं परोपकारे एति । ‘चेत्’ यदि त्वद्रूपश्रीः परैर्न उपजीव्या, किंवत् ? ‘जलधिजलवत्’ यथा जलधिजलं परैर्नोपजीव्यते, ‘तत्’ तस्मात्कारणात् त्वं लोके कैः पुरुषैः ‘तद्वदेव’ समुद्रवदेव विरस इति ‘नो तर्क्यसे?’ नो विचार्यसे?, विरसः शृङ्गारसरहितत्वा-श्रीरसः, अपि तु सर्वैरपि विचार्यसे, यथा समुद्रः सर्वैरपि विरस इति कथ्यते विरुद्धो रसो यस्येति विरसः क्षार इत्यर्थः, तथा त्वमपि विरसः कथ्यसे । लक्ष्मीर्विद्यते येषां ते लक्ष्मणाः “लक्ष्म्या अनः” (सि० ७-२-३२) अनप्रत्ययः, “अवर्णे-वर्णस्य” (सि० ७-४-६८) ईलोपः, “रषृवर्णान्नो णः०” (सि० २-३-६३) इति नस्य णत्वं । घनवनमिव जलधिजलवदित्यत्र यद्यपि लिङ्गभेद उपमादोषः तथाप्ययं कापि कापि प्रयुज्यते, यथा वाग्भटालङ्कारे—“हिममिव कीर्तिर्धवला” (४-५९) इति । अत्र पर्यायोक्ततुल्ययोगितोपमानानुप्रासाः । अत्र तव रूपलक्ष्मीः कृयाद्युपभोगे सति सरसा स्यादिति विशेषे प्रस्तुते सति सामान्यरूपाया लक्ष्म्या उक्तिरिति तुल्ययोगिता, “कार्ये निमित्ते सामान्ये, विशेषे प्रस्तुते सति । तदन्यस्य वचस्तुल्ये, तुल्यस्येति च पञ्चधा ॥ १ ॥” ॥ १० ॥

अथ सुसीमा प्राह—

उत्तस्थेऽथो सपदि गदितुं वाग्मिसीमा सुसीमा

धीमन् ! पश्याकल इव गृही न प्रणाय्यः प्रणाय्यः ।

तत्त्वं तन्वन्ननु गुरुगिरा स्वद्वितीयां द्वितीयां

प्राप्स्यस्यग्र्या विधुरिव कलाः सर्वपक्षे वलक्षे ॥ ११ ॥

‘अथो’ अनन्तरं सुसीमा ‘सपदि’ तत्कालं ‘गदितुं’ वक्तुं ‘उत्तस्थे’ उद्युक्ता बभूवेत्यर्थः । किंभूता सुसीमा ? ‘वाग्मिसीमा’

वाग्मिनां वाचोयुक्तीनां सीमा मर्यादा, अत्यर्थं वाग्मिनीत्यर्थः । हे धीमन्! 'पश्य' विलोकय 'गृही' गृहस्थः 'प्रणाय्यः' निष्कामः सन् 'अकल इव' निष्कल इव 'न प्रणाय्यः' न असम्मतः ? अपि तु असम्मत एव । 'तत्' तस्मात्कारणात् 'ननु' निश्चितं त्वं 'गुरु-गिरा' ज्ञातिवृद्धवचनेन स्वस्य आत्मनो द्वितीयां 'द्वितीयां' पत्नीं तन्वन् सन् अग्न्याः कलाः सौभाग्यादिकाः प्राप्स्यसि । क इव ? 'विधुरिव' यथा विधुः 'बलक्षे' उज्ज्वले सर्वपक्षे स्वद्वितीयां द्वितीयां तिथिं तन्वन् अग्न्याः कलाः प्राप्नोति । उत्तस्थे इत्यत्र "उदोऽनूर्ध्वे हे" (सि० ३-३-६२) आत्मनेपदम् । प्रणीयते इति प्रणाय्यः "प्रणाय्यो निष्कामासम्मते" (सि० ५-१-२३) इति घ्यण्प्रत्यये निपातः । अत्र रूपकतुल्ययोगितोपमानानुप्रासाः ॥ ११ ॥

अथ गौरी प्राह—

नार्या आर्यापर परमिति त्वं द्विषन् कोऽसि निष्णो

जिष्णोर्मान्या प्रतनभगवच्छान्तिमुख्यार्हतो या ।

संपश्यस्व क्षणमपि महाव्रत्यपीशो न मुञ्चेद्

गौरीं गौरी गिरमिति जगौ प्रेमकोपादगौरी ॥ १२ ॥

गौरी इति गिरं जगौ । इतीति किम् ? 'हे आर्यापर !' आर्येभ्यो मुग्धेभ्योऽपर वक्र त्वं 'नार्याः' स्त्रियः 'द्विषन्' द्वेषं कुर्वन् कः 'निष्णः' दक्षोऽसि ? या नारी 'जिष्णोः' नारायणस्य मान्या, अथवा जिष्णोः जयनशीलस्य 'प्रतनभगवच्छान्तिमुख्यार्हतो मान्या' प्रतनः चिरन्तनो भगवान् श्रीशान्तिर्मुख्यो यस्यासौ अर्हन् जिनः तस्य, श्रीशान्तिकुन्थुअरजिनानां चतुःषष्टिसहस्राणि अन्तःपुर्योऽभूवन् । 'संपश्यस्व' विलोकय महाव्रत्यपि ईशः क्षणमपि गौरीं न मुञ्चेत्, यो महाव्रतभृत् स्यात् स स्त्रियां सङ्गं कथं कुर्यात् ? इशस्तु महाव्रतीति प्रसिद्धोऽपि अर्धाङ्गविभक्तत्वात् पार्वतीं क्षणमपि न मुञ्चति, अतो या नारी जिष्णूनां लोकोत्तरश्रीशान्तिनाथमुख्य-

जिनानां मान्या, लौकिकस्य महाव्रतिनो हरस्यापि मान्या पाणिग्रह-
णाकरणेन पराङ्मुखतया तस्या नार्या द्विषन् नवीनः कोऽपि त्वं
दक्ष इति प्रेमोपहासः । किंरूपा गौरी ? 'प्रेमकोपात्' खेहकोपात्
अगौरी, एतावता कोपाधिकारादारक्ता, सकोपोक्तया जनस्ताम्रवर्णः
स्यादिति । नार्या इत्यत्र "द्विषो वाऽवृशः" (सि० २-२-८४)
षष्ठी । संपश्यस्वेति "समो गमृच्छिप्रच्छि०" (सि० ३-३-८४)
इत्यात्मनेपदम् । अत्र वक्रोक्तिविषमविरोधश्लेषानुप्रासाः ॥ १२ ॥

अथ सत्यभामाऽऽह—

सत्या सत्यापितकृतकवाक्कोपमाचष्ट सख्यः !

साध्यः साम्नां न जलपृषतां तप्तसर्पिर्वदेषः ।

रुद्धा तन्न स्वयमतिबलाच्चाशु वश्यं विधाय

स्वान्तं संविद्वदिममबलेत्यात्मदोषोऽद्य नोद्यः ॥१३॥

'सत्या' सत्यभामा सत्यापितः (सत्यः) कृतः कृतकः कृत्रिमो
वाक्कोपो वचनकोपो यत्र एवं यथा भवति 'आचष्ट' आचख्यौ,
हे सख्यः ! 'एषः' देवरः 'साम्नां' सामवाक्यानां न साध्यः, साम-
वाक्यैः साधयितुं वशीवर्तुं न शक्य इत्यर्थः । किंवत् ? 'तप्तसर्पि-
र्वत्' यथा तप्तसर्पिः 'जलपृषतां' पयोबिन्दूनां न साध्यम् । 'तत्'
तस्मात्कारणात् 'एनं (इमं)' नेमिनं रुद्धा 'च' अन्यत् 'आशु'
शीघ्रं अतिबलात् वश्यं विधाय अद्य अबला इति आत्मनो दोष
आत्मदोषः 'न नोद्यः' न स्फेटनीयः ? अपि तु स्फेटनीय एव ।
किंवत् ? 'संविद्वत्' यथा संवित् ज्ञानं 'स्वान्तं' चित्तं रुद्धा वश्यं
विधाय आत्मनो दोषं नोदयति, सर्वत्रापि स्त्री अबला कथ्यते,
अद्यैतं बलिनं वश्यं कृत्वाऽयं दोषो भेत्यस्यते, अद्यप्रभृति महाका-
र्यसमर्थत्वात्कोऽपि आत्मनामबला इति न कथयिष्यति, एतावता
हृठेनापि एष वश्यः कार्य इति । सत्येति "ते लुग्वा" (सि०
३-२-१०८) इत्युत्तरपदभामाशब्दलोपः । सत्यः क्रियते स्व स-

त्यापितः “णिज् बहुलं०” (सि० ३-४-४२) णिच्, “सत्या-
र्थवेदस्याः” (सि० ३-४-४४) आकारः । साम्नामित्यत्र
“कृत्यस्य वा” (सि० २-२-८८) इति षष्ठी । अत्र दृष्टान्ता-
र्थान्तरन्यासानुप्रासाः ॥ १३ ॥

सत्यभामयोद्धतं वाक्यमुक्तं ततः पद्मावती प्रशस्तं वाक्यं प्राह—

पद्मावत्या तदनु जगदे नो मुदे देवरोऽसौ

नो कुत्राभूद्वद कुमुदिनीवत् कलाभृद्वयस्ये ! ।

अन्तर्धातुं प्रतिघमलिनाम्भोभृता तन्न युक्तं

पीयूषाब्धि किमुत शिरसेशानवद्धर्तुमेतम् ॥ १४ ॥

‘तदनु’ ततोऽनन्तरं पद्मावत्या ‘जगदे’ प्रोचे—हे ‘वयस्ये !’
सखि सत्यभामे ! ‘वद’ ब्रूहि असौ देवरो ‘नः’ अस्माकं कुत्र ‘मुदे’
हर्षाय नोऽभूत् ? अपि तु सर्वत्राभूत् । किंवत् ? ‘कुमुदिनीवत्’
यथा कुमुदिनीनां ‘कलाभृत्’ चन्द्रः कुत्र हर्षाय न भवेत् ? अपि
तु सर्वत्रापि स्यात् । एषोऽपि कलाश्चातुर्यादिका विभर्तीति कला-
भृत् । ‘तत्’ तस्मात्कारणाद् एतं ‘प्रतिघमलिनाम्भोभृता’ ‘अन्त-
र्धातुम्’ आच्छादयितुं न युक्तम्, प्रतिघः कोप एव मलिनोऽम्भो-
भृत् मेघस्तेन, किमुत ईशानवत् शिरसा एतं धर्तुं युक्तम् ।
किंविशिष्टमेतम् ? ‘पीयूषस्य अब्धि’ अमृतस्य समुद्रं, सौभाग्यादिगुणै-
रत्यर्थमानन्दहेतुत्वादमृतसमुद्रवदाप्यायकत्वात् पीयूषाब्धिरेव यथा
गौरेवायमित्यादि, चन्द्रोऽपि पीयूषस्य अब्धिः अमृतभृतत्वात्,
कोऽर्थः ? यथा चन्द्रो मलिनघनेनाऽऽच्छाद्यते तदयुक्तम्, यत्
(च) ईश्वरेण शिरसि धार्यते तद्युक्तम्, तथा एषोऽपि भगवान्
सकोपवाक्यैर्यत्तिरस्क्रियते तदयुक्तं परं भक्त्या सत्क्रियते तद्युक्तं,
महान्तो हि भक्त्या प्राह्या न तु शक्त्या । अत्रोपमानरूपकाति-
शयोक्त्यलङ्काराः ॥ १४ ॥

अथ गान्धारी प्राह—

गान्धारी चावगिति न परं ब्रह्मतो ब्रह्म जन्मा-

दृत्वैतासे ध्रुवमुपयतावप्यवाप्तासि तच्च ।

अस्तुङ्कारात् सुखय ननु नः पादयोः पत्यते ते

दास्यः स्मस्ते पटुचटुगिरा राज्यमप्याप्यमीश ! ॥ १५ ॥

‘च’ अन्यद् गान्धारी इति अवक्-हे देवर ! त्वं जन्मात् ‘ब्रह्म’ ब्रह्मचर्यं धृत्वा ‘ब्रह्मतः’ मोक्षात् परं ‘न एतासे’ न गन्तासि, ‘उपयतावपि’ पाणिग्रहणेऽपि ‘ध्रुवं’ निश्चितं ‘तत्’ ब्रह्म अवाप्तासि (प्राप्तासि), कोऽर्थः ? यदि यावज्जीवमपि ब्रह्मचर्यं धरसि तदापि मोक्षादूर्ध्वं न यास्यसि, यदि च परिणेष्यसि तदापि मोक्षं यास्यस्येव, अर्हतां मोक्षगतेर्निश्चितत्वात् । ‘ननु’ वितर्के, ‘अस्तुङ्कारात्’ ‘नः’ अस्मान् ‘सुखय’ सुखभाजः कुरु, अस्तु भवतु अधिकारात् पाणिग्रहणमस्तु इति वचनकरणात् । ‘ते’ तव पादयोः पत्यते । वयं ‘ते’ तव दास्यः स्मः । हे ईश ! ‘पटुचटुगिरा’ स्पष्टचाटुवाण्या राज्यमपि ‘आप्यं’ प्राप्यम् । अस्तु इति त्यादिप्रतिरूपकमव्ययम्, ततः अस्तु करणं अस्तुङ्कारः “भावाकर्त्रोः” (सि० ५-३-१८) घञ्प्रत्ययः, “सत्यागदास्तोः कारे” (सि० ३-२-११२) मोऽन्तः । सुखय इति “सुख दुःखण् तत्क्रियायाम्” इति धातुः । अत्र काव्यलिङ्गोदात्तानुप्रासाः ॥ १५ ॥

अन्योऽन्यस्यां सरसरसना नेतुरुत्केतुरागा

मत्स्यण्डीयुक्त्रिकटुगुटिकाकल्पमित्युक्तवत्यः ।

प्रेमस्थेमक्षितितलमिलन्मौलिमाणिक्यमाला-

बालांशुश्रीशरणचरणाम्भोजयोः पेतुरेताः ॥ १६ ॥

‘एताः’ अन्तःपुर्यः ‘नेतुः’ स्वामिनः ‘प्रेमस्थेमक्षितितलमिलन्मौलिमाणिक्यमालाबालांशुश्रीशरणचरणाम्भोजयोः पेतुः’ प्रेम स्नेहः तस्य स्थेन्ना स्थैर्येण क्षितितले पृथ्वीतले मिलन् मौलिः मस्तकं तत्र या माणिक्यमाला तस्या या बालांशुश्रीः बालकिरणलक्ष्मीः तस्याः शरणे स्थाने ये चरणाम्भोजे चरणकमले तयोः पेतुः । किं

कुर्वत्यः ? 'अन्योऽन्यस्यां' परस्परं 'इति' अमुना प्रकारेण 'मत्स्य-
ण्डीयुक्त्रिकदुगुटिकाकल्पमुक्तवत्यः' मत्स्यण्डी खण्डं तेन (तथा)
युक् तन्मिश्रा या त्रिकदुगुटिका तत्कल्पं तत्समानं भाषितवत्यः,
कोऽर्थः ? यथा खण्डमिश्रात्रिकदुगुटिकाः किञ्चित्किताः किञ्चित्
मधुराश्च भवन्त्येवं काचिदुद्धतं काचिन्मधुरं च बभाषे । किंरूपाः ?
'सरसरसनाः' सरसजिह्वाः, पुनः किंविशिष्टाः ? उत्केतुः उत्पताक
एतावताऽन्युत्कृष्टः रागो यासां ताः, एतावता सर्वा अपि पट्टदेव्यः
स्वां स्वां युक्तिमुक्त्वा युगपत्प्रभोः पादयोः पेतुरित्यर्थः । अन्योऽ-
न्यस्यामित्यत्र "परस्परान्योऽन्येतरेतरस्यां स्यादेर्वा पुंसि" (सि०
३-२-१) इत्यनेन अन्योऽन्यस्य शब्दस्याप्रे विभक्तेराम्, ईषद-
परिसमाप्ता त्रिकदुगुटिका त्रिकदुगुटिकाकल्पम्, "अतमबादेरी-
षदसमाप्ते कल्पप् देश्यप् देशीयर्" (सि० ७-३-११) इति
कल्पप्रप्रत्ययः । अत्रातिशयोक्त्युपमोदानुप्रासाः ॥ १६ ॥

सर्वानन्यानपि ननु सुखाकुर्वतः प्रीतितन्तु-

स्यूतस्वान्ताः प्रणयविनयाधानदैन्यं प्रपन्नाः ।

दुःखाकर्तुं तव समुचिता न प्रजावत्य एता

राजीविन्यो दिनकृत इवावोचदित्यच्युतोऽपि ॥ १७ ॥

'अच्युतोऽपि' नारायणोऽपि इति अवोचत्, इतीति किम् ?
हे बन्धो ! तव एताः 'प्रजावत्यः' भ्रातृजायाः 'दुःखाकर्तुं' दुःख-
यितुं न समुचिताः । कस्येव ? 'दिनकृत (इव)' सूर्यस्येव, यथा
दिनकृतः 'राजीविन्यः' कमलिन्यो दुःखाकर्तुं न समुचिताः ।
किंरूपा एताः ? 'प्रीतितन्तुस्यूतस्वान्ताः' प्रीतिरेव तन्तुस्तेन स्यूतं
स्वान्तं मनो यासां ताः, एतावताऽत्यन्तस्नेहलाः, पुनः किंरूपाः ?
'प्रणयविनयाधानदैन्यं प्रपन्नाः' प्रणयः प्रेम विनयश्च तयोराधानेन
न्यसनेन दैन्यं दीनत्वं प्रपन्नाः । किं कुर्वतस्तव ? सर्वानन्यानपि
'सुखाकुर्वतः' सुखयतः, एतावता त्वमन्यान् सर्वानपि सुखयसि
तत एता भ्रातृजाया दुःखयितुं कथं युक्ताः ? । सुखाकुर्वत इत्यत्र

“प्रियसुखादानुकूल्ये” (सि० ७-२-१४०) डाप्रत्ययः । दुःख
कर्तुमित्यत्र “दुःखात्प्रातिकूल्ये” (सि० ७-२-१४१) डाप्रत्ययः
अत्रोपमानकाव्यलिङ्गानुप्रासाः ॥ १७ ॥

बाहौ धृत्वा प्रियमधुमुखा अप्यभाषन्त बन्धो !

सन्तः प्रायः परहितकृते नाद्रियन्ते स्वमर्थम् ।

प्रष्टोतेषामपि बत ! कुतोऽतद्विलोपेऽपि दत्से-

अन्वगभूय स्वजनमनसामेवमाभीलकीलाः ॥ १८ ॥

‘प्रियमधुमुखा अपि’ बलदेवमुख्या अपि अर्थात्तं भगवन्तं बाहौ
धृत्वाऽभाषन्त, लोके हि संबन्धी सदाक्षिण्यः स्मितपूर्वकाग्रहेण
बाहौ धृत्वा असम्मतमपि वस्तु अङ्गीकार्यत इति । हे बन्धो ! सन्तः
प्रायः ‘परहितकृते’ अन्यहितार्थं ‘स्वमर्थं’ स्वकार्यं नाद्रियन्ते
आत्मार्थं मुक्त्वा परहितं कुर्वन्ति, बत इति खेदे, त्वं ‘तेषां’ सतां
‘प्रष्टोऽपि’ मुख्योऽपि ‘अतद्विलोपेऽपि’ तस्य स्वार्थस्य विलोपो
विनाशः तद्विलोपः, न तद्विलोपोऽतद्विलोपस्तस्मिन् स्वार्थस्याविना-
शेऽपि ‘अन्वगभूय’ प्रतिकूलो भूत्वा स्वजनमनसां ‘एवं’ अमुना
प्रकारेण ‘आभीलकीलाः’ कष्टज्वालाः कुतो हेतोर्दत्से ? कोऽर्थः ?,
परोपकारपराणां साधूनां मुख्यस्त्वम्, तवार्थो मोक्षलक्षणः पाणि-
ग्रहणेऽपि न विनश्यन्नस्ति, एवं सति त्वं स्वजनमनसां पाणिग्रहणनि-
षेधरूपाः कष्टज्वालाः कुतो ददासि ? । अन्वगभवनं पूर्वं अन्वगभूय,
न अन्वगभूय अनन्वगभूय “आनुलोम्येऽन्वचा” (सि० ५-४-८८)
क्त्वाप्रत्ययः, “अनवः क्तो यप्” (सि० ३-२-१५४) ।
अत्राप्रस्तुतप्रशंसाविरोधरूपकानि ॥ १८ ॥

तीर्थेष्वन्येष्वमितविमतिर्दृश्यते दर्शनानां

सर्वेषां तु स्फुरति पितरौ तीर्थमत्यन्तमान्यम् ।

तौ ताम्यन्तौ त्वदनुपयमान्मोदयस्यद्य चेच्चत्

को दोषः स्यादितरवनिता अप्यवोचन्त चेति ॥ १९ ॥

‘इतरवनिता अपि’ अन्यनार्योऽपि ‘च’ अन्यत् इति अवोचन्त । इतीति किम् ? ‘दर्शनानां’ शैवसाङ्ख्यादिशासनानाम् अन्वेषु तीर्थेषु ‘अमितविमतिः’ बहुविसंवादो दृश्यते, सर्वेषु शासनेषु तीर्थविषये-
 ऽपरिमितो विवादो दृश्यते, यथा माहेश्वराणां गङ्गागयादिकं जै-
 नानां श्रीशत्रुञ्जयरैवतादिकमित्यादि, ‘तु’ पुनः सर्वेषां दर्शनानां
 ‘पितरौ’ मातापितरौ अत्यन्तमान्यं तीर्थं स्फुरति, सर्वेष्वपि दर्शनेषु
 मातापितरौ निर्विवादं तीर्थतया मन्येते, यतः—“असार्थप्रार्थनं
 तीर्थमदेहद्रोहणं तपः । अनम्भःसंभवं स्नानं मातुश्चरणचर्च-
 नम् ॥ १ ॥” अद्य चेत्तौ पितरौ ‘मोदयसि’ हर्षयसि, किं कुर्वन्तौ
 पितरौ ? ‘त्वदनुपयमात्’ तवापाणिग्रहणात् ‘ताम्यन्तौ’ खिद्यमानौ,
 तत् को दोषः स्यात् ? कोऽर्थः ? यौ पितरौ सर्वदर्शनमान्यौ तौ यदि
 विवाहस्वीकारान्मोदयसि तदा कोऽपि दोषः स्यात् ? । अत्रार्थान्तर-
 न्यासविषमालङ्कारौ ॥ १९ ॥

ध्येयश्रेयः प्रणव इव यद्यद्विधेयोरसं यत्

दुःसाधं चाभिदधति विदः प्राणितव्यव्ययेऽपि ।

ओमित्युक्त्याऽप्यखिलतनुमन्मोदनं तद्विधातुं

किं कौसीद्यं विदुर तव तद्वर्तिनोऽन्येऽप्यवोचन् ॥ २० ॥

‘तद्वर्तिनः’ तत्स्थानस्थायिनोऽन्येऽपि लोका इति अवोचन्, इतीति
 किम् ? यत् ‘अखिलतनुमन्मोदनं’ सकलप्राणिहर्षणं ‘प्रणव इव’
 ॐकार इव ‘ध्येयश्रेयः’ ध्येयेषु श्रेयः श्रेष्ठं यथा ध्येयेषु ॐकारः
 शस्यते, एवं यदपि प्रतिदिनं ध्यायते यद् ‘विधेयोरसं’ विधेयेषु कर्तव्येषु
 उरसं प्रधानं यत् ‘विदः’ विद्वांसः ‘प्राणितव्यव्ययेऽपि’ जीवितव्य-
 बिनाशेऽपि ‘दुःसाधं’ साधयितुमशक्यं ‘अभिदधति’ ब्रुवते, यदि
 प्राणितव्यं व्यय्यते तथापि यत् कर्तुं न शक्यते, ‘हे विदुर!’ हे
 दृक्ष ! तव तद् अखिलतनुमन्मोदनं ओमित्युक्त्यापि विधातुं ‘किं
 कौसीद्यं’ किमालस्यम्, ओम् अङ्गीकृतं मया पाणिग्रहणम् इति वच-
 नेनापि यदि सकलप्राणिनोऽपि हृष्यन्ति तदा तद्विषये किमालस्यं

क्रियते ? । विधेयेषु उरः प्रधानं विधेयोरसम् “उरसोऽप्रे” (सि ७-३-११४) अत्प्रत्ययः । दुःखेन कृच्छ्रेण साध्यते इति दु साधं “दुःस्वीषतः कृच्छ्राकृच्छ्रार्थात् खल्” (सि०-५-३-१३९ खल्प्रत्ययः । अत्र परिकरातिशयोक्त्युदात्तानि ॥ २० ॥

नेताऽप्यन्तर्मनसमसकृन्मीलितोन्मीलिताक्षः

किञ्चिद्ध्यात्वा लसितदशनाभीशुकिञ्जल्ककान्तम् ।

दुःखादास्यं दरविकसिताम्भोजयन्नाबभाषे

माधुर्याधःकृतमधुसुधं सम्मतं वो विधास्ये ॥ २१ ॥

नेताऽपि ‘माधुर्याधःकृतमधुसुधं’ यथा भवति आबभाषे, माधुर्येण अधःकृते मधुसुधे यत्र तत्, किं कृत्वा ? ‘अन्तर्मनसं’ मनोऽन्तः किञ्चिद्ध्यात्वा, किं कुर्वन् ? दुःखात् ‘आस्यं’ मुखं ‘दरविकसिताम्भोजयन्’ दरविकसितं ईषद्विकसितं अम्भोजं तदिव कुर्वन् । किंरूपः ? ‘असकृन्मीलितोन्मीलिताक्षः’ असकृत् पुनः पुनः मीलिते संकुचिते उन्मीलिते उद्धाटिते अक्षिणी येन सः । किंरूपं आस्यम् ? ‘लसितदशनाभीशुकिञ्जल्ककान्तं’ लसिता उल्लसिता दशनानां दन्तानां अभीशवः किरणास्त एव किञ्जल्कः परागः तेन कान्तम् । किं वभाषे ? तदाह—अहं ‘वः’ युष्माकं ‘सम्मतं’ इष्टं विधास्ये । अयमर्थः—यदा स्वामी कृष्णान्तःपुरीकृष्णबलदेवयदुवर्गेण भृशं रुद्धो नाच्छुटत् तदा स्वामी चिरकालं नयनसंकोचविकाशाभ्यां ध्यानं कृत्वा राजीमत्या अगोचरं यदहं पश्चादपि व्रतमादास्य इत्यादिकं मनसि चिरं चिन्तयित्वा गम्भीरार्थं वचनं व्याजहार—यदहं युष्माकं सम्मतं विधास्ये परमार्थतः सम्मतं व्रतमेव । मनसोऽन्तरन्तर्मनसं “शरदादेः” (सि० ७-३-९२) अत्प्रत्ययः समासान्तः । सम्मीलिते उन्मीलिते अक्षिणी येन सः “सक्ध्यक्ष्णः स्वाङ्गे” (सि० ७-३-१२६) अत्प्रत्ययः । दरविकसिताम्भोजमिव कुर्वन् “गिजू बहुलं नाम्नः कृगादिषु” (सि० ३-४-४२) । अत्र जातिरूपकातिशयोक्त्यनुप्रासाः ॥ २१ ॥

एतद्वर्णश्रवणमुदितः श्रीपतिः प्रोत्पताका-
 दण्डैर्हार्दादिव सपुलकां तत्पटान्तैः प्रनृत्ताम् ।
 वर्णार्णोभिः सरणिनिहितैः क्लृप्तपीनाङ्गरागां
 मुक्तालेख्यैः स्फुरितहसितां द्वारिकामभ्यगच्छत् ॥२२॥

‘श्रीपतिः’ कृष्णो द्वारिकाम् अभ्यगच्छत् । अत्र द्वारिकाया विशेष-
 षणरूपैः कृत्वा बलादपि कान्ताधर्मारोप आक्षिप्यते, अन्योऽपि
 यदा स्वामी स्वकान्तामभिगच्छति तदा सा शृङ्गारमुदारमारचयति,
 अतो विशेषणद्वारेण तद्भावमाह—किंरूपां द्वारिकाम् ? ‘प्रोत्पताका-
 दण्डैः सपुलकां’ प्रकृष्टा उत् ऊर्ध्वाः पताकानां केतूनां दडास्तैः सरो-
 माश्वाम्, उत्प्रेक्ष्यते—‘हार्दादिव’ हर्षादिव, ‘तत्पटान्तैः’ ध्वजप-
 टाश्वलैः ‘प्रनृत्तां’ कृतनृत्याम्, पुनः किंरूपाम् ? ‘सरणिनिहितैः’
 मार्गन्यस्तैः ‘वर्णार्णोभिः’ कुङ्कुमाम्भोभिः ‘क्लृप्तपीनाङ्गरागां’ क्लृप्तो
 रचितः पीनोऽङ्गरागो यया सा ताम्, ‘मुक्तालेख्यैः मौक्तिकचित्रैः
 ‘स्फुरितहसितां’ स्फुरितहास्याम् । किंरूपः श्रीपतिः ? ‘एतद्वर्णश्रवण-
 मुदितः’ अहं युष्माकं सम्मतं विधास्ये एते वर्णा अक्षराणि तेषां
 श्रवणेन मुदितो हृष्टः । अत्रातिशयोक्तिसमासोक्त्यनुप्रासाः ॥२२॥

दुग्धं स्निग्धं समयतु सिता रोहिणी पार्वणेन्दुं
 हैमी मुद्रा मणिमुरुघृणिं कल्पवल्ली सुमेरुम् ।

दुग्धाम्भोधिं त्रिदशतटिनीत्यादिभिः सामवाक्यैः

श्रीनेम्यर्थं ज्ञगिति च स मद्बीजिनं मां ययाचे ॥२३॥

हे जलधर ! ‘सः’ श्रीकृष्णः ‘श्रीनेम्यर्थं’ श्रीनेमिनाथकृते ‘ज्ञ-
 गिति च’ तत्कालमेव ‘मद्बीजिनं’ मत्पितरं मां ययाचे, ‘च’ अव-
 धारणे, याचिधातुर्द्विकर्मकः, अतो द्वारिकापुरीमागत्य तत्कालमेव
 श्रीनेमिपाणिग्रहणाय मत्पितुः पार्श्वेऽहं श्रीकृष्णेन प्रार्थिता । कदा-
 चित्प्राणेन प्रभुतया प्रार्थिता भविष्यतीत्येतदपोहायाह—कैः ?
 इत्यादिभिः सामवाक्यैः, इतीति किम् ? ‘सिता’ शर्करा स्निग्धं दुग्धं

‘समयतु’ मिलतु, रोहिणी ‘पार्वणेन्दुं’ पार्वणचन्द्रं समयतु, ‘हैमी’ सुवर्णसंबन्धिनी मुद्रा मणिं समयतु, किरूपं मणिम् ? ‘उरुघृणिं’ गुरुकान्तिम्, कल्पवल्ली सुमेरुपर्वतं समयतु, ‘त्रिदशतटिनी’ गङ्गा ‘दुग्धान्भोधिं’ समुद्रं समयतु । यथैते योगाः श्लाघ्याः सन्ति तथा श्रीनेमिराजिमयोरपि योगो भवतादित्यर्थः । अत्राप्रस्तुतप्रशंसास-
मुच्चयतुल्ययोगितासामान्यविशेषसमासोक्तयनुप्रासाः ॥ २३ ॥

तद्बुद्धान्तर्मुदमबिभृतां श्रीसमुद्रः शिवा च
प्रावृट्कालोदितमिव नवं त्वां सुराजा प्रजा च ।
तत्तत्कार्येष्वथ गणकतोऽवेत्य लभ्रं विलभ्रं
प्राप्तोद्वाहोद्ब्रह्ममहमहःसंपदामक्रमेताम् ॥ २४ ॥

श्रीसमुद्रः शिवा च तत् ‘बुद्धा’ ज्ञात्वा ‘अन्तः’ चित्ते ‘मुदं’ हर्षम् ‘अबिभृतां’ अधरताम्, कमिव ? त्वामिव, यथा सुराजा प्रजा च ‘प्रावृट्कालोदितं’ वर्षाकालोन्नतं ‘नवं’ नवीनं त्वां बुद्धा मुदं बिभृतः । ‘अथ’ अनन्तरं श्रीसमुद्रः शिवा च ‘तत्तत्कार्येषु’ वि-
वाहसंबन्धिलोकप्रसिद्धकार्येषु ‘अक्रमेतां’ उत्सहेते स्म, किं कृत्वा ? ‘गणकतः’ ज्योतिषिकात् लभ्रं ‘अवेत्य’ ज्ञात्वा, किरूपं लभ्रम् ? ‘प्राप्तो-
द्वाहोद्ब्रह्ममहमहःसंपदां विलभ्रं’ प्राप्त उद्वाहो विहावो येन एवंविध उद्ब्रहः पुत्रस्तस्य मह उत्सवस्तस्य या महःसंपदः तेजोलक्ष्म्यः तासां विलभ्रं मध्यम् । एतावता एके उत्सवा लभ्रात्पूर्वं भवन्ति अपरे उत्सवा लभ्रसाधनादनु भवन्ति अतो लभ्रं मध्यम् । अक्रमेतामित्यत्र “क्रमोऽनुपसर्गात्” (सि० ३-३-४७) “वृत्ति-
सर्गतायने” (सि० ३-३-४८) सर्ग उत्साहस्तत्रार्थे आत्म-
नेपदम् । अत्रोपमानोदात्तानुप्रासाः ॥ २४ ॥

लाभ्रेऽभ्यासीभवति दिवसे दारकर्मण्यकर्मा-

प्यारभ्यन्त प्रति यदुगृहं त्यक्तकृत्यान्तराणि ।

वासन्ताहे प्रतितरु यथा पल्लवानि प्रकामं

पुष्पोत्पाद्यान्यखिलगलितप्रलपत्रान्तराणि ॥ २५ ॥

‘लाभे’ लग्नसम्बन्धिनि दिवसे ‘अभ्यासीभवति’ आसन्ने जायमाने सति प्रति यदुगृहं ‘दारकर्मण्यकर्माणि’ विवाहकर्मसाधूनि कार्याणि आरभ्यन्त । किंरूपाणि दारकर्मण्यकर्माणि ? ‘त्यक्तकृत्यान्तराणि’ त्यक्तानि कृत्यान्तराणि कार्यान्तराणि येभ्यः । अत्र दृष्टान्तमाह—यथा ‘वासन्ताहे’ वसन्तसंबन्धिनि दिने ‘प्रतितरु’ वृक्षं वृक्षं प्रति ‘प्रकामं’ अत्यर्थं पल्लवानि आरभ्यन्ते, किंविशिष्टानि पल्लवानि ? ‘पुष्पोत्पाद्यानि’ पुष्पाणि उत्पाद्यानि उत्पादनीयानि येषां तानि, पल्लवानन्तरं हि पुष्पाणि जायन्त इति, पुनः किंरूपाणि पल्लवानि ? ‘अखिलगलितप्रत्नपत्रान्तराणि’ अखिलानि समस्तानि गलितानि प्रत्नानि पुराणानि पत्रान्तराणि अन्यपत्राणि येषु तानि । अत्र दृष्टान्तदार्ष्टान्तिकयोरित्थं घटना—पल्लवस्थाने कर्माणि, विवाहस्थाने पुष्पम्, कृत्यान्तरस्थाने पत्रान्तराणि इति । लाभे इत्यत्र लग्नस्यायं लाभः “तस्येदम्” (सि० ६-३-१६०) अण् प्रत्ययः, “वृद्धिः स्वरेष्वा०” (सि० ७-४-१) वृद्धिः । अनभ्यासोऽभ्यासो भवति अभूततद्भावे च्विः, “ईश्र्वाववर्णस्या०” (सि० ४-३-१११) ई । दारकर्मणि साधूनि “तत्र साधौ” (सि० ७-१-१५) । वसन्तस्येदं वासन्तम् “तस्येदम्” (सि० ६-३-१६०) अण्, वृद्धिः वासन्तं च तत् अहश्च, “अहः” (सि० ७-३-११६) अट् प्रत्ययः, “नोऽपदस्य तद्धिते” (सि० ७-४-६१) अन्लोपः । प्रतितरु तरुं तरुं प्रति प्रतितरु “भागिनि च प्रतिपर्यनुभिः” (सि०-२-२-३७) इति द्वितीयाकारके “विभक्तिसमीप०” (३-१-३९) इत्यव्ययीभावः । अत्रानुप्रासातिशयोक्तिदृष्टान्तानुप्रासाः ॥ २५ ॥

हृद्यातोद्यध्वनितरसितः केकिकण्ठाभिराम-

क्षौमोल्लोचोन्नतधनततिर्दर्पणोत्कम्पशम्पः ।

रत्नश्रेणीखचितनिचितस्वर्णमङ्गल्यदामो-

दीप्तेन्द्रास्रः खनुकृतपयोधारमुक्तावचूलः ॥ २६ ॥

पङ्काशङ्कास्पदमृगमदो वर्षवैर्दूर्यनद्ध-

क्षोणीखण्डोन्मुखरुचिरुहो मागधाधीतिकेकः ।

आसीत् पित्रा स्थपतिकृतिनाऽनेहसा सद्रहेणे-

वाम्भोदर्तुः प्रगुणिततमो मण्डपश्रौपयामः ॥२७॥युग्मम्॥

‘औपयामः’ विवाहसंबन्धी मण्डप आसीत् । किंरूपो मण्डपः ?

पित्रा प्रयोजकेन कर्त्रा ‘स्थपतिकृतिना’ स्थपतिषु सूत्रधारेषु कृती कुशलो यस्तेन गौणकर्त्रार्थे ‘प्रगुणिततमः’ अत्यर्थं सज्जीकारितः, क इव ? ‘अम्भोदर्तुः’ मेघर्तुरिव यथाऽम्भोदर्तुः ‘अनेहसा’ कालेन प्रयोजककर्तृभूतेन ‘सद्रहेण’ अनुकूलग्रहेण प्रयोज्यकर्तृरूपेण प्रगुण्यते सज्जीकार्यते । अथ वर्षर्तुसामग्रीयुक्तानि मण्डपविशेषणान्युच्यन्ते—पुनः किंविशिष्टः ? ‘हृद्यातोद्यध्वनितरसितः’ हृद्यानां मनोज्ञानाम् आतोद्यानां वादित्राणां ध्वनितं शब्दितमेव रसितं गर्जितं यत्र सः, केकिनां मयूराणां कण्ठस्तद्वद् अभिरामा एतावता श्यामाः क्षौमोल्लोचा दुकूलचन्द्रोद्भ्योतास्त एवोन्नता घना मेघास्तेषां ततिः श्रेणिर्यत्र, दर्पणा आदर्शा एव उत्कम्पाः शम्पाः विद्युतो यस्मिन् उत् प्राबल्येन कम्पो यासां ता उत्कम्पाः, रत्नश्रेणिभिः खचितं बद्धं निचितं दृढं सुवर्णसम्बन्धि मङ्गल्यदाम तोरणं तदेवोद्दीप्तं भासुरमिन्द्राखं इन्द्रधनुर्यत्र, सुष्ठु अत्यर्थमनुकृता अनुगताः पयोधारा जलधारा यैस्तानि मुक्तावचूलानि मौक्तिकशुम्बनकानि यत्र, मौक्तिकशुम्बनकानि जलधरा इत्यर्थः, पङ्कस्य कर्दमस्य आशङ्काया भ्रान्तेरास्पदं स्थानं मृगमदः कस्तूरी यत्र, सौगन्ध्यापादनाय न्यस्तानि कस्तूरीखण्डान्येव कर्दमभ्रान्तिकराणि । वर्षैर्वैर्दूर्यैर्नद्धं बद्धं क्षोणीखण्डं तस्योन्मुखा ऊर्ध्वमुखा रुचयः किरणान्येव रुहा अङ्कुरा यत्र, वर्षासु हि भूमावङ्कुरा उल्लसन्ति । मागधानामधीतिः मङ्गलशब्दच्छन्दोगीतकवित्वादिभणनं सैव केका मयूरध्वनिर्यत्र सः । प्रगुणं सज्जं क्रियते स्म “णिञ् बहुलं” (सि० ३-४-४२) णिच्प्रत्ययः, “अन्यन्त्यस्वरादेः” (सि० ७-४-४३) अन्यस्वरलोपः । प्रगुण्यते स्म

क्तः प्रत्ययः “स्ताद्यशितो०” (सि० ४-४-३२) इट्, “सेट्-क्तयोः” (सि० ४-३-८४) इति णिज्ज्लोपः, प्रकृष्टः प्रगुणितः प्रगुणिततमः “प्रकृष्टे तमप्” (सि० ७-३-५) । औपयाम इति “यमूं उपरमे” यम् उपपूर्वः, उपयमनमुपयामः “संनिव्युपाद्यमः” (सि० ५-३-२५) इति अल्विकल्पात् “भावाकर्त्रोः” (सि० ५-३-१८) घञ् प्रत्ययः, वृद्धिः, उपयामस्यायं औपयामः “तस्येदम्” (सि० ६-३-१६०) अण् प्रत्ययः, वृद्धिः । अत्रानुप्रासदृष्टान्तरूपकसमुच्चयपरिकराः ॥ २६-२७ ॥

आमोदेनानुपरततरोऽहर्दिवं यादवीनां

विष्वग्व्यापी पुरुरथ पुरेऽभ्रदुल्लध्वनिर्यत् ।

मन्ये धन्येतरनरकुलेष्वप्यनुत्साहधाम्नां

शोकानां तत्प्रतिहतिजुषां तन्ननाशावकाशः ॥ २८ ॥

‘अथ’ अनन्तरं ‘पुरे’ नगरे यत् ‘यादवीनां’ यदुस्त्रीणां ‘पुरुः’ प्रभूतः ‘उल्लध्वनिः’ धवलध्वनिरभूत् । किंरूप उल्लध्वनिः ? ‘आमोदेन’ हर्षेण ‘अहर्दिवं’ दिने दिने ‘अनुपरततरः’ अत्यन्तमनिवृत्तः, हर्षेण यदुस्त्रियः कदाचिदपि धवलान् ददाना न निवर्तमानाः सन्ति इत्यर्थः । पुनः किंभूतः ? ‘विष्वग्व्यापी’ अतीव मधुरतारत्वात्समन्तात्प्रसरणशील इति । अहमेवं मन्ये ‘तत्’ तस्मात्कारणात् ‘धन्येतरनरकुलेष्वपि’ सशोककुलेष्वपि शोकानामवकाशो ननाश, किंरूपाणां शोकानाम् ? ‘अनुत्साहधाम्नां’ दैन्यस्थानकानाम्, पुनः कथं भूतानाम् ? ‘तत्प्रतिहतिजुषां’ तेन उल्लध्वनिना प्रतिहतिः निराकरणं तां जुषन्तीति तत्प्रतिहतिजुषाम्, एतावताऽधमकुलेष्वपि तदा हर्ष एवास्ति न शोक इत्यर्थः । अहर्दिवमिति अहश्च दिवा च अहर्दिवम् “ऋक्सामर्ग्यजुषधेन्वनडुहवाङ्मनस०” (सि० ७-३-९७) इत्यादिना समासान्तः अत्प्रत्ययः, अहर्दिवेति निपातः, पश्चात् “कालाध्वनोर्व्याप्तौ” (सि० २-२-४२) इति द्वितीया-अम् । अत्रातिशयोक्तिरनुमानमनुप्रासश्च । तत्रानु-

मानम्—एतन्नगरकुलानि सर्वाणि शोकरहितानि, उल्लध्वनिव्याप्तत्वात्, जायमानविवाहादिमङ्गलगृहवत् ॥ २८ ॥

भूमृत्प्रेक्ष्या अपि वरवधूतातयोः प्रीतिभाजोः

सौधेष्वन्धङ्करणतिमिरारातिरत्नाजिरेषु ।

सीत्यस्यात्यादरभरमिलत्पौरसद्गौरवार्थं

पुञ्जा व्रीहिप्रथनसुमनाढ्यस्य चापीपचन्त ॥ २९ ॥

वरवधूतातयोः सौधेषु अत्यादरभरमिलत्पौरसद्गौरवार्थं 'भूमृत्प्रेक्ष्या अपि' पर्वतवद्दर्शनीया अपि 'व्रीहिप्रथनसुमनाढ्यस्य' 'सीत्यस्य' धान्यस्य पुञ्जा अपीपचन्त प्रथना मुद्राः सुमना गोधूमा आढ्या यत्र तत् व्रीहिप्रथनसुमनाढ्यं तस्य । अपीपचन्तेति जनाः पुञ्जान् पचन्ति, तान् पचतः पितरौ प्रयुञ्जाते । द्वितीयोक्तौ पितरौ जनैः पुञ्जान् पाचयतः, तावेवं विवक्षेते—नावां पुञ्जान् पाचयावः किन्तु पुञ्जा एव योग्यतया सुपरिकर्मिततया पाचने जनान् स्वयमेव प्रायुञ्जन् इति । तृतीयोक्तौ कर्मकर्तरि पुञ्जाः स्वयमेवापीपचन्तेत्यर्थः, अत्र "एकधातौ कर्मक्रिययैकाकर्मक्रिये" (सि० ३-४-८६) इति सूत्रेणात्मनेपदम् । "भूषार्थसन्किरादिभ्यश्च विक्र्यौ" (सि० ३-४-९३) अनेन सूत्रेण एकधातावितिसूत्रबलात्प्राप्तस्य "स्वरग्रहदृश०" (सि० ३-४-६९) इत्यादिना सूत्रेणाऽऽगतस्य विट्प्रत्ययस्य निषेधः, ततो "णिश्चिद्रुक्कमः कर्तरि ङः" (सि० ३-४-५८) इति ङः, ततो द्विवचनादिना सिद्धं रूपम् । धान्यपुञ्ज आपहणी पचवाणो इति लोकप्रसिद्धोऽर्थः । किंरूपयोस्तातयोः ? प्रीतिभाजोः । किंविशिष्टेषु सौधेषु ? 'अन्धङ्करण०' अनन्धोऽन्धः क्रियते यैस्तानि अन्धङ्करणानि "कृगः खनट् करणे" (सि० ५-१-१२९) इति खनट् प्रत्ययः, एवंविधानि यानि तिमिराणि तेषामरातयः शत्रवो यानि रत्नानि तेषामजिराणि अङ्गणानि येषु । अत्र तातयोरिति द्विवचनेऽपि सौधेष्विति बहुत्व-

मेकैकस्य बहुषु आवासेषु अतिविस्तीर्णरत्नाङ्गणेषु अन्नराशयः पर्वत-
प्रायाः पक्ता इति ज्ञापनार्थम् । अत्रोदात्तजात्यनुप्रासाद्याः ॥ २९ ॥

खाद्यस्वाद्याभरणसिचयाद्यर्चया बन्धुवर्गो

नानादेशागतनरपतीनेकतः सञ्चकार ।

वर्णोद्वर्णस्नपनवसनालेपनापीडपुण्ड्रा-

ऽलङ्कारैस्तं प्रभुमपि च मामन्यतोऽलञ्चकार ॥ ३० ॥

बन्धुवर्गः 'एकतः' एकस्मिन् पार्श्वे 'खाद्यस्वाद्याभरणसिचयाद्य-
र्चया नानादेशागतनरपतीन् सञ्चकार' सत्करोति स्म, खाद्यानि
मोदकादीनि, स्वाद्यानि लवङ्गैलापत्रपूगादीनि, आभरणानि मुक्ता-
दीनि, सिचयाः चीनांशुकाद्याः, आदिग्रहणात् पुष्पादिपरिग्रहः तैः
कृत्वाऽर्चया—पूजया । 'अन्यतः' अन्यस्मिन् पार्श्वे 'वर्णोद्वर्णस्नपन-
वसनालेपनापीडपुण्ड्रालङ्कारैस्तं प्रभुं मामपि चालञ्चकार' वानाङ्-
वना इति लोके रूढौ वर्णोद्वर्णौ, स्नपनं स्नानविधापनम्, वसनानि
वस्त्राणि, आलेपनं चन्दनचर्चनम्, आपीडो मुकुटः, पुण्ड्रं तिलकम्,
अलङ्काराः केयूरहारमुद्रादिकाः । एकस्मिन् पार्श्वे एकतः, अन्यस्मिन्
पार्श्वे अन्यतः "आद्यादिभ्यः" (सि० ७-२-८४) तस् प्रत्ययः ।
अत्र बन्धुवर्गस्य राजसमूहसत्कारवरवधूशृङ्गारवैयग्र्येण विवाहस्य
गौरवं प्रतिपादितम् । अत्रातिशयोक्तिदीपकानुप्रासाः ॥ ३० ॥

रोदोरन्ध्रे सुरनरवराहूतिहेतोरिवोच्चै-

रातोद्यौघध्वनिभिरभितः पूरिते भूरितेजाः ।

अध्यारोहन्मदकलमिभं विश्वभर्तौपवाह्यं

गत्यैवाधःकृतिमतितरां प्रापिपत् पौनरुक्त्यम् ॥ ३१ ॥

('भूरितेजाः' प्रभूतदीप्तिमान्) 'विश्वभर्ता' श्रीनेमिनाथ औ-
पवाह्यं इभं अध्यारोहन् सन् 'अतितराम्' अत्यर्थं पौनरुक्त्यं 'प्रा-
पिपत्' प्रापितवान्, राजा यस्योपरि चटति स पट्टगजेन्द्र औपवाह्यः
कथ्यते यतः—"राजवाह्यस्तूपवाह्यः" (अभिधान० ४-२८८)
इति वचनात् । किंविशिष्टम् ? मदकलं स्पष्टम्, पुनः कथंभूतम् ?

गलैवाधःकृतम् , कोऽर्थः ? अग्रेऽपि भगवता गजो गत्याऽधःकृतः गजपतेरप्यधिकलीलागतित्वात् , पुनरपि तं गजेन्द्रमारोहणेनाधः-कुर्वन् अत्यर्थं पौनरुत्तयं प्रापितवानित्यर्थः । क सति ? ‘आतोद्यौघ-ध्वनिभिः’ वादित्रसमूहनादैः ‘उच्चैः’ अतिशयतो रोदोरन्ध्रे ‘अभितः’ समन्तात् पूरिते सति रोदस्शब्देनाकाशपृथिव्यौ कथ्येते तयो-रन्तराले विवरे । किमर्थम् ? उत्प्रेक्ष्यते—‘सुरनरवराहूतिहेतोरिव’ आकाशे सुरा भुवि नरवरास्तेषामाहूतिः आकारणं तस्य हेतोरिव, ते ध्वनयो रोदोरन्ध्रं स्वभावान्न पूरयन्तः सन्ति किन्तु सुरनरव-राणामाकारणार्थमिति, विवाहे हि सर्वेषां शिष्टानामाकारणं क्रि-यत इति । प्रापिपदिति “आह्लृट् व्याप्तौ” आप् प्रपूर्वः, प्राप्नुवन्तं प्रायुङ्क् णिग्, अद्यतनी-दिप्रत्ययः “णिश्रिद्रुसुकम कर्त्तरिडः” (सि० ३-४-५८) डप्रत्ययः, “स्वरादेर्द्वितीयः” (सि० ४-१-४) इति पिद्विर्वचनम्, “णेरनिटि” (सि० ४-३-८३) णिग्लोपः । अत्रोत्प्रेक्षापर्यायोक्तयतिशयानुप्रासाः ॥ ३१ ॥

सर्वैः प्राप्तेऽप्यधिकमुचिते साधु संभावितो यत्

पूर्वो भागो भुवनविभुना स्कन्धमध्यास्य नेयम् ।

अद्याप्येनं ननु गजपतेः प्राभवं विप्रकारं

स्मारं स्मारं भजति कृशतां साऽपरा खिद्यमाना ॥ ३२ ॥

सा ‘गजपतेः’ गजेन्द्रस्य अपरा खिद्यमाना सती कृशतां भजति, अपराशब्देन गजस्य पश्चिमो भागः कथ्यते, स स्वभा-वेन तलिनो भवति, तत्र कविरुत्प्रेक्षामाह—नन्विति उत्प्रेक्ष्यते—‘अद्यापि’ अद्य यावत् एनं ‘प्राभवं’ प्रभोः श्रीनेमिनाथस्य सम्ब-न्धिनं ‘विप्रकारं’ पराभवं ‘स्मारं स्मारं’ आभीक्ष्येन स्मृत्वा, एनं कम् ? यत् ‘भुवनविभुना’ विश्वस्वामिना श्रीनेमिनाथेन ‘स्कन्धम-ध्यास्य’ गजेन्द्रस्य स्कन्धमारुह्य पूर्वो भागः ‘साधु’ भव्यं यथा भ-वति ‘सम्भावितः’ सम्मानितः, ‘इयं’ अपरा न सम्भाविता, क सति ? पाणिग्रहणोत्सवे ‘सर्वैः’ इति सामान्योक्त्या सम्बन्धिवन्धु-

मित्रपरिजनप्रकृतिजनैः 'उचिते' योग्ये अधिकमपि प्राप्ते सति, अयमर्थः—पाणिग्रहणप्रस्तावे सर्वस्यापि सारा क्रियते, यस्य यत् आभरणपट्टदुकूलशृङ्गारादि उचितं स्यात्तद्दीयते तदा प्रभोः परिण-यावसरे सर्वैर्योग्यादधिकमपि शृङ्गारादिकं प्राप्तम्, गजेन्द्रस्या-रोहणे पूर्वभागः कुम्भस्थलादिकः सम्मुखतया सम्भाव्यते स्म पश्चि-मभागस्तु पृष्ठोऽपि न, अतोऽद्य यावद् गजेन्द्रस्य पूर्वभागः प्रभुणा पाणिग्रहणोत्सवे सम्भावितत्वात्तुष्ट इवोन्नतोऽभूत्, पश्चिमभागस्तु तदा न सम्भावित इति पराभवस्मरणादिव अद्य यावत् कृशो भवतीति । आभीक्ष्ण्येन स्मरणं पूर्वं स्मारं स्मारम्, प्राक्काले "खणम् चाभीक्ष्ण्ये" (सि० ५-४-४८) इति णम् । अत्रोत्प्रेक्षापहु-त्यनुप्रासाः ॥ ३२ ॥

शीतज्योतिः ससकलकलः पुण्डरीकापदेशात्

गावो वालव्यजननिभतश्चन्द्रिका चेलदम्भात् ।

तारा मुक्तामणिगणमिषान्निर्निमेषं पिबद्भि-

देवं सेवास्थित इति तदाऽतर्कि नैशः प्रदेशः ॥ ३३ ॥

'तदा' तस्मिन् प्रस्तावे जनैः 'नैशः प्रदेशः' रात्रिसम्बन्धी प्रदेशः 'इति' अमुना प्रकारेण 'सेवास्थितः अतर्कि' विचारितः सेवायै(यां) स्थितः सेवास्थितः, अधिकारात्प्रभोरित्यर्थः । किंविशिष्टैर्जनैः ? 'देवं' श्रीनेमिनाथं 'निर्निमेषं' निमेषरहितं यथा भवति 'पिबद्भिः' अत्या-दरेण दर्शनं पानमुच्यतेऽतः पश्यद्भिरित्यर्थः । इतीति किम् ? 'पुण्ड-रीकापदेशात् शीतज्योतिः' चन्द्रः पुण्डरीकं छत्रं तस्यापदेशात् मिषात्, किंविशिष्टः शीतज्योतिः ? 'ससकलकलः' सकलामिः कलामिः सह वर्तत इति ससकलकलः, 'वालव्यजननिभतो गावः' वालव्यजनानि चामराणि तेषां निभतः कपटात् गावः किरणानि, 'चेलदम्भात्' अत्युज्ज्वलविभ्राजमानवस्त्रदम्भात् 'चन्द्रिका' चन्द्र-ज्योत्स्ना, 'मुक्तामणिगणमिषात् तारा' छत्रे आभरणेषु व्यक्ता मौक्ति-कपङ्कयः ताराः, एवं चन्द्रचन्द्रकिरणचन्द्रज्योत्स्नातारकामिः कृत्वा

रात्रिसम्बन्धी प्रदेशः किं दिवाऽपि स्वामिनं सेवितुमागतः ? इति ।
निशाया अयं नैशः “निशाप्रदोषात्” (सि० ६-३-८३) इत्यण् ।
अत्रापहुत्यतिशयोक्त्यनुप्रासाः ॥ ३३ ॥

अग्नेऽभूवन् करिहरिरथारूढवृष्णिप्रवीरा

नानायानाधिगतगतयो वीरपत्न्यश्च पश्चात् ।

उत्कोशासिप्रहरणभृतः पत्तयः पार्श्वदेशे

प्रत्यावृत्तेः प्रकृतिविरतस्यास्य भीत्येव मार्गात् ॥ ३४ ॥

‘करिहरिरथारूढवृष्णिप्रवीराः’ अग्नेऽभूवन् करिणो गजाः, हरयः
तुरङ्गाः, रथाः प्रसिद्धाः, तानारूढा वृष्णयो यादवास्तेषां प्रवीराः
प्रकृष्टवीराः, ‘च’ अन्यत् वीरपत्न्यः पश्चादभूवन्, किंरूपाः ?
‘नानायानाधिगतगतयः’ नानायानैः रथसुखासनादिभिः कृत्वाऽधि-
गता प्राप्ता गतिर्याभिस्ताः, ‘पत्तयः’ पदातिकाः पार्श्वदेशेऽभूवन्,
कथम्भूताः ? ‘उत्कोशासिप्रहरणभृतः’ कोशः खड्गपिधानकं को-
शादुत्क्रान्तानि पिधानवर्जितानि उत्कोशानि असिप्रहरणानि ख-
ड्गायुधानि विभ्रतीति उत्कोशासिप्रहरणभृतः । उत्प्रेक्ष्यते—अस्य मार्गात्
प्रत्यावृत्तिः पश्चाद्वलनं तस्याः ‘भीत्या’ भयेनेव, किंविशिष्टस्यास्य ?
‘प्रकृतिविरतस्य’ स्वभावेन विरक्तस्य, अयमर्थः—अयं भगवान् स्व-
भावाद्विरक्तो रक्षेद्वलित्वा यातीति सर्वतो जनैर्वेष्टितः । अत्रोत्प्रेक्षा-
नुप्रासातिशयोक्तयः ॥ ३४ ॥

माप्नुद्वोढुं सृतिमुपयतः पत्युराद्योतनोत्कै-

रातोघौघध्वनिनिशमनादेव वाजं भजद्भिः ।

पौरैर्गौराननरुचिभरैर्हूतिकर्मान्तरेणै-

तव्यं नैवाप्यधिकरुचिकैरित्युपादिश्यतेव ॥ ३५ ॥

उत्प्रेक्ष्यते—‘पौरैः’ नागरैः इति परस्परं ‘उपादिश्यतेव’ अङ्गध्यत
इव, इतीति किम् ? अस्माभिरधिकरुचिकैरपि ‘हूतिकर्मान्तरेण’
आकारणकर्म विना नैव ‘एतव्यं’ गन्तव्यम्, अधिका रुचिः इच्छा
येषां तेऽधिकरुचिकाः तैः, पुनः कथम्भूतैः ? ‘गौराननरुचिभरैः’

गौर उज्ज्वल आननस्य मुखस्य रुचिभरः श्रीभरो येषां ते गौराननरुचिभराः तैः, यथाऽन्यत्रापि विवाहादौ बाढममिलाष-युक्तैरपि आकारणं विना न गम्यते । पुनः किंविशिष्टैः ? आतोद्यौ-घध्वनिनिशमनादेव 'वाजं' वेगं भजद्भिः, आतोद्यानां वादित्राणा-मोघः समूहः तस्य ध्वनेः शब्दस्य निशमनम् आकर्णनं तस्मात्, (पुनः) किंविशिष्टैः ? 'पत्युः' स्वामिन आद्योतनं दर्शनं तस्योक्ता उत्कण्ठितास्तैरपि । किंविशिष्टस्य पत्युः ? मां 'उद्बोद्धुं' परिणेतुं 'सृतिं' मार्गं 'उपयतः' आगच्छतः, कोऽर्थः ? लोकाः पतिं द्रष्टुं प्रकाम-मुत्कण्ठिता अपि वादित्राणि श्रुत्वैव वेगेन चलिताः, न त्वन्यथा । यद्वादित्रश्रवणं तदेव हूतिकर्म आकारणं जातमित्यर्थः । अत्रोत्प्रे-क्षाहेत्वनुप्रासाः ॥ ३५ ॥

यावन्नान्दीरवमश्रुणवं स्नातभुक्तानुलिप्ता

कृप्ताकल्पा स्तनितमिव ते केकिनी प्रोच्चकर्णम् ।

तावद्वातविंधुमिव विंधुं तं चकोरी दिदक्षु-

चक्षुःक्षेपं सुमशरशराभ्याहतेवाकुलाऽऽसम् ॥ ३६ ॥

हे जलधर ! अहं यावत् 'नान्दीरवं' द्वादशविधमङ्गलतूर्यनिर्घोषो नान्दीत्युच्यते तस्या रवं शब्दं प्रोच्चकर्णं यथा भवति प्रकर्षेण उच्चैः कर्णौ यत्र श्रवणे तत् 'अश्रुणवं' शृणोमि स्म, किंविशिष्टाऽहम् ? 'स्नातभुक्तानुलिप्ता' पूर्वं स्नाता पश्चाद्भुक्ता ततोऽनुलिप्ता कृतविले-पना, पुनः किंरूपा ? 'कृप्ताकल्पा' कृप्तो रचित आकल्पः पाणि-ग्रहणयोग्यवेषो यथा सा । केव ? 'केकिनीव' यथा केकिनी प्रोच्च-कर्णं यथा भवति 'ते' तव 'स्तनितं' गर्जितं शृणोति, हे भ्रातः ! तावदहं तं विंधुं 'दिदक्षुः' द्रष्टुमिच्छती 'चक्षुःक्षेपं' चक्षुः क्षिप्त्वा आकुलाऽऽसम् । उत्प्रेक्षयते—'सुमशरशराभ्याहता इव' सुमशरः कामस्तस्य शरैः बाणैरभ्याहता पीडिता इव, केव ? चकोरीव, यथा चकोरी विंधुं दिदक्षतेऽतो नान्दीरवं श्रुत्वा तं द्रष्टुमाकुला जातेत्यर्थः ।

चक्षुःक्षेपणं पूर्वं चक्षुःक्षेपम् “स्वाङ्गेनाध्रुवेण” (सि० ५-४-७९)
इति णम्प्रत्ययः । अत्रोत्प्रेक्षोपमानुप्रासाः ॥ ३६ ॥

पेञ्जूषेषु स्वविषयसुखं भेजिवत्सुत्सुकाया-

मायान्त्यस्यै सखि ! सुखयितुं किं न चक्षूंषि युक्तम् ? ।

इत्यालीनां सुबहु वचनं मन्यमाना विमानं

मत्तालम्बं तदनुचरिताऽशिश्रियं देवतेव ॥ ३७ ॥

अहं ‘तदनुचरिता’ तासां सखीनामनुचरिता अनुगामिनी सती
‘मत्तालम्बं’ गवाक्षम् अशिश्रियम्, किं कुर्वाणा ? इति ‘आलीनां’
सखीनां वचनं ‘सुबहु’ सुष्ठु अतिशयेन बहु घनं मन्यमाना ।
इतीति किम् ? हे सखि ! ‘चक्षूंषि’ नेत्राणि ‘सुखयितुं’ सुखं प्रापयितुं
किं न युक्तम् ? अपि तु युक्तम्, अत्र पेञ्जूषेषु चक्षूंषि इत्यत्र बहु-
वचनं सखीबहुत्वापेक्षम्, किंविशिष्टानि चक्षूंषि ? ‘अस्मै’ स्वविषय-
सुखाय दर्शनलक्षणाय उत्सुकायां ‘आयान्ति’ प्राप्नुवन्ति, अनुत्सुक
उत्सुको भवति “चव्यर्थे भृशादेः स्तोः” (सि० ३-४-२९)
क्वङ्प्रत्ययः, “दीर्घश्चवीयङ्यक्क्वेपु०” (सि० ४-३-१०८)
दीर्घः आ, उत्सुकायनं उत्सुकाया “शंसिप्रत्ययात्” (सि०
५-३-१०५) अङ्प्रत्ययः, “आत्” (सि० २-४-१८)
आप्रत्ययः, अत उत्सुकायाम् औत्सुक्यमित्यर्थः । केषु सत्सु ?
‘पेञ्जूषेषु’ कर्णेषु ‘स्वविषयसुखं’ स्वम् आत्मीयं विषयसुखं श्रवणसुखं
‘भेजिवत्सु’ प्राप्तेषु सत्सु । अन्यत्रापि पङ्कानुपविष्टायामेकेषु मिष्टान्नं
स्वादयत्सु अन्ये बुभुक्षिता मिष्टान्नभोजनाय व्याकुला भवन्ति, एवं
चक्षुषी कर्णौ च पङ्कानुपविष्टौ स्तः, तेषु वादित्रादिमधुरध्वनिश्रवण-
रूपस्वविषयसुखभोगात् कर्णेषु तुष्टेषु चक्षूंषि भगवद्दर्शनरूपस्वविषय-
सुखं भोक्तुमत्याकुलानि जातानीत्यर्थः । केव ? ‘देवतेव’ यथा
देवता विमानं श्रयति । अत्र हेत्वनुप्रासोपमाः ॥ ३७ ॥

श्रेयःसारागममुपयमाद्यङ्गमग्यासनस्थं

नासान्यस्तस्तिमितनयनं पुण्यनेपथ्ययोगम् ।

शुक्लध्यानोपगतमिव सच्चन्दनस्याङ्गरागै-

स्तत्राद्राक्षं जगदिनमहं भोगिनं योगिनं वा ॥ ३८ ॥

हे मेघ ! अहं तत्र 'जगदिनं' जगत्स्वामिनं 'अद्राक्षं' पश्यामि स्म, किंविशिष्टम् ? योगिनं 'वा' अथवा भोगिनम्, अलक्ष्यत्वा-
दुभयावस्थे अपि भजन्तमित्यर्थः । किंविशिष्टं जगदिनम् ? 'श्रेयः-
सारारामं' पूर्वं भोगिपक्षः—श्रेयोभिः कल्याणैः सारः प्रधानः आगम
आगमनं यस्य, पुनः कथंभूतम् ? 'उपयमाद्यङ्गं' उपयमं पाणि-
ग्रहणम् इत्यादीनि अङ्गानि भोगप्रकारा यस्य स तम्, अग्रे प्रधाने
गजेन्द्ररूपे आसने तिष्ठतीति अग्रासनस्थम्, नासा नासिका तस्यां
न्यस्ते स्तिमिते निश्चले नयने यस्य स तम्, पुण्यः पवित्रो नेप-
थ्यस्य वेषस्य योगो यस्य । योगिपक्षे—श्रेयो मोक्षस्तदेव सारं यस्य
ईदृग् आगमः सिद्धान्तो यस्य, पुनः किंरूपम् ? 'उपयमाद्यङ्गं' उप
समीपे यमादीनि अष्टौ अङ्गानि यस्य, यम १ नियम २ आसन ३
प्राणायाम ४ प्रत्याहार ५ ध्यान ६ धारणा ७ समाधि ८ रूपाणि
अष्टौ योगाङ्गानि, अग्रे आसने पद्मासनादौ तिष्ठतीति । 'नासा-
न्यस्तस्तिमितनयनं' स्पष्टम् । पुण्यं धर्म एव नेपथ्यस्य वेषस्य योगो
यस्य । अथोत्प्रेक्षया द्वयोरपि साम्यमाह—सच्चन्दनस्य 'अङ्गरागैः'
विलेपनैः शुक्लध्यानोपगतमिव, उपगतः संयुक्तः, चन्दनमेव शुक्ल-
ध्यानमित्यर्थः । अत्र श्लेषोत्प्रेक्षाऽनुप्रासाः ॥ ३८ ॥

मोहोदन्वान्मम निशमनं तस्य जैवातृकस्य

व्यातन्वत्याः कथमपि तथा तत्र चैधिष्ट पुष्टः ।

कोऽयं काऽहं क किमु विदधामीति तद्वीचिमाला-

लोलच्चेताः क्षणमवजगे नो यथा जाड्यमाप्ता ॥ ३९ ॥

मम 'तत्र' गवाक्षे तस्य 'निशमनं' विलोकनं 'व्यातन्वत्याः' कु-
र्वत्याः 'मोहोदन्वान्' मोहसमुद्रः पुष्टः (कथमपि) तथा 'ऐधिष्ट'
अवर्धिष्ट, किंविशिष्टस्य तस्य ? 'जैवातृकस्य' दीर्घायुषः, अन्यस्यापि

‘जैवातृकस्य’ चन्द्रस्य दर्शनेन समुद्रो वर्धते, यथाऽहं क्षणम् इति ‘न अवजगे’ न ज्ञानवती, किंरूपा ? ‘जाड्यं’ जडभावं ‘आप्ता’ प्राप्ता, पुनः कथंभूता ? ‘तद्वीचिमालालोलञ्चेताः’ तस्य मोहसमुद्रस्य वीचिमालाभिः कल्लोलमालाभिः लोलत् चञ्चल इवाचरत् चेतः चित्तं यस्याः सा, इतीति किम् ? अयं कः अहं का ? अहं क किमु ‘विदधामि’ करोमि, अतो मम मोहसमुद्रकल्लोलचञ्चलीक्रियमाणचित्तायाः सर्वं विस्मृतमित्यर्थः । “गाङ् गतौ” अवपूर्वस्य परोक्षायाम् एप्रत्यये ‘अवजगे’—रूपम् । अत्रानुप्रासश्लेषरूपकातिशयोक्तयः ॥ ३९ ॥

कायं देवस्त्रिभुवनपतिर्मर्त्यकीटः क चैषा

यद्यप्यार्षीन्निलयवलजं नो तथापि प्रतीये ।

इत्यूहे मे स्फुरदपि तदा लोचनं भानवीयं

भाग्याभावेऽमुकुलयदहो ! कामराजीवराजीः ॥ ४० ॥

हे मेघ ! ‘मे’ मम तदा भानवीयमपि लोचनं स्फुरत् भाग्याभावे सति ‘अहो’ इति आश्चर्ये ‘कामराजीवराजीः’ कामा मनोरथास्त एव राजीवानि कमलानि तेषां राजीः श्रेणीः ‘अमुकुलयत्’ सङ्कोचयामास, भानवीयशब्देन दक्षिणं लोचनं कथ्यते, ततः स्त्रीणां दक्षिणलोचनस्फुरणमशुभहेतुः । अथ यद्भानोः श्रीसूर्यस्य संबन्धि लोचनं तत् कमलश्रेणीः कथं सङ्कोचयतीति विरोधः । क सति ? इति ‘ऊहे’ विचारे सति, इतीति किम् ? अयं त्रिभुवनपतिर्देवः क ? , ‘च’ अन्यत् ‘एषा’ अहं ‘मर्त्यकीटः क’ मर्त्येषु मनुष्येषु अप्रसिद्धतया कीटकल्पेत्यर्थः । यद्यप्येषः ‘निलयवलजं’ निलयस्य आवासस्य बलजं द्वारम् ‘आर्षीत्’ आगच्छत् तथापि ‘नो प्रतीये’ न प्रतीतिं प्राप्नोमि यदस्य पाणिग्रहणं मम भविष्यतीति विश्वासो न । प्रतीये इत्यत्र “ईङ्च् गतौ” धातोर्वर्तमाना—एप्रत्यये “दिवादेः श्यः” (सि० ३-४-७२) इति श्यप्रत्यये रूपम् । मुकुला इवाकरोत् अमुकुलयत् “णिज् बहुलं नाम्नः कृगादिषु” (सि०

३-४-४२) णिच्प्रत्ययः, ह्यस्तनी-दिव्प्रत्यये रूपम् । मर्त्यकीट इति रूपकत्वान्न लिङ्गव्यत्ययः । अत्र विषमविरोधानुप्रासाः ॥४०॥

शान्तं पापं ! क्षिपसि ससिते क्षीरपूरेऽक्षखण्डान्
मङ्गल्यानामवसर इहामङ्गलं ते खलूक्त्वा ।

मामुद्वेगं सपदि दधतीमित्यवोचन् वयस्या

यावत्तावत्करुणमश्रुणोदेष रावं पशूनाम् ॥ ४१ ॥

हे मेघ ! यावत् 'वयस्याः' सख्यो मामिति 'अवोचन्' अजल्पन् । किंरूपां माम् ? 'सपदि' तत्कालं 'उद्वेगम्' उच्चाटं दधतीम् । इतीति किम् ? हे सखि ! 'पापं' दुरितं शान्तम्, त्वं 'ससिते' सितया शर्करया सहिते 'क्षीरपूरे' दुग्धपूरे 'अक्षखण्डान्' अक्षस्य विभीतकस्य खण्डान् शकलान् क्षिपसि, अयं मङ्गल्यानां 'अवसरः' प्रस्तावः, 'ते' तव 'इह' प्रस्तावे 'अमङ्गलं' दुर्निमित्तसूचकम् उक्त्वा 'खलु' पूर्यते, एतावताऽस्मिन्नवसरे सविषादं वचो न वाच्यमिति भावः । तावत् 'एषः' भगवान् 'पशूनां' तिरश्चां 'करुणं' दीनं 'रावं' शब्दमश्रुणोत् । ते खलूक्त्वा अत्र "निषेधेऽलंखल्वोः क्त्वा" (सि० ५-४-४४) क्त्वाप्रत्ययः । अत्र विषमानुप्रासौ । यावत्सख्यो मधुरवचनैरुद्वेगं स्फेटयन्ति तावद्भविष्यन्महोद्वेगकारणमेव भगवता पशूनां करुणरावोऽश्रावीति "कर्तुः क्रियाफलावाप्ति-नैवानर्थश्च यद्भवेत् ।" इति विषमविशेषः, पूर्वार्धेऽपि विषमः ॥ ४१ ॥

हेतुं तेषामवजिगमिषुः क्रन्दने सादिनाऽथो

नाथो नत्वा मुकुलितकरेणेति विज्ञप्यते स्म ।

एषां कीनैरिव जलनिधिर्नाथ ! नादेयवाहैः

शूल्यैः शोभातिशयमयिता गौरवस्ते विवाहे ॥ ४२ ॥

'अथो' अनन्तरं 'सादिना' हस्तिपकेन नत्वा 'नाथः' स्वामी इति विज्ञप्यते स्म, किंविशिष्टो नाथः ? 'तेषां' पशूनां 'क्रन्दने'

करुणशब्दे 'हेतु' निमित्तं 'अवजिगमिषुः' ज्ञातुमिच्छुः, किंरूपेण सादिना ? 'मुकुलितकरेण' योजितहस्तेन, हे नाथ ! 'एषां' पशूनां 'कीनैः' मांसैः 'ते' तव विवाहे गौरवः 'शोभातिशयं' शोभाधिक्यं 'अयिता' प्राप्स्यति । किंरूपैः कीनैः ? 'शूल्यैः' शूलाकृतैः, क इव ? 'जलनिधिरिव' यथा जलनिधिः 'नादेयवाहैः' नदीसम्बन्धिप्रवाहैः शोभातिशयं प्राप्नोति । अत्र शूलया संस्कृतानि शूल्यानि "शूलो-खाद्यः" (सि० ६-२-१४१) इति यप्रत्यये "अवर्णेवर्णस्य" (सि० ७-४-६८) इति आलोपे शूल्य इति रूपम् । नदीना-मिमे नादेयाः "नद्यादेरेयण्" (सि० ६-३-२) इति एयण्प्रत्यये "अवर्णेवर्णस्य" (सि० ७-४-६८) ईलोपे नादेय इति रूपम् । अत्रानुप्रासोपमाद्याः ॥ ४२ ॥

मीलन्नेत्रद्वयमयमदःकृत्य कर्तास्म्यथैत-

न्निश्चित्यैवं समजमिभमानीनयत् सादिनैषाम् ।

श्रोतःसार्थं विविधगतिना चेतसा बन्धमोक्षा-

लङ्कर्मिणः सकलविषयग्राममात्मेव देवः ॥ ४३ ॥

हे जलधर ! 'अयं देवः' श्रीनेमिनाथः 'सादिना' आधोरणेन 'इभं' गजेन्द्रं 'एषां' पशूनां 'समजं' वर्गं वाटकमिति यावत् आनीनयत् । किं कृत्वा ? 'मीलन्नेत्रद्वयं' सङ्कुचन्नयनयुगलं यथा भवति एवं निश्चित्य, यदा विचारः स्वहृदि क्रियते तदाऽक्षिणी निमील्य एकाग्रीभूयते इति भावः । एवमिति किम् ? अहं अदःकृत्य अथ एतत्कर्तास्मि, राजीमती हि मुखनयनभावैर्ध्यानस्य स्थूलतां वेत्ति न तु हृदतं भावम्, अतः पशून् मोचयित्वा दीक्षां लास्या-मीति निश्चयं कृत्वेत्यर्थः । क इव ? 'आत्मेव' यथा आत्मा 'चेतसा' मनसा 'श्रोतःसार्थं' श्रोतसां इन्द्रियाणां सार्थं समूहं 'सकल-विषयग्रामं' समस्तप्राणशब्दादिपदार्थराशिं आनयति प्रापयति । अयमर्थः—यथाऽऽत्मा मनसा हेतुभूतेनेन्द्रियाणि स्वविषयान्

शब्दादीन् प्रापयति तथा देवोऽपि सादिना हेतुना इभं पशुवाटक-
मानयदिति । किंविशिष्टेन चेतसा ? 'विविधगतिना' विविधा
विचित्रा शब्दादिग्रहणार्थं गतिर्यस्य, सादिनाऽपि किंरूपेण ?
'विविधगतिना' विविधा गतिः ज्ञानं गजशिक्षास्वामिचित्तानुवर्तना-
दिरूपा वा यस्य स तेन । किंविशिष्टो देवः ? 'बन्धमोक्षालङ्कर्मिणः'
बन्धेभ्यो मोक्षे मोचनेऽलङ्कर्मिणः कर्मक्षमः, आत्माऽपि कर्मणां
बन्धे मोक्षे चालङ्कर्मिणः समर्थः । अदःकृत्य इति "अग्रहानुपदे-
शेऽन्तरदः" (सि० ३-१-५) इति गतिसंज्ञायां क्तवो यप् ।
समजमिति "अज क्षपणे" संपूर्वः समजनं समजः "समुदोऽजः
पशौ" (सि० ५-३-३०) इति अल्पप्रत्ययः । नी द्विकर्मको
धातुः । अत्रोदात्तोपमादयः ॥ ४३ ॥

दीनोत्पश्यान् पुरवननभश्चारिणश्चारबन्धं

बद्धान् बन्धैर्गलचलनयोर्वेपिनो मृत्युभीत्या ।

प्रीतः पृथ्वीपतिरिव जवादेश जन्तून् समन्तू-

नुन्मोच्य स्वं द्विरदमनयद्वेश्मनः सम्मुखत्वम् ॥ ४४ ॥

हे मेघ ! 'एषः' भगवान् 'जवात्' वेगात् जन्तून् 'उन्मोच्य'
छोटयित्वा स्वं 'द्विरदं' हस्तिनं वेश्मनः सम्मुखत्वमनयत् ।
किंरूपान् पशून् ? दीनं यथा भवति उत् ऊर्ध्वं पश्यन्ति विलोक-
यन्तीति दीनोत्पश्यास्तान्, 'पुरवननभश्चारिणः' पुरचारिणः छागाऽऽ-
दयः वनचारिणो हरिणतित्तिरादयः आकाशचारिणः पक्षिणः,
पुनः कथंभूतान् ? गलचलनयोः 'चारबन्धं बद्धान्' चारे गुप्तिगृहे
यथा बध्यते तथा बन्धैः रज्ज्वादिभिर्बद्धान्, मृत्युभीत्या 'वेपिनः'
कम्पनशीलान् । क इव ? 'पृथ्वीपतिरिव' यथा पृथ्वीपतिः 'प्रीतः'
तुष्टः सन् 'समन्तून्' सापराधान् मन्त्र्यादीनुन्मोचयति । उत्
ऊर्ध्वं पश्यन्तीति "ग्राभ्मापाट्घेदृशः शः" (सि० ५-१-५८)
शप्रत्यये "श्रौति०" (सि० ४-२-१०८) इति पश्यरूपम् । चारे

बध्यते इति चारबन्धम् “आधारात्” (सि० ५-४-६८) इति सूत्रेण णम्प्रत्ययः । अत्र जातिपरिकरोपमाद्याः ॥ ४४ ॥

यानत्याजं सपदि पितरावग्रतोऽथास्य भूत्वा
वर्षा बाष्पप्लवविगलनात् पौनरुक्त्यं नयन्तौ ।

इत्युच्यते चिरमतमहाजात ! कस्मादकस्मा-
दस्मादश्माऽऽस्फलिततटिनीपूरवत्त्वं निवृत्तः ? ॥ ४५ ॥

‘अथ’ अनन्तरं पितरौ ‘सपदि’ तत्कालं ‘यानत्याजं’ यानं त्यक्त्वाऽस्य अग्रतो भूत्वा इति ‘ऊच्यते’ अवदताम् । किंकुर्वन्तौ ? बाष्पप्लवविगलनात् वर्षाः ‘पौनरुक्त्यं’ पुनरुक्तभावं ‘नयन्तौ’ प्रापयन्तौ, बाष्पाणि अश्रूणि तेषां प्लवः पूरः तस्य विगलनं क्षरणं तस्मात्, अग्रेऽपि वर्षासु घना वर्षन्तः सन्ति तदा पितरावपि अश्रुप्रवाहैर्वर्षितुं लग्नौ इति वर्षाकालस्य पौनरुक्त्यम् । इतीति किम् ? ‘हे जात !’ हे पुत्र ! त्वं कस्मान् हेतोः ‘अकस्मात्’ सहसैव अस्मात् ‘चिरमतमहात्’ चिराभीष्टपाणिग्रहणमहोत्सवात् निवृत्तः ?, किंवत् ? ‘अश्माऽऽस्फलिततटिनीपूरवत्’ अश्मसु पाषाणेषु आस्फलितः प्रतिहतः तटिनीपूरो नदीपूरस्तद्धत् । अत्र यानं त्यक्त्वा यानत्याजं “द्वितीयया” (सि० ५-४-७८) इति सूत्रेण णम् । अत्रातिशयोक्त्यनुप्रासोपमाः ॥ ४५ ॥

तौ खिन्दानौ यदुपरिवृढो वारयित्वेत्यजल्पद्
बन्धो ! सिन्धो ! विनयपयसामाश्रितान् प्राक् प्रसत्तिम् ।
प्रापय्याथो दवयसि कुतः शुक्लिखादह्यमानान्
नासंभाव्यं किमपि यदि वा ब्रह्मपर्यायसक्ते ॥ ४६ ॥

‘यदुपरिवृढः’ श्रीकृष्णः ‘तौ’ प्रभोः पितरौ ‘खिन्दानौ’ खेदं धरन्तौ वारयित्वा इति अजल्पत्—हे बन्धो ! हे विनयपयसां ‘सिन्धो’ ! समुद्र ! त्वं आश्रितान् ‘प्राक्’ पूर्वं ‘प्रसत्तिं’ प्रसादं ‘प्रापय्य’ लम्भयित्वा ‘अथो’ अनन्तरं कुतः कारणात् ‘दवयसि’

परितापयसि ? “दूङ्च् परितापे” इति दू, दवनं दवः, “युवर्ण-
 वृहवशरणगमृद्रहः” (सि० ५-३-२८) अल्पत्ययः, “नामिनो
 गुणोऽङ्किति” (सि० ४-३-१) गुणः, दवं करोषि दवयसि
 “णिज् बहुलं०” (सि० ३-४-४२) णिचा सिप्रत्यये रूपम् ।
 किंविशिष्टान् आश्रितान् ? ‘शुक्लिखादह्यमानान्’ शुक् शोकः स
 एव शिखा ज्वाला तथा दह्यमानान् ज्वालयमानान् । ‘यदि वा’
 अथवा ब्रह्मपर्यायसक्ते पुरुषे एतत् किम् (किमपि न) असंभाव्यम्,
 ब्रह्म ब्रह्मचर्यं तस्य पर्यायः परिणामः तत्र सक्ते, अथवा ब्रह्मणो
 ब्राह्मणस्य पर्यायो वाडवस्तत्र सक्ते, यद्यपि ब्रह्मपर्याया द्विजाद्या
 बहवोऽपि सन्ति तथाऽप्यत्र सिन्धुसाधर्म्याद्बहनाधिकाराच्च वाडवो
 लभ्यते, अत्रापि सिन्धौ लोकरूढ्या वाडवो ज्वलन् वर्ण्यते, ब्रह्म-
 शब्देनापि ब्राह्मणः कथ्यते, यतः “सूर्यत्रावाक् मागर्वीरश्वमेधिन्
 मकृद्दहमिति ब्रह्महन् मा विषादी” इत्यादि, “ब्रह्मस्त्रीभ्रूणगोघात०”
 इत्यादि योगशास्त्रादिप्रसिद्धेः । अत्र विरोधसमसमासोक्तिरूपकानु-
 प्रासाः । “नासं०” इत्यादि समम् ॥ ४६ ॥

कारुण्यौकश्रिषु विघृणो बन्धुतायां सुतृष्णक्

मुक्तौ मूर्त्तिद्विषि कुलकनीस्वीकृतौ वीततृष्णः ।

कौलीनाप्तेर्दरविरहितः संसृतेः कान्दिशीकः

प्रारब्धार्थास्त्यजसि भजसेऽप्रस्तुताँस्तन्नमस्ते ॥ ४७ ॥

हे बन्धो ! ‘तत्’ तस्मात्कारणात् ‘ते’ तुभ्यं नमोऽस्तु, अयं
 नमस्कारो निन्दास्तुतिरूपः । यत् त्वं ‘चरिषु’ तिर्यक्षु ‘कारुण्यौकः’
 कारुण्यस्य करुणाया ओकः स्थानम्, ‘बन्धुतायां’ बन्धुसमूहे
 ‘विघृणः’ निर्दयः, मुक्तौ ‘सुतृष्णक्’ सुष्ठु अतिशयेन तृष्णक्
 लुब्धः, किंरूपायां मुक्तौ ? ‘मूर्त्तिद्विषि’ मूर्त्तिं शरीरं द्वेष्टि न सहते
 शरीरक्षये मुक्तिभावात्, अन्या या स्त्री भर्तुः शरीरद्वेषिणि विष-
 कन्यारूपा साऽधमा । कुलकनी कुलकन्या तस्याः स्वीकृतौ अङ्गी-

कारे 'वीततृष्णः' निःस्पृहः, कुलकनीति कथनेन या उत्तमस्त्रीत्वात्
 मूर्तेः सुखकारिणीति ज्ञापितम् । 'कौलीनाप्तेः' परापवादः कौलीनं
 तस्याप्तेः प्राप्तेः 'दरविरहितः' दरेण भयेन विरहितः अङ्गीकृत-
 विवाहत्यागेऽत्रापवादान्न विभेषि । 'संसृतेः' संसारात् 'कान्दिशीकः'
 भीरुः । 'प्रारब्धार्थान्' विवाहमुख्यान् त्यजसि, 'अप्रस्तुतान्'
 अप्रारब्धान् वैराग्यमुख्यान् भजसे । अन्यो विवेकवान् पूर्वं प्रारब्धं
 कार्यं समाप्य पश्चादन्यत् कार्यान्तरं प्रारभते । बन्धूनां समूहो
 बन्धुता "ग्रामजनबन्धुगजसहायात्तल्" (सि० ६-२-२८)
 तल्प्रत्ययः, त, "आत्" (सि० २-४-१८) आप्प्रत्ययः ।
 तृष्णगिति "त्रितृषच् पिपासायां" तृष्यतीत्येवंशीलः "तृषिधृषि-
 स्वपो नजिङ्" (सि० ५-२-८०) नञ्प्रत्ययः, नस्य णत्वम् ।
 अत्र विरोधरूपकसमुच्चयपर्यायोक्तव्याजस्तुत्यनुप्रासाः । सर्वेणा-
 प्यर्थेन भगवतो वैराग्यमेव वर्णितमिति पर्यायोक्तम् ॥ ४७ ॥

नर्तेऽर्तीनां नियतमवरावावरीमां तपस्यां

यस्योदकः सततसुखकृत्कृत्यमर्घ्यं सतां तत् ।

दामत्कर्मप्रसितभविनो मोचयिष्ये चरीन् वा

नेमिः प्रत्यादिशदिति हरिं भूरि निर्बन्धयन्तम् ॥४८॥

नेमिः 'हरिं' श्रीकृष्णं 'इति प्रत्यादिशत्' इत्युक्त्या निषिद्धवान् ।
 किरूपं हरिम् ? 'भूरि' अत्यर्थं 'निर्बन्धयन्तं' आप्रहं कुर्वन्तम् ।
 इतीति किम् ? हे हरे ! इमां 'तपस्यां' दीक्षां 'ऋते' विना 'अवरा'
 काऽपि स्त्री ('नियतं' निश्चितम्) 'अर्तीनां' बाधानां 'न अवावरी'
 न अपनेत्री स्फेटिकेति यावत् । 'सतां' साधूनां तत् 'कृत्यं' कार्यं
 अर्घ्यं श्लाघ्यम्, यस्य उदकः 'सततसुखकृत्' निरन्तरसुखकारी स्यात्,
 "उदकः तद्भवं फलम्" (अभि० चिं० २-७६) उत्तरकालोद्भवं
 फलमुदकः कथ्यते । अहं दाम बन्धनं तदिवाचरन्ति दामन्ति यानि
 कर्माणि तैः प्रसिता बद्धा ये भविनः प्राणिनस्तान् 'मोचयिष्ये' कर्म-
 बन्धनेभ्यश्छोटयिष्यामीत्यर्थः । कानिव ? 'वा' इवार्थे, 'चरीन् वा'

चरयः तिर्यञ्चः तानिव, यथा तिर्यञ्चो बन्धनान्मोचिताः । ‘नर्तेऽ-
र्तीनां’ न ऋते अर्तीनाम् इति पदानि । तपस्यामित्यत्र “ऋते द्वितीया
च” (सि० २-२-११४) इति ऋतेयोगे द्वितीया । अवावरी
“ओण् अपनयने” इति ओण् धातुः, ओणतीति “मन्वन्क्वनिप्विच्
क्वचित्” (सि० ५-१-१४७) क्वन्, “अहन्पञ्चमस्य क्विक्विति”
(सि० ४-१-१०७) णकार आकार “ओदौतोऽवाव्” (सि०
१-२-२४) इति अव् “लोकात्” (सि० १-१-३) ततोऽ-
वावन् इति सिद्धम्, “णस्वराघोषाद्वनो रश्च” (सि० २-४-४)
डीप्रत्ययः, नकारस्य रकारो “लोकात्” (सि० १-१-३) इति
अवावरी सिद्धम्, प्रत्ययः सि, “दीर्घड्याव्यञ्जनात्सेः” (सि०
१-४-४५) सिलोपः । दामेवाचरन्ति “कर्तुः क्विप् गर्भेऽङ्गीब-
होडात्तु डित्” (सि० ३-४-२५) क्विप्, “नाम्नो नोऽनहः”
(सि० २-१-९१) नलोपः, “अप्रयोगीत्” (सि० १-१-३७)
दामन्तीति वर्तमाना-शतृप्रत्ययः । अत्रोपमारूपकहेत्वलङ्काराः॥४८॥

तस्मिन्नेवं व्यवसितवति प्रश्लथप्रेमपाशा

नाशाश्वासच्छलपरिगलज्जीविता यादवौघाः ।

सोरस्ताडं सुगुरु रुरुदू रोदसी रोदयन्तः

प्रत्युत्पन्नप्रतिरवमिषान्मुष्टसर्वस्ववत्ते ॥ ४९ ॥

ते यादवौघाः ‘सोरस्ताडं’ यथा भवति उरसस्ताडनं कुट्टनं
उरस्ताडः, सह उरस्ताडेन वर्तते इति सोरस्ताडम्, ‘सुगुरु’ अत्यर्थं
यथा भवति ‘रुरुदुः’ रुदितवन्तः । क्व सति ? ‘तस्मिन्’ भगवति
एवं ‘व्यवसितवति’ निश्चितवति सति यन्मया व्रतमेव प्रहीतव्यम् ।
किंविशिष्टा यादवौघाः ? ‘प्रश्लथप्रेमपाशाः’ प्रश्लथः शिथिलीभूतः
प्रेमपाशः स्नेहबन्धनं येषाम्, पुनः कयंभूताः ? ‘नाशा०’ नाशा
नासिका तस्याः श्वासस्तस्य च्छलेन परिगलत् च्यवमानं जीवितं
जीवितव्यं येषाम् । किं कुर्वन्तः ? ‘प्रत्युत्पन्नप्रतिरवमिषात् रोदसी’

रोदयन्तः, प्रत्युत्पन्नः समुत्पन्नः प्रतिरवः प्रतिशब्दः तस्य मिषात् रोदसी आकाशपृथिव्यौ । किंवत् ? 'मुष्टसर्वस्ववत्' यथा मुष्टसर्वस्वा रुदन्ति । अत्र जात्यपहुत्युपमानुप्रासाः ॥ ४९ ॥

तेषामेव प्ररुदितवतां किङ्करन्नाकिचक्रो-

पोपानीतं विदधदभितोऽप्यर्थिसादर्थसार्थम् ।

प्रातः प्रातः स्वभवनगतो डिण्डिमोद्धोषपूर्वं

प्राक्रंस्तासौ वितरणमथो वार्षिकं हर्षधाम ॥ ५० ॥

'अथो' अनन्तरं 'असौ' भगवान् प्रातः प्रातः स्वभवनगतो 'डिण्डिमोद्धोषपूर्वं' डिण्डिमः पटहस्तस्य उद्धोषपूर्वकं 'वार्षिकं' सांवत्सरिकं 'वितरणं' दानं 'प्राक्रंस्त' प्रारब्धवान् । केषां किंभूतानाम् ? 'तेषां' यादवानां 'प्ररुदितवतामेव' रोदितुं प्रारब्धानामेव । किं कुर्वन् ? 'अभितोऽपि' समन्ततोऽपि 'अर्थसार्थ' द्रव्यसञ्चयं 'अर्थिसात्' याचकायत्तं विदधत् । किंरूपमर्थसार्थम् ? 'किङ्करन्नाकिचक्रोपोपानीतं' किङ्करता किङ्करवदाचरता नाकिचक्रेण देववृन्देन उप समीपे उपानीतं ढौकितम् । किंरूपं वितरणम् ? 'हर्षधाम' स्पष्टम् । तेषामित्यत्र "षष्ठी वाऽनादरे" (सि० २-२-१०८) इत्यत्र (इति) षष्ठी, यथा रुदतो लोकस्य रुदति वा लोके प्रात्राजीत् । प्ररुदितवतामित्यत्र प्र-उपसर्गः प्रारम्भे "गत्यर्थाकर्मकपिबभुजेः" (सि० ५-१-११) इत्यनेन कर्तरि क्तवत्प्रत्ययः । किङ्कर इवाचरतीति "कर्तुः क्पि०" (सि० ३-४-२५) इति क्पि, "त्रन्त्यस्वरादेः" (सि० ७-४-४३) अन्त्यस्वरलोपः, "अप्रयोगीत्" (सि० १-१-३७) क्पिलोपः, किङ्करतीति वर्तमाने "शत्रानशा०" (सि० ५-२-२०) शतृप्रत्यये किङ्करदिति सिद्धम्, किङ्करञ्च तन्नाकिचक्रं च किङ्करन्नाकिचक्रं तेन । अर्थिषु आयत्तमर्थिसात् "तत्राधीने" (सि० ७-२-१३२) इति सात्प्रत्ययः । प्राक्रंस्तेति "ऋमू पादविक्षेपे" प्रपूर्वः, "प्रोपादारम्भे"

(सि० ३-३-५१) इत्यात्मनेपदम्, अद्यतनी तप्रत्यये सिचि
 “क्रमः” (सि० ४-४-५३) इति इट्निषेधः । वर्षे देयं वार्षिकं
 “काले कार्ये च भववत्” (सि० ५-४-९८) इकण्प्रत्ययः,
 वृद्धिः । अत्र समोदान्तानुप्रासाः ॥ ५० ॥

प्रत्यावृत्ते परिणयभुवः प्राणितेशे निराशा

शम्पापातोपमिति पपतोत्पीडिता तत्प्रवृत्त्या ।

पृथ्वीपीठप्रतिहततमोन्मूलिताधारसाला

वल्लीव द्राक् सकलविगलद्भूषणालिप्रसूना ॥ ५१ ॥

हे मेघ ! अहं निराशा सती शम्पापातोपमिति यथा भवति
 ‘पपत’ पतिता, शम्पा विद्युत् तस्याः पातः स च उपमितिः उपमानं
 यथा भवति, यथा विद्युत् पतति तथा पपातेत्यर्थः । क्व सति ?
 ‘प्राणितेशे’ जीवितव्यस्वामिनि श्रीनेमिनि ‘परिणयभुवः’ पाणिग्रहण-
 भूमिकायाः ‘प्रत्यावृत्ते’ पश्चाद्वलिते सति । किंरूपा ? ‘तत्प्रवृत्त्या’ सा
 बलनरूपा प्रवृत्तिः वार्ता तथा ‘उत्पीडिता’ प्राबल्येन पीडिता । किंरू-
 पाऽहम् ? ‘द्राक्’ शीघ्रं वल्लीव ‘सकलविगलद्भूषणालिप्रसूना’ सकला
 विगलन्ती पतन्ती भूषणानामालिः श्रेणिः सैव प्रसूनानि पुष्पाणि
 यस्याः । किंरूपा वल्ली ? ‘पृथ्वीपीठप्रतिहततमोन्मूलिताधारसाला’
 पृथ्वीपीठे प्रतिहततमः पातेन भृशं भग्न उन्मूलितः छिन्न आधारसालः
 आधारवृक्षो यस्याः । पपतेति “णिद्वाऽन्त्यो ण्वू” (सि० ४-३-५८)
 इति वृद्धिविकल्पाद्रूपम् । अत्रोपमानरूपकानुप्रासाः ॥ ५१ ॥

उद्यद्दुःखज्वरभरवती संनिमज्याहमस्मिन्

मोहाम्भोधौ सुखमिव तदा यत् पयोदान्वभूवम् ।

तापस्तप्सादुदलसदसौ कोऽप्यलं कम्पसम्प-

द्युक्तो यस्मात्समजनि ममानर्गलो विप्रलापः ॥ ५२ ॥

‘हे पयोद !’ हे मेघ ! अहं तदा यत् सुखमिव अन्वभूवम्,

किं कृत्वा ? त (अ)स्मिन् 'मोहाम्भोधौ' मूर्छासमुद्रे 'संनिमज्य' ब्रुडित्वा । किंरूपाऽहम् ? 'उद्यद्दुःखज्वरभरवती' उद्यन्ति उदयमागच्छन्ति दुःखानि स (तानि) एव ज्वरभरस्तेन युक्ता, यथा कोऽपि ज्वरार्तो जलस्थाने मद्भक्त्वा क्षणमेकं सुखमिवानुभवति तथाऽहमपि मूर्छिता सती तदा सुखमिवानुभूतवतीत्यर्थः । 'तस्मात्' मोहाम्भोधिमज्जनात् (असौ) कोऽपि 'तापः' संतापः 'उदलसत्' उल्लसति स्म । किंरूपस्तापः ? 'अलं' अत्यर्थं 'कम्पसम्पद्युक्तः' कम्पस्य सम्पदा युक्तः, 'यस्मात्' तापात् मम 'अनर्गलः' बहुलः 'विप्रलापः' समजनि "विप्रलापो विरुद्धोक्तिः" । यथा ज्वरार्तस्य जलमज्जने क्षणिकसुखानुभवादनु महान् तापः कम्पोत्कर्षवान् उच्छलति ततो विशिष्टतरः प्रलापो बाढमरतिः संजायते तथा ममापि मूर्छानिवृत्तौ महान्तापोऽभूत् तस्मात्तापात् संतापो विप्रलापोऽसमञ्जसभाषणं बभूवेत्यर्थः । अत्र श्लेषरूपकजात्यनुप्रासाद्याः ॥ ५२ ॥

अग्नेधूमध्वजगुरुजनं चेदुदुह्य व्यमोक्ष्यत्

तत् पाथोधौ प्रवहणमुपक्षिप्य सोऽमज्जयिष्यत् ।

राजन्यानामधिगुणतरोऽन्योऽथ भावी विवोढे-

त्यालीनां गीरजनि च तदा मे क्षतक्षारतुल्या ॥ ५३ ॥

हे मेघ ! 'तदा' तस्मिन् प्रस्तावे इति 'आलीनां' सखीनां 'गीः' वाणी 'मे' मम क्षतक्षारतुल्याऽजनि, यथा क्षते क्षारक्षेपे महद्दुःखं जायते तथैव सखीनां वाणी मम दुःखितायाः सत्याः पुनर्गाढदुःखकरी बभूवेत्यर्थः । इतीति किम् ? हे सखि ! 'चेत्' यदि सः अग्नेधूमध्वजगुरुजनं 'उदुह्य' परिणीय 'व्यमोक्ष्यत्' अत्यक्ष्यत्, धूमध्वजः अग्निः गुरुजनः पूज्यजनः तयोरग्ने अग्नेधूमध्वजगुरुजनम्, तत् सः 'पाथोधौ' समुद्रे प्रवहणं 'उपक्षिप्य' क्षिप्त्वा 'अमज्जयिष्यत्' अब्रुडयिष्यत्, एवंभावः—यथा कोऽपि वहनं समुद्रे क्षिप्त्वा मज्जयति यथा

तस्य वहनस्य पुनरुद्धरणं न स्यात्तथा यदि त्वमपि अग्निपूज्यस्वजनसा-
क्षिकं परिणीय मुक्ताऽभविष्यत् तदा तव सत्याः पुनः पाणिग्रहणं
नाघटिष्यत्, किन्तु त्वमपरिणीतैव मुक्ताऽसि अतस्तव पुनरन्यो वरो
भविष्यतीत्याह—‘अथ’ अनन्तरं तव ‘राजन्यानां’ राजकुमाराणां
(अधिगुणतरो) अन्यः ‘विवोढा’ वरो भावी, अतो नेमिनाथे
वलितेऽपि अघृतिर्न कार्येति भावः । धूमध्वजश्च गुरुजनश्च धूम-
ध्वजगुरुजनौ, तयोरग्रे अग्रेधूमध्वजगुरुजनम् “पारे मध्येऽग्रेऽन्तः
षष्ठ्या वा” (सि० ३-१-३०) इति सप्तम्या अलुप्, अव्ययी-
भावः समासः । राजन्यानामित्यत्र “सप्तमी चाविभागे निर्धारणे”
(सि० २-३-१०९) इति षष्ठी राज्ञोऽपत्यानि राजन्याः “जातौ
राज्ञि (ज्ञः)” (सि० ६-१-९२) इति यप्रत्ययः । विवोढेति
“वहीं प्रापणे” वह, विवहतीति विवोढा “णकृचौ” (सि०
५-१-४८) कृच्-प्रत्ययः, “हो धुट् पदान्ते” (सि० २-१-८२)
ह ढ, “अधश्चतुर्थात्तथोर्धः” (सि० २-१-७९) त ध, “तवर्गस्य
श्रवर्गष्टवर्गाभ्यां योगे चटवर्गौ” (सि० १-३-६०) ध ढ,
“सहिवहेरोच्चावर्णस्य” (सि० १-३-४३) पूर्वढलोपः अकार
ओ सि इत्यादि । अत्र विषमसमाद्यलङ्काराः ॥ ५३ ॥

क ग्रावाणः क कनकनगः काक्षकाः कामरद्रुः

काचांशाः क क दिविजमणिः कोडवः क द्युरत्नम् ।

कान्ये भूपाः क भुवनगुरुस्तस्य तद्योगिनीव

ध्यानान्नेष्ये समयमिति ताः प्रत्यथ प्रत्यजानि ॥ ५४ ॥

हे मेघ ! अहम् अथ ‘ताः’ सखीः प्रति इति ‘प्रत्यजानि’ प्रतिज्ञा-
तवती । इतीति किम् ? अहं ‘तत्’ तस्मात्कारणात् योगिनीव तस्य
ध्यानात् ‘समयं’ कालं ‘नेष्ये’ गमयिष्यामि । तत् किम् ? हे
सख्यः ! क ‘ग्रावाणः’ पाषाणाः ? क ‘कनकनगः’ मेरुः ?,

‘अक्षकाः’ विभीतकाः क ? ‘अमरदुः’ कल्पवृक्षः क ?,
‘काचांशाः’ काचशकलानि क ? ‘दिविजमणिः’ चिन्तामणिः
क ?, ‘उडवः’ नक्षत्राणि क ? ‘द्युरन्नं’ सूर्यः क ?, अन्ये
‘भूपाः’ राजानः क ? ‘भुवनगुरुः’ श्रीनेमिः क ?, अतो यद्भवतीभिः
प्रोक्तं पुनरन्यो वरो भावीति तन्निषिद्धम्, तत अन्ये भूपा प्राव-
विभीतककाचखण्डसामान्यग्रहतुल्याः, भगवान् मेरुकल्पद्रुचिन्ता-
मणिसूर्यतुल्यः, अतो मम स एव ध्येय इति । दिवि जायत इति
दिविजः “अनोर्जनेर्देः” (सि० ५-१-१६८) डप्रत्ययः, “डित्य-
न्यस्वरादेः” (सि० २-१-११४), “द्युप्रावृड्वर्षाशरत्कालात्”
(सि० ३-२-२७) इति सप्तम्या अलुप् । प्रत्यजानि इति ज्ञांश्
धातुः प्रतिपूर्वः “संप्रतेरस्मृतौ” (सि० ३-३-६९) इत्यात्मने-
पदम्, इ, “अङ् धातोरादिर्ह्यस्तन्यां चामाङ्” (सि० ४-४-२९)
अडागमः, “ऋयादेः” (सि० ३-४-७९) आ ना, “जा
ज्ञाजनोऽस्यादौ” (सि० ४-२-१०४) ज्ञा जा, “भ्रश्चातः”
(सि० ४-२-९६) आकारलोपः, प्रत्यजानि इति निष्पन्नम् ।
अत्र यथासह्यथार्थान्तरन्यासविषमाद्याः ॥ ५४ ॥

यद्यप्येनं परिणयमहं विश्वविश्वाभिनन्द्योऽ-

तिर्यकारं त्वमिव सलिलासारमाञ्चत्पतिर्मे ।


आगार्हस्थ्यस्थिति तदपि चावार्षिकर्षं तवैवाऽ-

मुष्यैवाशां हृदि विदधती सेयमस्थां प्रजेव ॥ ५५ ॥

हे मेघ ! यद्यपि ‘मे’ मम पतिः एनं ‘परिणयमहं’ पाणिग्रहणोत्सवं
‘अतिर्यकारं’ असमाप्तं कृत्वा ‘आञ्चत्’ अगात्, किंरूपो भगवान् ?
‘विश्वविश्वाभिनन्द्यः’ विश्वेन समस्तेन विश्वेन जगताऽभिनन्द्यः
ऋग्यः । क इव ? ‘त्वमिव’ यथा त्वं ‘सलिलासारं’ सलिलस्य पानी-
यस्य आसारो वेगवान् वृष्टिः तं अतिर्यकारं असमाप्तं कृत्वाऽञ्चसि

यासि, किंविशिष्टत्वम् ? (विश्वविश्वाभिनन्द्यः) स्पष्टम् । 'तदपि च' तथापि च 'सा इयं' अहं आगार्हस्थ्यस्थिति 'अमुष्यैव' भगवत् 'आशां' इच्छां (हृदि) विदधती अस्याम्, अयं भावः—यावत्स भगवान् गृहस्थोऽभून् तावत्तस्याशा न मुक्ता यत् अद्याङ्गीकरिष्यति कल्ये वा, केव ? 'प्रजेव' यथा प्रजा 'आवार्षिकर्क्षं' वार्षिकाणि वर्षासम्बन्धीनि ऋक्षाणि नक्षत्राणि तानि यावत्तवैवाशां विदधती तिष्ठति, यथा त्वयि खण्डवृष्टिं कृत्वा गते सति यावद्वर्षानक्षत्राणि भवन्ति तावज्जनस्तवाऽऽशां कुर्वन्नेव तिष्ठति, यद् अद्य वर्षिष्यति कल्ये वर्षिष्यतीति । अतिर्यक्कारमिति तिर्यञ्चं कृत्वा तिर्यक्कारम् "तिर्यचापवर्गे" (सि० ५-४-८५) इति णम् । गार्हस्थ्यस्थि-तेर्यावन् आगार्हस्थ्यस्थिति "आडावधौ" (सि० २-२-७०) इति पञ्चमीप्राप्तौ "पर्यपाद्बहिरच् पञ्चम्या" (सि० ३-१-३२) इत्यव्ययीभावः समासः । एवमावार्षिकर्क्षमिति ज्ञेयम् । अत्र दृष्टान्तोपमाद्याः ॥ ५५ ॥

इति आचार्य-श्रीशीलरत्नसूरिविरचितायां श्रीजैनमेघदूत-
महाकाव्यटीकायां तृतीयः सर्गः ॥ ३ ॥



अथ चतुर्थः सर्गः ।

श्रीनेमीशः प्रतिदिनमथो कोटिमष्टौ च लक्षा

हेम्नः प्रातर्दददभिजनं कल्पसालायते स्म ।

चित्रं कम्पं करकिशल्यं नाऽऽप पादप्रदेशे

लम्नाः पुण्यस्मितसुमनसश्छायया चाशि विश्वम् ॥ १ ॥

‘अथो’ अनन्तरं श्रीनेमीशः प्रतिदिनं ‘प्रातः’ प्रभाते ‘अभिजनं’ लोकमभिमुखीकृत्य ‘हेम्नः’ सुवर्णस्य कोटिं अष्टौ च लक्षा ददत् सन् ‘कल्पसालायते स्म’ कल्पवृक्ष इवाचरति स्म । ‘चित्रं’ आश्चर्यं ‘करकिशल्यं कम्पं न आप’ दानं ददतः स्थूललक्ष्यत्वेन करो न कम्पते स्म, पादप्रदेशे ‘पुण्यस्मितसुमनसः’ लम्नाः पुण्यैः सुकृतैः स्मिता विकस्वराः सुमनसः साधवः, ‘च’ अन्यत् ‘छायया’ शोभया विश्वं ‘आशि’ व्याप्तम् । अन्यस्य कल्पवृक्षस्य किशल्यं कम्पते, पुण्यानि पवित्राणि स्मितानि विकसितानि सुमनसः पुष्पाणि शिरसि लगन्ति, छायया च मितां भुवं व्याप्नोति इति कल्पवृक्षादाधिक्यम् । लक्षशब्दः स्त्रीस्त्रीबलिङ्गः । अत्रोदात्तोपमाव्यतिरेकश्लेषाः ॥ १ ॥

चिन्तारत्नं दृषदपगतज्ञानलेशः सुरद्रुः

स्वर्धेनुः सा पशुगतिगता पूर्णकुम्भश्च मृत्त्वा ।

चिन्तातीतं जगति वितरन् रुक्मरत्नादि दौषैः

प्रोक्तैरन्यैरपि परिहृतः सैष केनोपमेयः ॥ २ ॥

हे मेघ ! ‘चिन्तारत्नं’ चिन्तामणिः ‘दृषत्’ पाषाणः, ‘सुरद्रुः’ कल्पवृक्षः ‘अपगतज्ञानलेशः’ अपगतो ज्ञानस्य लेशो यस्मात्स जड इत्यर्थः, विशिष्टज्ञानाभावादेवमुक्तम् । सा ‘स्वर्धेनुः’ कामधेनुः ‘पशु-गतिगता’ स्पष्टम्, ‘च’ अन्यत् ‘पूर्णकुम्भः’ कामकुम्भः ‘मृत्त्वा’

मृत्तिका, ततः स एष भगवान् केन 'उपमेयः' उपमानयोग्यः ?, किं कुर्वन् ? 'जगति' पृथिव्यां 'चिन्तातीतं' चिन्तातिक्रान्तं रुक्म-
रत्नादि 'वितरन्' ददत्, रुक्मं सुवर्णं, रत्नानि पद्मरागादीनि, आदि-
शब्दाद्दुकूलाभरणहस्तितुरगादिपरिग्रहः। किंविशिष्टो भगवान्? प्रोक्तैः
दोषैः चिन्तामण्यादिसम्बन्धिभिः अन्यैः अप्रोक्तैरपि दोषैः 'परिहृतः'
त्यक्तः, अतः स भगवान् दानगुणेन अनुपमान एवेत्यर्थः। अत्राति-
शयोक्तिसमुच्चयाद्याः ॥ २ ॥

सम्पूर्णायां शरदि शरदः प्राक्तनतीं कदाचित्

नेमिः क्षेमङ्करचरितधीर्याप्ययानाधिरूढः ।

शक्रेशानाधिपधृतचलचामरोपास्यमानः

शुद्धध्यानद्वयनत इव छत्रलक्ष्येक्ष्यकीर्तिः ॥ ३ ॥

देवव्यूहैः समनुचरितः सर्वतो मागधद्भि-

ज्ञातेयेषु प्रसृतमतिभिः साश्रुभिर्दृश्यमूर्तिः ।

दिव्यातोद्ये निनदति मया काननं भूषिताङ्गो

गच्छन् दृष्टो रविरिव वनानीरजिन्या गवाक्षात् ॥ ४ ॥

॥ युग्मम् ॥

हे मेघ ! पाणिग्रहणत्यागादनु 'शरदि' वर्षे सम्पूर्णायां 'शरदः'
शरत्कालात् 'प्राक्तनतीं' पूर्वतीं वर्षासु ऋतौ 'कदाचित्' कस्मिंश्चिद-
वसरे मया 'गवाक्षात्' गवाक्षमारूढ्य नेमिः 'काननं' वनं गच्छन्
दृष्टः । किंरूपो नेमिः ? 'क्षेमङ्करचरितधीः' क्षेमङ्करं कल्याणकारि
यञ्चरितं चरित्रं तत्र धीः बुद्धिर्यस्य, पुनः कथंभूतः 'याप्यया-
नाधिरूढः' याप्ययानं शिविकां अधिरूढः 'शक्रेशानाधिपधृतचल-
चामरोपास्यमानः' सौधर्मेन्द्रेशानेन्द्राभ्यां धृताभ्यां चलद्भ्यां चाम-
राभ्यामुपास्यमानः सेव्यमानः । उत्प्रेक्ष्यते—शुद्धेन ध्यानद्व-
येन धर्मध्यानशुद्धध्यानरूपेण नत इव । 'छत्रलक्ष्येक्ष्यकीर्तिः'
छत्रस्य लक्ष्येण मिषेण ईक्ष्या दर्शनीया कीर्तिर्यस्य । पुनः कथंभूतः ?

देवव्यूहैः 'सर्वतः' सर्वपार्श्वेषु 'समनुचरितः' सम् सामस्त्येन अनु-
 चरितः अनुगतः, किंरूपैर्देवव्यूहैः ? 'मागधद्भिः' मागधैरिव आच-
 रद्भिः । 'ज्ञातेयेषु' स्वजनेषु 'प्रसृतमतिभिः' प्रसृता विस्तृता मतिः
 बुद्धिर्येषां ते प्रसृतमतयो वृद्धा इत्यर्थः, तैः 'साश्रुभिः' क्षरदश्रुनेत्रैः
 दृश्या मूर्तिर्यस्य सः । क सति ? 'दिव्यातोद्ये' दिव्यवादित्रे 'निनदति'
 शब्दायमाने सति । किंविशिष्टो नेमिः ? 'भूषिताङ्गः' स्पष्टम् । क
 इव ? रविरिव यथा 'नीरजिन्या' कमलिन्या रविः श्रीसूर्यः 'वनात्'
 वनमाश्रित्य काननं गच्छन् दृश्यते, वनं पानीयं तदाश्रित्य तत्र
 स्थितयेत्यर्थः, सूर्योऽपि अधो गच्छन् वनं प्रविशन् दृश्यते, अथवा
 कस्य पानीयस्य आननं मुखम्, सायं पश्चिमान्भोधौ रविर्निमज्ज-
 तीति रूढिः । क्षेमङ्करेति क्षेमं करोतीति "क्षेमप्रियमद्रभद्रात् खाण्"
 (सि० ५-१-१०५) इति अणुप्रत्यये "खित्यनव्ययारुषोर्मोऽन्तो
 ह्रस्वश्च" (सि० ३-२-१११) इति मोऽन्ते क्षेमङ्करेति पदम् ।
 मागधा इवाचरन्तीति "कर्तुः क्तिप्०" (सि० ३-४-२५) क्तिपि
 शतरि भिसि मागधद्भिरिति । ज्ञातेयेषु ज्ञातयः स्वजनाः, ज्ञातेर-
 पत्यानि ज्ञातेयाः "इतोऽनिञ्चः" (सि० ६-१-७२) इति
 एयण् । दिव्यातोद्ये इति जातावेकवचनम् । वनात् गवाक्षादिति
 "गम्ययपः कर्माधारे" (सि० २-२-७४) इति पञ्चमी । अत्र
 परिकरोत्प्रेक्षोपमानुप्रासाः ॥ ३-४ ॥

सद्योमाद्यद्विषमविरहाबाधविस्मारिणी मां

मूर्छाऽतुच्छाऽसजदसुपरिभ्रंशभीता सखीव ।

यावत्तावत् परपरिचितेर्मत्सरेणेव सख्यः

कृत्वा किञ्चिच्छलमलमपासारयंस्तां वराकीम् ॥ ५ ॥

हे मेघ ! यावत् अतुच्छा मूर्छा मां 'असजत्' आलिङ्गत्,
 किंविशिष्टा ? 'सद्योमाद्य०' सद्यः तत्कालं माद्यन् प्रबलीभवन् विष-
 मविरहस्य आबाधः पीडा तां (तं) विस्मारयतीति, उत्प्रेक्ष्यते—असूनां
 प्राणानां परिभ्रंशात् च्यवनात् भीता सखीव, यथा सखी काञ्चि-

द्राढदुःखितां सखीं विरहार्तिविस्मारणार्थं सजति तावत् सख्यः
 'किञ्चिच्छलं' जलसेचनादिकं कृत्वा तां वराकीं ('अलं' अत्यर्थं)
 अपासारयन्, उत्प्रेक्षयते—'परपरिचितेः' अन्यपरिचयस्य मत्सरेणेव,
 अप्रेतना हि सख्यः परपरिचयं न क्षमन्ते इति । एतावता श्रीने-
 मिनं गच्छन्तं दृष्ट्वा मम विरहदुःखान्मूर्छां समेता, ततः सखीभिः
 जलसेचनाद्युपचारैर्मूर्छां वालितेति । अत्रोत्प्रेक्षानुप्रासोपमाद्याः ॥५॥

त्यक्तैवातः परमचिकिलक्लिन्नवासोवदेषा

हा किं भावि ? स्फुटसि हृदय ? द्वैधमापद्य किं न ? ।

ईदृक्चिन्ताकुलतममनस्तापबाष्पायितास्यो-

द्यातास्राम्बुर्व्यजनिषि ततोऽस्तोकशोकोदकुम्भः ॥ ६ ॥

हे मेघ ! 'ततः' तदनन्तरं अहं 'अस्तोकशोकोदकुम्भः व्यज-
 निषि' अस्तोको बहुलः शोकस्तदेव उदकं तस्य कुम्भः उदकुम्भः
 पानीयकुम्भरूपा जाता । किंरूपाऽहम् ? 'ईदृक्चिन्ता०' ईदृग्
 वक्ष्यमाणा या चिन्ता तथाऽऽकुलतमं अत्याकुलं यन्मनस्तस्य तापेन
 बाष्पान् उष्णनिःश्वासरूपान् उद्धान्तं यद् आस्यं मुखं तत्रोद्यातानि
 प्रवाहेण व्यूढानि अस्त्राम्बूनि अश्रुजलानि यस्याः सा ईदृक्षा । 'एषा'
 अहं अतः परं 'अचिकिलक्लिन्नवासोवत्' त्यक्तैव, अचिकिलः कर्द-
 मस्तेन क्लिन्नं आर्द्रं यद्वासो वस्त्रं तद्वत् । यावद्भगवान् गृहस्थ आसी-
 त्तावदाशाऽभूत् यद् अद्य स्वीकरिष्यति कल्ये वा, अतः परं तु
 दीक्षितेन भगवताऽहं त्यक्तैव । 'हा' इति खेदे, किं भावि ? हे
 हृदय ! 'द्वैधं' द्विधात्वं 'आपद्य' प्राप्य किं न 'स्फुटसि' विदीर्यसे ? ।
 द्वौ प्रकारौ द्वैधम् "द्वित्रैधमन्वेधौ वा" (सि० ७-२-१०७)
 इति धमञ्प्रत्ययः, "वृद्धिः स्वरेष्वा०" (सि० ७-४-१) ।
 बाष्पमुद्धान्तं बाष्पायितम् "फेनोष्मबाष्पधूमादुद्भवने" (सि०
 ३-४-३३) क्यङ्प्रत्ययः, "दीर्घश्चिवयङ्क्येषु०" (सि०
 ४-३-१०८) दीर्घः, बाष्पायते स्म बाष्पायितं "क्तवत्"

(सि० ५-१-१७४) क्तप्रत्यय इत्यादि । उदकस्य कुम्भ उदकुम्भः
 “वैकव्यञ्जने पूर्वे” (सि० ३-२-१०५) इति उदकस्य उद ।
 अत्रोपमातिशयोक्तिरूपकानुप्रासाः ॥ ६ ॥

प्राग्निर्दग्धं दिनदिननवत्तीव्रवर्षेजशुष्म-

प्रख्यासौख्यैर्जगदिनजगज्जीवनापानपीनम् ।

सम्प्रत्युष्णोच्छ्वसितवशतो बाष्पधूमायमानं

स्फोटं स्फोटं हृदयमिदकं चूर्णखण्डीयते स्म ॥ ७ ॥

हे मेघ ! ‘इदकं’ हृदयं ‘स्फोटं स्फोटं’ स्फुटित्वा स्फुटित्वा ‘चूर्ण-
 खण्डीयते स्म’ चूर्णखण्डमिवाचरति स्म, किरूपं हृदयम् ? ‘दिन-
 दिननवत्तीव्रवर्षेजशुष्मप्रख्यासौख्यैः प्राग्निर्दग्धं’ दिने दिने नवन्ति
 नवीनानीवाचरन्तीति तीव्राणि वर्षेजानि वर्षोत्पन्नानि शुष्मप्रख्यानि
 शुष्मा अग्निः तत्प्रख्यानि तत्प्रकाराणि असौख्यानि दुःखानि तैः
 (प्राक्-पूर्वं) निर्दग्धम्, पुनः कथंभूतम् ? ‘जगदिन०’ जगत इनः
 स्वामी श्रीनेमीशस्तस्य यज्जगज्जीवनं आपानं अत्यन्तदर्शनं तेन पीनं
 उपचितम्, पक्षे जीवनं पानीयं तस्य आ सामस्येन पानम्, पुनः कथं-
 भूतम् ? ‘सम्प्रति’ अधुना ‘उष्णोच्छ्वसितवशतो बाष्पधूमायमानम्’
 उष्णानि उच्छ्वसितानि तेषां वशतो बाष्पसम्बन्धी धूमस्तमुद्रमत्,
 अयमर्थः—यथा चूर्णखण्डं पूर्वमग्निना दह्यते पश्चात् पानीयेन
 सिच्यते ततो बाष्पधूमं वमति ततः स्फुटति, एवमत्रापि यानि
 भगवत्तोरणपश्चाद्बलनदीक्षाम्रहणान्तरालवर्षसमुत्पन्नानि दिने दिने
 नवीनान्येव विरहदुःखानि तान्यग्निसदृशानि पश्चाद्दीक्षावसरे भगवतो
 यद्दर्शनं तदेव जलं तेन पानम्, अधुना तु उष्णोच्छ्वासा बाष्पधूम-
 तुल्याः । वर्षेज इत्यत्र वर्षे जायन्त इति वर्षेजानि “सप्तम्याः” (सि०
 ५-२-१६९) इति डप्रत्ययः, “डित्यन्त्यस्वरादेः” (सि० २-१-
 ११४) अन्लोपः, “वर्षक्षरवराप्सरःशरोरोमनसो जे” (सि० ३-
 २-२६) इति सप्तम्या अलुप् । धूममुद्रमतीति “केनोष्मबाष्पधू-

मादुद्धमने” (सि० ३-४-३३)।स्फोटं स्फोटं णम्प्रत्ययः । कुत्सितम-
ल्पमज्ञातं वा इदं इदकम् “लोकात्” (सि० १-१-३) अम्, अग्ने
विश्लेषः, “त्यादिसर्वादेः स्वरेष्वन्यात्पूर्वोऽक्” (सि० ७-३-२९)
विचालेऽक्प्रत्ययः । अत्रोपमानुप्रासाद्याः ॥ ७ ॥

अत्र त्यक्त्वाऽखिलमपि यता स्वामिना काननाय
व्युच्छिन्नाशा मुकुलितमुखी दीर्घदाहैकसद्म ।

रक्तोद्देष्यन्निजपतिकरासञ्जनान् अस्तिसायं-

वीकाशाशा दिनकुमुदिनीर्बह्मन्येऽद्य मत्तः ॥ ८ ॥

अहं अद्य ‘मत्तः’ मत्सकाशात् ‘दिनकुमुदिनीः बहु अमन्ये’ दिने
कुमुदिन्यः संकुचिता निःश्रीका भवन्ति परं ता अपि मत्तो भव्या
इत्यर्थः, किंविशिष्टाऽहम् ? स्वामिना ‘व्युच्छिन्नाशा’ त्रोटिताभि-
लाषा । किंविशिष्टेन स्वामिना ? अत्र ‘अखिलमपि’ गृहपरिवाराल-
ङ्कारादिकं त्यक्त्वा ‘काननाय’ वनाय ‘यता’ गच्छता । ‘मुकुलित-
मुखी’ संकुचितवक्त्रा, ‘दीर्घदाहैकसद्म’ स्पष्टम् । किंरूपा दिनकु-
मुदिनीः ? ‘रक्तोद्देष्यन्निजपतिकरासञ्जनान् अस्तिसायंवीकाशाशाः’
रक्तो रक्तवर्णः उद्देष्यन् उदयं प्राप्स्यन् निज आत्मीयः पतिः स्वामी
चन्द्रः तस्य कारणां आसञ्जनान् आश्लेषान् अस्ति विद्यमाना सायं
सन्ध्यायां वीकाशाशा विकस्वरत्ववाञ्छा यासां ताः, सायं चन्द्र
उद्देष्यति तत्कराश्लेषात्ता विकस्वरा भविष्यन्ति, अहं तु एवंविधा
नास्मि, तत्पक्षे रक्तो रागपर उन् प्राबल्येन एष्यन् आगमिष्यन्
निजः पतिः स्वामी तस्य करस्यासञ्जनात् आश्लेषान् चिरेणाप्यवि-
द्यमानवीकाशाशा, मम चिरेणापि स्वपतिकराश्लेषो नास्तीत्यर्थः ।
यता इति “इण्क् गतौ” एतीति वर्तमाने शतृप्रत्ययः अत्,
“ह्निणोरप्वितिव्यौ” (सि० ४-३-१५) यत्वं टाप्रत्ययः । मुकुलित-
मुखीति “नखमुखादनाम्नि” (सि० २-४-४०) ङीप्रत्ययः ।
काननायेति “गतेर्नवाऽनाप्ते” (सि० २-२-६३) इति कर्म-

प्रयोगे चतुर्थी । रक्तश्वासौ उदेष्यंश्च रक्तोदेष्यन्, रक्तोदेष्यंश्चासौ निजपतिश्चेत्यादि समासः । अस्तीति विद्यमानार्थोऽव्ययप्रयोगः “विभक्तिथमन्ततसाद्याभाः” (सि० १-१-३३) इतिवचनात् । वीकाश इति “नामिनः काशे” (सि० ३-२-८७) इति वी-दीर्घः । अमन्ये इति बुधि-मनिच् इति धातोर्हस्तन्या इप्रत्यये रूपम् । अत्र व्यतिरेकहेतुश्लेषाद्याः ॥ ८ ॥

कोकी शोकाद्रसतिविगमे वासरान्ते चकोरी
शीतोष्णर्तुप्रशमसमये मुच्यते नीलकण्ठी ।

त्यक्ता पत्या तरुणिमभरे कञ्चुकश्चक्रिणेवाऽ-

मत्रं वारां हृद् इव शुचामाभवं त्वाभवं भोः ! ॥ ९ ॥

भो मेघ ! ‘कोकी’ चक्रवाकी ‘वसतिविगमे’ रात्रिप्रान्ते ‘शोकात्’ विरहात् मुच्यते, चकोरी ‘वासरान्ते’ दिनान्ते शोकान्मुच्यते, ‘नीलकण्ठी’ मयूरी ‘शीतोष्णर्तुप्रशमसमये’ शोकान्मुच्यते, शीतोष्णसम्बन्धिनो ये ऋतवस्तेषां प्रशमः प्रान्तः तस्य समये वर्षा-कालप्रारम्भे इत्यर्थः । ‘तु’ पुनर्भो मेघ ! अहं ‘आभवं’ भवं जन्म यावत् ‘शुचां’ शोकानां ‘अमत्रं’ पात्रं ‘आभवं’ आ सामस्त्येन अभवम् । क इव ? ‘हृद् इव’ यथा हृद् : ‘वारां’ पानीयानाममत्रं भवति । किंरूपाऽहम् ? ‘तरुणिमभरे’ तारुण्योत्कर्षे पत्या त्यक्ता, क इव ? ‘कञ्चुक इव’ यथा ‘चक्रिणा’ सर्पेण कञ्चुको निर्मोकपट्टः त्यज्यते, यथा स तं त्यक्त्वा उद्याति तथा सोऽपि मां त्यक्त्वा उद्यातवानेव । तरुणस्य भावः तरुणिमा “पृध्वादेरिमन् वा” (सि० ७-१-५८) इति इमन्प्रत्ययः । अत्र समुच्चयातिशयोक्त्युपमानानुप्रासाः ॥ ९ ॥

शम्बाकृत्योपयमनियमोद्दुःखहल्याभिरुत्ते

भर्तुर्दीक्षाग्रहनिशमनेनाद्य बीजाकृतेऽथ ।

सिक्तो नेत्राम्बुभिरविरलैः शोकशालिर्विशाले

शालेयेऽसिञ्चुरसि सरसे पश्य पम्फुल्यतेऽसौ ॥ १० ॥

अहो मेघ ! 'पश्य' विलोकय (अद्य) अस्मिन् 'उरसि' हृदये 'विशाले' विस्तीर्णे 'शालेये' क्षेत्रे असौ शोकशालिः 'पम्फुल्यते' अत्यर्थं फलति, किंरूपे शालेये ? 'उपयमनियमोद्दुःखहल्यामिः शम्बाकृत्य उप्ते' उपयमः पाणिग्रहणं तस्य नियमस्तस्माद् यानि उद्दुःखानि प्रबलदुःखानि तान्येव हल्या हलानि तामिः शम्बाकृत्य अनुलोम्य कृष्टं तिर्यक् कृष्ट्वा उप्ते वापयुक्ते, पुनः कथंभूते ? 'अथ' अनन्तरं 'भर्तुः' स्वामिनः 'दीक्षाग्रहनिशमनेन' दीक्षाग्रहणश्रवणेन 'बीजाकृते' आदावुप्ते पश्चाद्बीजैः सह कृष्टे इत्यर्थः । किंविशिष्टः शोकशालिः ? अविरलैः 'नेत्राम्बुभिः' अश्रुजलैः सिक्तः । पुनः कथंभूते उरसि ? 'सरसे' शृङ्गाररसयुक्ते, पक्षे सरसे आर्द्रे । शम्बाकरणं पूर्वं बीजाक्रियते स्म बीजाकृतम् इत्यत्र "तीयशम्बबीजात्कृगा कृषौ डाच्" (सि० ७-२-१३५) इति डाच्प्रत्ययः । अत्र रूपकानुप्रासातिशयोक्तयः ॥ १० ॥

दुःखस्यैवं जलधर ! परां कोटिमाटीकितां मां

चक्रस्येवोद्दुरविरहतस्तस्य भार्यां विदित्वा ।

चेत्त्वं सम्यग् जगति सविता तद्भ्रजोच्चैर्गवौघं

तन्वानो मन्मुद उदयदं तं क्षमाधीशवित्तम् ॥ ११ ॥

हे जलधर ! 'चेत्' यदि त्वं 'जगति' विश्वे सम्यक् 'सविता' पिता असि, अत्यन्तजगद्वत्सलत्वेन पितुरारोपः, अथवा सविता सूर्यः, 'तत्' तस्माद्धेतोः त्वं तं 'क्षमाधीशवित्तं भज' दूतत्वं कुर्विति यावत्, क्षमायाः शमस्य अधीशाः स्वामिनो मुनयस्तेषु वित्तं प्रधानं मुनीन्द्रश्रेष्ठमित्यर्थः, पक्षे क्षमां पृथिवीं दधातीति "उपसर्गाहः किः" (सि० ५-३-८७) इति किप्रत्यये क्षमाधयः पर्वताः तेषामीशाः स्वामिनः प्रधानपर्वतास्तेषु वित्तं प्रसिद्धमुदयाचलमित्यर्थः । किं कृत्वा ? मां तस्य भार्यां चक्रस्य भार्यामिव 'उद्दुरविरहतः' प्रबलविरहात् 'एवं' अमुना प्रकारेण दुःखस्य 'परां' प्रकृष्टां 'कोटिं' अग्रविभागं 'आटी-

कितां' आरूढां 'विदित्वा' ज्ञात्वा, यथाऽन्योऽपि सविता चक्रवाकस्य भार्या दुःखितां ज्ञात्वा उदयाचलं भजते तद्विरहं स्फेटयति तथा त्वमपि तं प्रभुं भक्त्वा मद्विरहं स्फेटयेत्यर्थः । किं कुर्वाणः ? 'उच्चैः' अतिशयेन गवौघं तन्वानः, गावो जलानि तेषामोघः प्रवाहः तम्, दूतपक्षे गावो वाचः, सूर्यपक्षे गावः किरणानि । किंविशिष्टं क्षमाधीशवित्तम् ? 'मन्मुदः' मामकहर्षस्य उदयदम्, पर्वतपक्षेऽपि उदयदं उदयाचलमिति । आटीकितामिति "ककुब् स्वकुब्" इत्यादिदण्डके टीकधातुराङ्पूर्वः आटीकते स्म "गत्यर्थाकर्मकपिबभुजेः" (सि० ५-१-११) क्तप्रत्ययः, इद् । गवौघमिति "स्वरे वानऽक्षे" (सि० १-२-२९) सस्वर-अव । अत्र रूपकोपमाश्लेषोदात्ताः ॥ ११ ॥

विश्रान्तेऽस्मिंस्तव गिरिवरे निःशलाकप्रदेशे
ध्यानासीनं यमनियमधीधीरघोणाग्रदृष्टिम् ।

ताद्रूप्याप्तेरचलमचलस्येव सङ्गेन नाथं

वीक्ष्य स्थेयास्त्वमपि निभृतं तद्वदेवासमाधि ॥ १२ ॥

हे मेघ ! त्वमपि नाथं वीक्ष्य 'आसमाधि' समाधिं यावत् 'तद्वदेव' भगवद्वदेव 'निभृतं' निश्चलं यथा भवति स्थेयाः, "समाधिस्तु तदेवार्थमात्राभासनरूपकम् ।" (अभि०चिन्ता० १-९५) इति समाधिरुत्कृष्टध्यानाङ्गम्, ततो भगवान् यावत् समाधिं धृत्वा निभृतस्तिष्ठति तावत्त्वमपि निश्चलः स्थेयाः । किंरूपं नाथम् ? अस्मिन् गिरिवरे 'निःशलाकप्रदेशे' एकान्तस्थाने 'ध्यानासीनं' ध्याने निविष्टम् । किंविशिष्टे गिरिवरे ? 'तव विश्रान्ते' त्वया विश्रम्यते यस्मिन्नित्यर्थः । पुनः किंरूपम् ? 'यमनियमधीधीरघोणाग्रदृष्टिं' यमा अहिंसादयो नियमाः शौचादयः तेषां धिया बुद्ध्या धीरा निश्चला घोणाग्ने नासिकाग्ने दृष्टिर्यस्य, पुनः कथंभूतम् ? अचलम्, कस्माद्धेतोः ? उत्प्रेक्षयते—'अचलस्य' पर्वतस्य सङ्गेन 'ताद्रूप्याप्तेरिव' तद्रूपम् अचलरूपं तस्य भावस्ताद्रूप्यं तस्याप्तिः प्राप्तिस्तस्या हेतोः, एतावताऽचलस्य

संयोगात् किं भगवानप्यचलो जात इति । विश्रान्ते इत्यत्र विश्रम्यतेऽ-
स्मिन्निति विश्रान्तं तत्र “अद्यर्थाच्चाधारे” (सि० ५-१-१३) क्त-
प्रत्ययः, “अहन्यश्चमस्य०” (सि० ४-१-१०७) इति दीर्घः,
“भ्रां धुड्वर्गेऽन्यो पदान्ते” (सि० १-३-३९) म् न धुद् ।
तवेति “क्तयोरसदाधारे” (सि० २-२-९१) इति सूत्रबलात्
“कर्तरि” (सि० २-२-८६) इति षष्ठी । अत्रोत्प्रेक्षोपमानु-
प्रासाः ॥ १२ ॥

आपीयासौ शमसुखरसं संविदानन्दपूर्णे

यावद्धीमन् ! भवति भगवान् किञ्चिदुन्मीलिताक्षः ।

तावत्तस्य क्रमकमलयोः प्राप्य रोलम्बलीलां

शक्नोऽह्लान्तः सुमृदुवचसा वाचयेर्वाचिकानि ॥ १३ ॥

हे धीमन् ! यावदसौ भगवान् किञ्चिदुन्मीलिताक्षो भवति,
उन्मीलिते उद्धाटिते अक्षिणी येन स उन्मीलिताक्षः, “सकथ्यक्ष्णः
स्वाङ्गे” (सि० ७-३-१२६) समासान्तोऽन्यप्रत्ययः, “अवर्णे-
वर्णस्य” (सि० ७-४-६८) इलोपः । किंरूपो भगवान् ? शम-
सुखरसं ‘आपीय’ पीत्वा संविदानन्दः चिदानन्दः तेन पूर्णः ।
त्वं तावत्तस्य ‘क्रमकमलयोः’ चरणकमलयोः ‘रोलम्बलीलां’ भ्रमर-
लीलां प्राप्य ‘सुमृदुवचसा’ सुकोमलगिरा ‘वाचिकानि’ संदेशान्
‘वाचयेः’ कथयेः । किंरूपस्त्वम् ? ‘शक्नुः’ “शक्नुः प्रियंवदः” (पुनः) कथं-
भूतः ? ‘अह्लान्तः’ अखिन्नः । आपीयेति “पीड्च् पाने” इति धातोः
प्रयोगः । शक्नु इति “शक्नुद् शक्तौ” शक्, शक्नोतीति शक्नुः,
“शामाश्याशकम्ब्यमिभ्यो लः” (सि० उणा० ४६२) लप्रत्ययः,
“शक्नुः मनोज्ञदर्शनः मधुरवाक्” (४६२ टीका) इत्याद्युणादि-
दर्शनात् । अत्र परिकरानुप्रासाद्याः ॥ १३ ॥

या स्वीकृत्य प्रथममनघा सर्वसीमन्तिनीनां

धुन्योधानामिव सुरधुनीशेन कोटीरिताऽभूत् ।

खेदक्षाराम्बुनिधिसमिता दूरिताद्य त्वया सा

विज्ञप्तिं ते कलुषिततरा नेतरेवं विधत्ते ॥ १४ ॥

हे नाथ ! 'ईशेन' स्वामिना या 'अनघा' निष्पापा प्रथमं स्वीकृत्य सर्वसीमन्तिनीनां 'कोटीरिताऽभूत्' कोटीरः क्रियते स्मेति मुकुटरूपा कृतेत्यर्थः । केव ? 'सुरधुनीव' यथा सुरधुनी गङ्गा 'ईशेन' ईश्वरेण स्वीकृत्य 'धुन्योघानां' नदीसमूहानां मध्ये कोटीरिता शिरस्यारोपितेति यावत् । हे नेतः ! सा राजीमती 'ते' तव एवं विज्ञप्तिं विधत्ते । किंरूपा सा ? अद्य त्वया दूरिता सती 'खेदक्षाराम्बुनिधिसमिता' खेद एव शोक एव क्षाराम्बुनिधिस्तेन समिता मिलिता, अत एव 'कलुषिततरा' अतिशयेन कलुषिता परिणतदुःखा, अन्याऽपि सुरधुनी ईश्वरशिरसो भ्रष्टा क्षारसमुद्रे मिलिताऽत्यर्थं कलुषिता आविला भवति । कोटीरः क्रियते स्म "णिज्वहुलं०" (सि० ३-४-४२) णिच्प्रत्ययः, "त्रन्त्यस्वरादेः" (सि० ७-४-४३) कोटीर्यते स्म क्तप्रत्ययः, इद्, "णेरनिटि" (सि० ४-३-८३) णिज्जूलोपः, एवं दूरिता कलुषितेति ज्ञेयम् । (अत्र) दृष्टान्तयथा-सङ्ख्यापरिकरानुप्रासाः ॥ १४ ॥

यां क्षैरेयीमिव नवरसां नाथ वीवाहकाले

सारस्त्रेहामपि सुशिशिरां नाग्रहीः पाणिनाऽपि ।

सा किं कामानलतपनतोऽतीव वाष्पायमाणा-

ऽनन्योच्छिष्टा नवरुचिभृताऽप्यद्य न स्वीक्रियेत ॥१५॥

हे नाथ ! वीवाहकाले त्वं यां 'सुशिशिरां' सुशीतलां 'क्षैरेयीं' रसालामिव 'पाणिनाऽपि' करेणापि 'नाग्रहीः' न गृहीतवान् । किंविशिष्टां याम् ? 'नवरसां' नवो रसः शृङ्गारो माधुर्यरूपो वा यस्यां सा ताम् । पुनः कथंभूताम् ? 'सारस्त्रेहामपि' सारः स्नेहो घृतं प्रेम वा यस्याः । सा राजीमती क्षैरेयी अद्य किं न 'स्वीक्रियते' अङ्गीक्रियते ?, किंरूपा सा ? कामानलतपनतः 'अतीव' अत्यर्थं

‘बाष्पायमाणा’ कामाग्रितापादत्यर्थं बाष्पमुद्वमन्ती, ‘अनन्योच्छिष्टा’ अन्यैरभुक्तेत्यर्थः । किंरूपेण त्वया ? ‘नवरुचिभृताऽपि’ नवा रुचिः कान्तिर्जिघत्सा वा तां विभर्तीत्येवंभूतः तेन, यथाऽन्योऽपि बुभुक्षावान् शीतलां - क्षैरेयीं न भुङ्क्ते परमत्युष्णां क्षैरेयीं भुङ्क्ते तथा कामाग्रितप्राया ममापि भोगे साम्प्रतमवसर इत्यर्थः । अत्रोपमानश्लेषविशेषोक्तयः ॥ १५ ॥

आसीः पश्चादपि यदि विभो ! मां मुमुक्षुर्मुमुक्षुः
भूत्वा तत्किं प्रथममुररीचर्करीषि स्वबुद्ध्या ।

सन्तः सर्वेऽप्यतरलतया तत्तदेवाद्वियन्ते

यन्निर्वोदुं हरशशिकलान्यायतः शक्नुवन्ति ॥ १६ ॥

हे (‘विभो ! ’) नाथ ! त्वं पश्चादपि यदि ‘मुमुक्षुः’ मुनिः भूत्वा मां ‘मुमुक्षुः’ मोक्तुकाम आसीः तत् प्रथमं ‘स्वबुद्ध्या’ स्वजन-बुद्ध्या किं ‘उररीचर्करीषि’ अत्यर्थमङ्गीकरोषि ?, सर्वेऽपि सन्तः ‘अतरलतया’ निश्चलतया तत्तदेव वस्तु ‘आद्वियन्ते’ प्रारभन्ते यद् हरशशिकलान्यायतः ‘निर्वोदुं’ निर्वहणाय ‘शक्नुवन्ति’ समर्था भवन्ति, यथा हरेण ईश्वरेण शशिकला चन्द्रकला मस्तके स्थापिता कदापि न मुच्यते । उररी इति अङ्गीकारार्थं ऊर्यादौ, “ऊर्याद्यनु-करणचिुडाचश्च गतिः” (सि० ३-१-२) गतिसंज्ञा । अत्रानु-प्रासार्थान्तरन्यासनिदर्शनाद्याः ॥ १६ ॥

सत्रादत्राहृतमसुमता वृन्दमानन्दसञ्च

ज्ञानाभावादपगुणमपि क्लेशनाशादकार्षीः ।

व्यक्तं भक्तं जनमिममथो मोदयस्यर्त्तिभाजं

नो वाचाऽपि प्रसृमरकृप ! च्छेक ! कोऽयं विवेकः ? १७

हे नाथ ! त्वं ‘असुमतां’ प्राणिनां वृन्दं क्लेशनाशात् ‘आनन्दसञ्च’ हर्षपात्रमकार्षीः, किंरूपं वृन्दम् ? ‘सत्रात्’ वनात् ‘अत्र’ पुरान्तः ‘आहृतं’ आनीतम्, पुनः कथंभूतम् ? ज्ञानाभावात् ‘अपगुणमपि’

निर्गुणमपि । ‘अथो’ अनन्तरं ‘व्यक्तं’ दक्षं ‘भक्तं’ सेवापरं ‘इमं’ मल्लक्षणं जनं ‘अर्तिभाजं’ पीडायुक्तं ‘वाचाऽपि’ वचनेनापि नो ‘मोदयसि’ हर्षयसि । हे ‘प्रसृमरकृप !’ प्रसृमरा प्रसरणशीला कृपा यस्य, हे ‘छेक !’ निपुण ! अयं को विवेकः ? , अयमर्थः—वनवासादपरिचिताः स्पष्टज्ञानाभावान्निर्गुणास्तिर्यञ्चः क्लेशं स्फेटयित्वा प्रमोद्यन्ते, असौ निपुणो भक्तो लोकः समीपवर्ती आर्तो वचनेनापि न संतोष्यते, अयं को विचारः ? इत्यर्थः । अत्र विरोधानुप्रासाद्याः ॥ १७ ॥

प्रागुद्वाहं स्वजनजनितेनाग्रहेणानुमेने
संचेरेऽन्तर्गुरुपरिजनं पीलुना चोपयन्तुम् ।

द्वारात्प्रत्यावृतदथ भवान् कूकदस्यापि शावो
गर्ध्वेतैवं गुणगणनिधे ! नो चतुर्हायणोऽपि ॥ १८ ॥

हे नाथ ! भवान् प्राक् स्वजनजनितेनाऽऽग्रहेण ‘उद्वाहं’ विवाहं ‘अनुमेने’ अभ्युपगतवान्, अन्तर्गुरुपरिजनं ‘पीलुना’ हस्तिना ‘उपयन्तुं’ परिणेतुं ‘संचेरे’ चलति स्म, ‘अथ’ अनन्तरं कूकदस्यापि द्वारात् ‘प्रत्यावृतत्’ पश्चाद्वलति स्म, “सत्कृत्यालङ्कृतां कन्यां यो ददाति स कूकदः ।” (अभि० चिन्ता० ३-१३९) कूकदः श्वशुर इत्यर्थः । हे गुणगणनिधे ! एवं ‘चतुर्हायणोऽपि’ चतुर्वर्षीयोऽपि (‘शावः’) बालकः ‘नो गर्ध्वेत’ नो वञ्चयेत यथाहं वञ्चितेत्यर्थः । संचेरे इत्यत्र “समस्तृतीयया” (सि० ३-३-३२) इत्यात्मनेपदम् । ‘अन्तर्गुरुपरिजनं’ गुरवः पूज्याः पित्रादिकाः परिजनः परिवारः तेषामन्तरं मध्ये “पारेमध्येऽग्नेऽन्तः षष्ठया वा” (सि० ३-१-३०) इति समासः । प्रत्यावृतदित्यत्र “शुद्धथोऽद्यतन्याम्” (सि० ३-३-४४) अनेनात्मनेपदनिषेधः । गर्ध्वेतैति “गृधौच् अभिकाङ्क्षायाम्” गृधू । चत्वारि हायनानि यस्यासौ चतुर्हायणः “चतुर्ह्येर्हायनस्य वयसि” (सि० २-३-७४) नस्य णत्वम् । अत्र दीपकानुप्रासाद्याः ॥ १८ ॥

पित्र्यः सोऽयं तव मुररिपुः सुन्दरीणां सहस्रैः

लीलागारेऽनुपरततरः सन्ततं रंरमीति ।

ऊरीकर्तुं क्षणमुदसहस्त्वं तु नैकामपीदृक्-

सामर्थ्येऽपि प्रकृतिमहतां कोऽथवा वेत्ति वृत्तम् ॥ १९ ॥

हे नाथ ! अयं 'मुररिपुः' मुरारिः तव 'पित्र्यः' ज्येष्ठभ्राता 'सुन्दरीणां' स्त्रीणां सहस्रैः 'लीलागारे' क्रीडागारे 'सन्ततं' निरन्तरं 'रंरमीति' अत्यर्थं रमते, किंरूपः पित्र्यः ? 'अनुपरततरः' अत्यर्थ-मनिवृत्तः । 'तु' पुनस्त्वं 'ईदृक्सामर्थ्येऽपि' ईदृक्समर्थत्वेऽपि सति एकामपि सुन्दरीं 'ऊरीकर्तुं' अङ्गीकर्तुं क्षणं न'उदसहः' उत्सहसे स्म । अथवा 'प्रकृतिमहतां' स्वभावगरिष्ठानां पुरुषाणां 'वृत्तं' चरित्रं को वेत्ति ? अपि तु न कोऽपि वेत्ति । अथवा प्रकृष्टाः कृतिनो दक्षा-स्तेषु महताम्, एतावता अत्यन्तगाढतरचतुराणामत्यन्तचतुरत्वमपि लोके उपहासायेति व्यङ्ग्यम् । पितुस्तुल्यः पित्र्यः "शाखादेर्यः" (सि० ७-१-११४) इति यप्रत्ययः, "ऋतो रस्तद्धिते" (सि० १-२-२६) ऋ रः । 'उदसहः' इत्यत्र "युजादेर्न वा" (सि० ३-४-१८) अनेन णिजूविकल्पः । अत्र विरोधार्थान्तरन्यासानुप्रासाद्याः ॥ १९ ॥

श्रीमानर्हन्नितरजनवन्मन्मथस्य व्यथाभिः

किं बाध्येतेत्यखिलजनतां मा रिरिकाम कामम् ।

ध्यात्वैवं चेत्तपसि रमसे तत्प्रतिज्ञातलोपे

कस्तामत्र त्रिभुवनगुरो ! रेकमाणां निषेद्धा ? ॥ २० ॥

हे नाथ ! त्वमेवं बुद्ध्वा (चेत्) तपसि रमसे, एवमिति किम् ? वयं 'अखिलजनतां' समस्तजनसमुदायं 'कामं' अत्यर्थं इति 'मारिरिकाम' शङ्कां नो कारयामः, इतीति किम् ? श्रीमान् अर्हन् इतरजनवत् 'मन्मथस्य' कामस्य 'व्यथाभिः' पीडाभिः किं 'बाध्येत्' पीड्येत ?, यद्यहं पाणिग्रहणं करिष्यामि तदा सर्वे जनाः शङ्कां करिष्यन्ति यदर्हन्तोऽपि प्राकृतलोकवत् कामेन किं बाध्यन्ते ? अतः

पाणिग्रहणं त्यक्त्वा तपसि रेभे । 'तत्' तदा हे त्रिभुवनगुरो ! अत्र 'प्रतिज्ञातलोपे' अङ्गीकृतपरित्यागे 'तां' जनतां 'रेकमाणां' शङ्कमानां को 'निषेद्धा' निषेत्स्यति ? अयमर्थः—यदि पूर्वशङ्कानिराकरणाय पाणिग्रहणं मुक्तं तदापि अङ्गीकृतं प्रतिज्ञातं पाणिग्रहणं मुक्त्वा तपो लास्यसि तदापि लोकः शङ्कां करिष्यति यन्महान्तः किं प्रतिज्ञा-लोपं कुर्वन्ति ? । अत्र मा रिरिकाम इति "रेकृड् शङ्कायाम्" रेकृ, रेकमाणां प्रायुङ्क्षमहि "प्रयोक्तृव्यापारे णिग्" (सि० ३-४-२०) णिग्, "अद्यतनी दि ताम् अन्०" (सि० ३-३-११) इति म, माङ्योगेऽङ्निषेधः, "णिश्रिदुस्नुकमः कर्तरि०" (सि० ३-४-५८) ङप्रत्ययः, "आद्योऽंश एकस्वरः" (सि० ४-१-२) रे द्विः, "ह्रस्वः" (सि० ४-१-३९) रि, "णेरनिटि" (सि० ४-३-८३) णिग्लोपः, "लोकात्" (सि० १-१-३) क सस्वरमव्यस्याः आकार इति मा रिरिकामेति सिद्धम् । अत्र व्यतिरेकोपमानुप्रासाद्याः ॥२०॥

तारुण्येऽपि प्रभवति यदि ध्वस्तवैराग्यरङ्गे

नीरागोऽस्सीत्यविकृतधिया कामभोगानहासीः ।

तर्त्किं पात्रेसमितजनतापङ्क्तिभीतेन शङ्ख-

स्वानात् क्षोभः पुरि हरिभुजामोटनं च व्यधायि ? ॥२१॥

हे नाथ ! यदि त्वमिति 'अविकृतधिया' निर्विकारबुद्ध्या काम-भोगान् 'अहासीः' अत्याक्षीः, इतीति किम् ? अहं तारुण्येऽपि 'प्रभवति' प्रौढीभवति सति 'नीरागोऽस्मि' संसाररागरहितो वर्ते, किंरूपे तारुण्ये ? 'ध्वस्तवैराग्यरङ्गे' ध्वस्तो विनाशितो वैराग्यस्य रङ्गो येनासौ ध्वस्तवैराग्यरङ्गस्तस्मिन् । 'तत्' तदा त्वयेत्यसदप्या-क्षिप्यते 'शङ्खस्वानात्' शङ्खनादात् 'पुरि' नगर्या 'क्षोभः' आकम्पः 'हरिभुजामोटनं च' हरिः कृष्णस्तस्य भुजस्यामोटनं वालनं च 'किं व्यधायि ?' कथं चक्रे ?, किंविशिष्टेन त्वया ? 'पात्रेसमितजनता-पङ्क्तिभीतेन' यः पराक्रमरहितः केवलं भोजनवेलायामेव पात्रेषु

न्यस्तेषु (समेति) मिलति स पात्रेसमितः कथ्यते, पात्रेस-
मिता पौरुषरहिता जनता तस्याः पङ्केर्भितेन यद्यहं कञ्चित्पराक्रमं
न कलयिष्यामि तदा लोको भोजनसमर्थानामेव जनानां पङ्क्तौ मां
स्थापयिष्यतीति । अतो यदि त्वमेकान्तेन नीरागो वर्तसे तदा त्वया
शङ्खपूरणं कृष्णबाहुमोटनं च कथं क्रियते स्म ? , यदि तत् पौरुष-
प्रकाशनार्थं कृतं तदा पाणिग्रहणमपि क्रियतामित्यर्थः । पात्रेसमित
इत्यत्र “पात्रेसमितेत्यादयः” (सि० ३-१-९१) इत्यलुक्समासः ।
अत्र समासोक्तिसमुच्चयानुप्रासाः ॥ २१ ॥

मुग्धं स्निग्धं स्मितमतिजवं रिङ्गणं यत्र तत्र

प्रेक्षाचित्रं भुवि विलुठनं बन्धनं रिक्तमुष्टेः ।

उत्तानत्वे करचरणनं प्रोक्तमव्यक्तवर्णं

यानं पद्भ्यामनृजु शनकैर्यत्तदाकृष्टिकाङ्क्षा ॥ २२ ॥

आहूतस्याभिमुखमुभयापाणि दूरेण यानं

कण्ठाश्लेषः प्रणयिनि हठात् स्थानमङ्के जनन्याः ।

कूर्चाकर्षः पितुरिति कुतः प्राकृताभानुरूपं

दिव्यज्ञानत्रितयकलितोऽचेष्टथाश्चेदरागः ॥ २३ ॥ युग्मम् ॥

हे नाथ ! ‘चेत्’ यदि त्वं ‘अरागः’ वीतरागो वर्तसे तदा इति
‘प्राकृताभानुरूपं’ प्राकृताः सामान्या अर्भा बालकास्तेषामनुरूपं
योग्यं यथा भवति दिव्यज्ञानत्रितयकलितः सन् त्वं कुतः ‘अचेष्टथाः’
चेष्टसे स्म ? , इतीति किम् ? ‘मुग्धं’ मनोज्ञं ‘स्निग्धं’ स्नेहयुक् ‘स्मितं’
हास्यम्, ‘अतिजवं रिङ्गणं’ अत्यन्तवेगं रिङ्गणं बालगत्या गमनम्,
‘यत्र तत्र’ अभिमुखे यस्मिन् तस्मिन् पदार्थे ‘प्रेक्षाचित्रं’ वीक्षण-
कौतुकम्, ‘भुवि विलुठनं’ पृथिव्यां लोटनम्, ‘रिक्तमुष्टेः’ अन्तर्व-
स्तुविकलाया मुष्टेर्बन्धनम्, ‘उत्तानत्वे’ उत्तानभावे ‘करचरणनं’
करचरणयोः क्षेपणम्, अव्यक्तवर्णं ‘प्रोक्तं’ जल्पनम्, पद्भ्यां ‘अनृजु’
वक्रं ‘शनकैः’ मन्दं मन्दं ‘यानं’ गमनम्, ‘यत्तदाकृष्टिकाङ्क्षा’

यत्तद्वस्त्राकर्षणवाञ्छा, 'उभयापाणि अभिमुखमाहूतस्य दूरेण यानं' उभयाभ्यां पाणिभ्यां सम्मुखमाकारितस्य दूरं गमनम्, 'प्रणयिनि' स्निग्धे जने हठात् 'कण्ठाश्लेषः' कण्ठे विलगनम्, जनन्या 'अङ्के' उत्सङ्गे स्थानम्, पितुः 'कूर्चाकर्षः' स्पष्टम् । अत्र करचरणनं करचरणौ निरस्यति "अङ्गान्निरसने णिङ्" (सि० ३-४-३८) णिङ्प्रत्ययः, "त्रन्त्यस्वरादेः" (सि० ७-४-४३) अन्त्यस्वरलोपः, करचरण्यते स्म करचरणनम्, क्लीबे "अनट्" (सि० ५-३-१२४) अनट्प्रत्ययः, "णेरनिटि" (सि० ४-३-८३) णिङ्लोपः । उभयाभ्यां पाणिभ्यां उभयापाणि "द्विदण्ड्यादिः" (सि० ७-३-७५) णिच्प्रत्ययः, उभयापाणि इति निपातः । अत्र जातिसमुच्चयसमासोक्त्यनुप्रासाद्याः ॥ २२ ॥ २३ ॥

एतत्सर्वं गुरुजनमनोमोदनार्थं यदि त्वं
तत्त्वं विन्दुः स्वयमकुटिलं स्वीचकर्थं प्रकामम् ।
इत्थङ्कारं कतिचन समा मन्मुदे दारकर्म
स्वीकृत्यैतत् किमुपजरसं नो तपस्तप्यसे स्म ॥ २४ ॥

हे नाथ ! यदि त्वं 'एतत्सर्वं' पूर्वकाव्यद्वयोक्तं बालक्रीडाकारणकलापं 'गुरुजनमनोमोदनार्थं' गुरवः पितृमात्रादयो गुरुजनाः तेषां मनोहर्षार्थं 'स्वयम्' आत्मना 'अकुटिलं' सरलं यथा भवति 'प्रकामं' अत्यर्थं 'स्वीचकर्थं' अङ्गीकृतवान् । किंविशिष्टस्त्वम् ? 'तत्त्वं विन्दुः' परमार्थं विदन् 'इत्थङ्कारं' त्वं इत्थं अनेन प्रकारेण कृत्वा 'कतिचन समाः' कतिचन वर्षाणि 'मन्मुदे' मम हर्षाय 'दारकर्म' विवाहं स्वीकृत्य 'उपजरसं' जरायाः समीपे एतत्तपः किं न तप्यसे स्म ? । अयं भावः—यथा स्मितादिका बालक्रीडा गुरुजनहर्षाय कृता एवं मम हर्षाय पाणिग्रहणं कृत्वा पश्चाद्यदि तपस्तपः स्यात्तदा भव्यमकरिष्यः । विन्दुरिति "विदक् ज्ञाने" विद् वेत्तीति विन्दुः "विन्दिच्छ्र" (सि० ५-२-३४) उप्रत्यये विन्दुरिति निपातः ।

सर्गः ।]

श्रीमन्नेरुपुत्रसूरिविरचितं

अस्त्वं स्वं चकर्थ स्वीचकर्थ “कृष्णसिभ्यां कर्मकर्तृभ्यां प्राणहृत्तरे
च्चिः” (सि० ७-२-१२६) च्विप्रत्ययः, “अप्रबोमीत्” (सि०
१-१-३७) च्विलोपः, “ईश्र्वाववर्णस्यानव्ययस्व” (सि०
४-३-१११) ईकारः, कृधातोः परोक्षा-थवि चकर्थेति । इत्थं-
कारमिति इदं अनेन प्रकारेण इत्थम् “कथमित्थं” (सि० ७-२-१०३)
इति इत्थं निपातः, इत्थं कृत्वा इत्थङ्कारम्, “अन्यथैवकथमित्थमः
कृणोऽनर्थकात्” (सि० ५-४-५०) णम्प्रत्ययः, “नामिनोऽ-
कलिहलेः” (सि० ४-३-५१) वृद्धिः । उपजरसं जरायाः
समीपे उपजरसम् “जराया जरस् च” (सि० ७-३-९३),
“समासान्तः” (सि० ७-३-६९) अत्प्रत्ययः, जरास्थाने जरस्
आदेशः, सप्तमी ङिः “सप्तम्या वा” (सि० ३-२-४) इति अम् ।
तप्यसे स्म इति “तपेस्तपःकर्मकात्” (सि० ३-४-८५) इति-
सूत्रेण कर्तरि क्यप्रत्यय आत्मनेपदं च । अत्रानुप्राससमाद्याः ॥२४॥

त्रैलोक्येशः प्रथितमहिमा चारुचक्षुष्यरूप-

स्तुल्योन्मीलद्गुणविकलया जातु मा मीमिले स्वम् ।

एवं बुद्ध्या तपसि वदसे यत्कृते मुक्तिकान्तां

तां मन्येथा अपगुणतया दर्शनस्याप्यनर्हाम् ॥ २५ ॥

हे नाथ ! त्वं एवं बुद्ध्या यत्कृते तपसि ‘वदसे’ यत्नं कुरुषे यस्या मुक्तेः
कृते, एवमिति किम् ? अहमनया ‘जातु’ कदाचित् स्वं ‘मा मीमिले’
मा इति निषेधे न मेलयामीत्यर्थः किंविशिष्टोऽहम् ? ‘त्रैलोक्येशः प्रथि-
तमहिमा’ इति स्पष्टम्, पुनः किंरूपोऽहम् ? चारु मनोज्ञं चक्षुष्यं सुभगं
रूपं यस्य सः । किंरूपयाऽनया ? ‘तुल्योन्मीलद्गुणविकलया’ तुल्या
अधिकारादात्मनः सदृशा उन्मीलन्तो विकसन्तो ये गुणास्तैर्विक-
लया रहितया असौ मम गुणैर्न तुल्येति मां मुक्त्वा यस्या मुक्तेः कृते
तपसि वदसे ‘तां’ मुक्तिकान्तां ‘अपगुणतया’ निर्गुणतया दर्शन-
स्यापि ‘अनर्हा’ अयोग्यां मन्येथाः, सा निर्गुणतया द्रष्टुमप्ययोग्या ।

पक्षे गुणाः सत्त्वरजस्तमांसि ते मुक्तौ न वर्तन्ते, ततोऽपगुणाऽ-
 रूपतया दर्शनाऽयोग्येत्यर्थः । मा मीमिले “मिलत् श्लेषे” मिल्
 मिलन्तं प्रयुञ्जे “प्रयोक्तृव्यापारे णिग्” (सि० ३-४-२०)
 णिग्, “नामिनो गुणोऽङ्किति” (सि० ४-३-१) गुणः मे,
 “माङ्घद्यतनी” (सि० ५-४-३९) इतिसूत्रेण अद्यतनी इ,
 “णिश्रिद्रुल्लुकमः कर्तरि०” (सि० ३-४-५८) डप्रत्ययः, “उपा-
 न्यस्यासमानलोपि शास्वृदितो डे” (सि० ४-२-३५) ह्रस्वः
 मि, “आद्योऽश एकस्वरः” (सि० ४-१-२) मि द्विः, “लघो-
 दीर्घोऽस्वरादेः” (सि० ४-१-६४) दीर्घः मी, “णेरनिटि”
 (सि० ४-३-८३) णिग्लोपः, लोकात् “अवर्णस्येवर्णा०”
 (सि० १-२-६) इति सिद्धम् । वदसे इत्यत्र “दीप्तिज्ञानयत्न-
 विमत्युपसम्भाषोपमन्त्रणे वदः” (सि० ३-३-७८) इत्यात्मने-
 पदम् । अत्र विषमानुप्रासश्लेषव्याजस्तुत्यलङ्काराः ॥ २५ ॥

प्रागानन्त्यैर्नृभिररमि या निर्गुणा चाकुलीनाऽ-

दृश्याङ्गश्रीरभिजनघनोच्छेदिनी रागरिक्ता ।

सक्तस्तस्यां सकलललना निर्वृतीत्याख्ययैवाऽ-

भीकोत्तंसस्त्यजसि यदि तत्संसृतौ न स्थितिस्ते ॥२६॥

‘या’ मुक्तिकान्ता प्राग् ‘आनन्त्यैः’ अनन्तैः ‘नृभिः’ पुरुषैः
 ‘अरमि’ रमयामासे, किंरूपा या ? ‘निर्गुणा’ लावण्यादिगुणरहिता
 ‘अकुलीना’ न सुकुलोत्पन्ना, पुनः कथंभूता ? ‘अदृश्याङ्गश्रीः’ द्रष्टुम-
 योग्या अङ्गस्य देहस्य श्रीः शोभा यस्याः, पुनः अभिजनं गोत्रं घनं शरीरं
 च उच्छिनत्तीत्येवंशीला, पुनः ‘रागरिक्ता’ रागविवर्जिता एवंविधा
 कान्ता सदूषणा भवति, पक्षे या मुक्तिः प्राग् आनन्त्यैर्नृभिः सिद्धरूपैः
 अरमि अनन्तसिद्धानां तत्र स्थितत्वात्, निर्गुणा सत्त्वादिगुणत्रय-
 विकला, अकुलीना, अदृश्या अङ्गश्रीः अङ्गशोभा यस्यां सा, मुक्तेः
 शिलारूपत्वाद्विशिष्टाङ्गोपाङ्गाभावः, अभिजनघनोच्छेदिनीति मुक्तौ

सर्गः ।]

प्राप्तायां गोत्रं शरीरं च व्यवच्छिद्यते, सिद्धानामशरीरत्वात् । शक्य-
रिक्तेति स्पष्टमेव । हे नाथ ! यदि त्वं निर्वृतीत्याख्ययैव तस्यां सक्तः-
सन् सकलललनास्त्यजसि, मुक्तेर्निर्वृतिनाम, निर्वृतिस्तु समाधिः
कथ्यते, अतस्तेन नात्रैवानुरक्तः सन् सर्वस्वीः परिहरसि तत् 'ते'
तव 'संस्तृतौ' संसारे 'न स्थितिः' न स्थानं वर्तते मुक्तावेवेत्यर्थः,
एवमुक्ते निन्दास्तुतिर्ज्ञेया । किंविशिष्टस्त्वम् ? 'अभीकोत्तंसः' अभी-
काः कामिनस्तेषामुत्तंसो मुकुटः, यतस्त्वं निर्गुणायामपि तस्यामनु-
रक्तोऽतो गाढतरः कामीति । पक्षेऽभीका निर्भयास्तेषामुत्तंसः ।
आनन्त्येति अनन्ता एव आनन्त्याः "भेषजादिभ्यष्टण्" (सि०
७-२-१६४) ट्यण्प्रत्ययः य इति "वृद्धिः स्वरेष्वादिः" (सि०
७-४-१) वृद्धिः । अरमीति रममाणा प्रयुज्यते स्म णिग् "ञिणिति"
(सि०४-३-५०) वृद्धिः रा, "अमोऽकम्यमिचमः" (मि०४-२-
२६) ह्रस्वः, अद्यतनी त इति । अत्र व्याजस्तुतिश्लेषाद्याः ॥ २६ ॥

वैरुद्ध्यं चेन्मनसि मनुषे स्त्रीषु तत् किं न पौंस्त्रे

त्वं भद्राम्भोनिधिरपि गलत्पञ्चभद्रत्वमुद्रः ।

सर्वत्रैषा यदि तव पुरोभागितैवाथ युक्ता

शीर्षच्छेद्या अपि तदपि वै स्मृतानामवध्याः ॥ २७ ॥

हे नाथ ! त्वं चेत् 'स्त्रीषु' स्त्रीविषये मनसि वैरुद्ध्यं
'मनुषे' जानासि, विरुद्धस्य भावो वैरुद्ध्यम्, स्त्रियो मायातुच्छ-
तादिदोषैर्विरुद्धा इति जानासि इत्यर्थः, तत् पौंस्त्रे वैरुद्ध्यं किं
न मनुषे ?, पुंसां समूहे पौंस्त्रे, अतः पुंसोऽपि विरुद्धान् किं न
जानासि ?, पुमांसोऽपि विरुद्धा विषमाचारा इत्यर्थः । वैरुद्ध्यमेव
पुरुषेष्वपि युक्त्या स्पष्टयति—त्वं 'भद्राम्भोनिधिरपि' भद्राणां कल्या-
णानां समुद्रोऽपि पञ्चसङ्ख्यानि भद्राणि पञ्चभद्राणि, पञ्चभद्राणां
भावः पञ्चभद्रत्वम्, तस्य मुद्रा मर्यादा पञ्चभद्रत्वमुद्रा, गलन्ती

च्यवमाना पञ्चभद्रत्वमुद्रा यस्य सः, यो भद्राणां समुद्रः एतावता सर्वभद्राणां स्थानं भवति तस्य पञ्च भद्राणि कथं गलन्तीति विरोधः । अथ विरोधपरिहारमाह—त्वं भद्रान्भोनिधिरपि गलत्पञ्चभद्रत्वमुद्रः, पञ्चभद्रस्तु विप्लुतव्यसनीत्यर्थः, तस्य भावः पञ्चभद्रत्वं व्यसनित्वम्, गलन्ती पञ्चभद्रत्वमुद्रा यस्य सः, एतावता त्वं व्यसनी न वर्तसे निर्विकारोऽसीत्यर्थः । ‘अथ’ अनन्तरं यदि तव सर्वत्रैषा पुरोभा-गितैव युक्ता, “दोषैकदृक् पुरोभागी” (अभिधान० ३-४४) यो गुणान्मुक्त्वा केवलं परस्य दोषानेव पश्यति स पुरोभागी कथ्यते, अतस्त्वमपि स्त्रीषु गुणान्मुक्त्वा केवलान् दोषानेव पश्य-सीत्यर्थः, अथवा तव सर्वत्र पुरोभागितैव अग्रेसरतैव युक्ता तदपि ‘वै’ निश्चितं ‘सूरतानां’ कृपालूनां ‘शीर्षच्छेद्याः’ बधार्हा अपि ‘अवध्याः’ अघात्याः । अयमर्थः—यद्यपि सदोषत्वेन दण्डयोग्याः स्मः तदापि दयालूनां वध्या न भवामः किन्तु अनुकम्प्या एव । पौल्ले इति पुंसां समूहः पौल्लम् “प्राग्वतः स्त्रीपुंसान्नब्लव्” (सि० ६-१-२५) ब्लव्प्रत्ययः, “वृद्धिः स्वरेष्वदिः” (सि० ७-४-१) वृद्धिः पौं, “पदस्य” (सि० २-१-८९) सलोपः, “शिङ्ढेऽनुस्वारः” (सि० १-३-४०) अनुस्वारः । शीर्ष-च्छेदमर्हन्ति शीर्षच्छेद्याः “शीर्षच्छेदाद् यो वा” (सि० ६-४-१६४) यप्रत्ययः, “अवर्णेवर्णस्य” (सि० ७-४-६८) अवर्णस्य लोपः । अत्र विरोधश्लेषाद्याः ॥ २७ ॥

कामः कामं विषमविशिखैरेष जेघ्नीयते यद्

यद्वा मन्युः परिभवभवो मां सपत्राकरोति ।

निर्वीराऽसौ तदहमबलाऽसासहिः पापतिश्चेत्

निश्चैतन्यान्नवतिपुरुषीं खातिकं स्यात्तदा किम् ? ॥२८॥

हे नाथ ! यद् एष कामः ‘कामं’ अत्यर्थं ‘विषमविशिखैः’

विषमबाणैः 'जेघ्नीयते' अत्यर्थं हन्ति, 'यद्वा' अथवा 'परिभवन्नवः' पराभवोत्पन्नः 'मन्युः' क्रोधो मां 'सपत्राकरोति' अत्यन्तं व्यथते, तद् 'असौ' अहं 'चेत्' यदि 'असासहिः' अमर्षशीला सती 'निश्चै-
तन्यात्' अचेतनावस्थातः 'नवतिपुरुषी' नवतिपुरुषप्रमाणां खातिकं
'पापतिः' पतनशीला स्यां तदा किं स्यात्?, एतावताऽतीवासदृशं
भवेदित्यर्थः । किंरूपाऽहम् ? 'निर्वीरा' निष्पतिसुता (तथा 'अबला'
बलरहिता) अतो मम सारा कर्तुं युक्तेति रहस्यम् । अत्र सपत्रा-
करोतीति सपत्र अग्रे कृग् "सपत्रनिष्पत्रादतिव्यथने" (सि०
७-२-१३८) डाप्रत्ययः । असासहिः पापतिः इति "षहि
मर्षणे" षह्, धात्वादेः षः सः सह्, "पल्ल पथे गतौ" पत्,
भृशं पुनः पुनर्वा सहते पततीति "व्यञ्जनादेकस्वराद् भृशाभीक्ष्ण्ये
यङ् वा" (सि० ३-४-९) यङ्प्रत्ययः, "सन्त्यङ्श्च" (सि०
४-१-३) द्विः, "आगुणावन्यादेः" (सि० ४-१-४८) आ,
सासह्यते पापत्यते इत्येवंशीला "डौ सासहिवावहिचाचलिपापतिः"
(सि० ५-२-३८) डिप्रत्यये सासहिः पापतिरिति निपातः,
न सासहिरसासहिः । निश्चैतन्यादिति चैतन्यस्याभावो निश्चैतन्यम्
"विभक्तिसमीपसमृद्धिवृद्ध्यर्थाभावात्पयासम्प्रतिपश्चात्क्रमख्यातियु-
गपत्सदृक्संपत्साकल्यान्तेऽव्ययम्" (सि० ३-१-३९) अनेन
सूत्रेणाभावे निर्माक्षिकवदव्ययीभावः समासः, पञ्चमी डस् "अम-
व्ययीभावस्यातोऽपञ्चम्याः" (सि० ३-२-२) इत्यत्र पञ्चमी-
वर्जनात् ङ्सेरम् न । नवतिः पुरुषाः प्रमाणं यस्याः सा नवतिपुरुषी
"हस्तिपुरुषाद्वाऽण्" (सि० ७-१-१४१) अण्प्रत्ययः, "माना-
दसंशये लुप्" (सि० ७-१-१४३) अण्लोपः, "पुरुषाद्वा" (सि०
२-४-२५) डीप्रत्ययः । अत्रानुप्रासहेत्वतिशयोक्त्याद्याः ॥ २८ ॥

कर्षुं कर्षूमिव निवसितं सहुकूलं कुकूलं

ग्लावं दावं नलिनमलिनं भूषणं त्र्युषणं वा ।

सर्वं सर्वङ्कषविषमसौ मन्यतेऽनन्यनेमौ

नेमौ नेमौ भवति भवति स्पष्टमाशालतायाः ॥ २९ ॥

हे नाथ ! 'असौ' राजीमती 'कर्षू' नदी 'कर्षूमिव' अङ्गारप-
रिखामिव मन्यते, एतावता शीतलाऽपि नदी तस्या विरहतापप्रा-
चुर्यादङ्गारपरिखाप्राया भवतीति, सर्वत्रापि विरहतापप्रबल्यमेव
हेतुः । तथा 'निवसितं' परिहितं 'सत्' प्रधानं 'दुकूलं' क्षौमं 'कुकूलं'
तुषानलं मन्यते, 'गलावं' चन्द्रं दावम्, 'नलिनं' कमलं 'अलिनं'
वृश्चिकं पीडाकृत्वात्, वा इवार्थे, 'भूषणं' आभरणं 'त्र्यूषणं'
त्रिकटु मन्यते इति सर्वत्र सम्बन्धः, यथा त्रिकटु भक्षितं तीव्रत्वा-
द्ब्रथाकृद्भवति तथा आभरणमपि विरहेणाप्रियत्वाद्व्यथाकारीति, किं
बहुना ? 'सर्वं' पुष्पताम्बूलखाद्यस्वाद्यादि सर्वङ्कषविषं मन्यते सर्वं
कषति हिनस्तीति सर्वङ्कषं सर्वघातकमित्यर्थः । क्व सति ? 'भवति'
त्वयि 'नेमौ' नेमिनाथे 'स्पष्टं' प्रकटम् आशालताया 'नेमौ' चक्रधा-
रायां 'भवति' जायमाने सति, किंविशिष्टे भवति ? 'अनन्यनेमौ'
नान्यान्नमतीत्येवंशीलस्तस्मिन्, तीर्थङ्कराणां त्रिभुवननम्यत्वादन्यः
कोऽपि नम्यो नास्तीति । नेमिरिति नामग्रहणेन त्वां विनाऽन्यः
कोऽपि विरहतापे कारणं नास्ति किन्तु त्वमेवेति ज्ञापनार्थम् ।
सर्वङ्कषेति "कष हिंसायां" सर्वं कषतीति "सर्वात्सहश्च" (सि०
५-१-१११) खलप्रत्ययः, "खित्यनव्ययारुषोर्मोऽन्तो ह्रस्वश्च"
(सि० ३-२-१११) इति मोऽन्तः । अनन्यनेमाविति "णमं
प्रकृत्वे" णम् पाठे नम्, भृशं पुनः पुनर्वा नमति "व्यञ्जनादेक-
स्वराद् भृशाभीक्ष्ण्ये यङ् वा" (सि० ३-४-९) यङ्, द्वित्वम्,
"मुरन्तोऽनुनासिकस्य" (सि० ४-१-५१) इति मुआगमः,
न अन्यं ननम्यते इत्येवंशीलः "सखिचक्रिदधिजज्ञिनेमिः" (सि०
५-२-३९) इति डिप्रत्यये नेमिरिति पदम् । अत्रोपमारूपकस-
मुच्ययातिशयोक्तिदीपकानुप्रासाद्याः ॥ २९ ॥

अध्यारोप्य द्विरसनसनानन्द्यमादीनवं मां
दीनां किञ्चिद्द्वयसि यदि प्राणितेशोचितं तत् ।
कौलीनाङ्कं ध्रुवमितरथा लप्स्यसे लोकनाथ !

व्याजान्नाना ननु तनुमतां नो निहन्त्यर्कजोऽपि ॥३०॥

‘हे प्राणितेश’ हे जीवितव्यनाथ ! यदि त्वं मां किञ्चित् ‘आदीनवं’ दोषमध्यारोप्य ‘द्वयसि’ परितापयसि तत् ‘उचितं’ योग्यम् । अयमर्थः—इयं राजीमती अनेन कुरूपकुवादिकुशीलादिदोषेण दुष्टाऽस्ति अतस्त्यज्यते इत्यर्थः । किंरूपमादीनवम् ? ‘द्विरसनसनानन्द्यं’ द्विरसनैः दुर्जनैः सना सर्वदा नन्द्यं श्लाघ्यम्, दुर्जना यं दोषमुच्चरन्तस्तिष्ठन्ति । हे लोकनाथ ! ‘इतरथा’ अन्यथा ‘कौलीनाङ्कं’ कौलीनम् अपवादः तदेव अङ्कं लाञ्छनं ‘लप्स्यसे’ प्राप्स्यसि, अनेन निर्दूषणा सती परिणीय त्यक्तेति ध्रुवमनुचित इति । अत्र दृष्टान्तमाह—नन्विति वितर्के, ‘व्याजात् नाना’ व्याजं मिषं नाना विना, ‘अर्कजोऽपि’ यमोऽपि ‘तनुमतां’ प्राणिनां नो निहन्ति, एतावता यमोऽपि केनचिन्मिषेणैव जन्तून् हन्ति, यथाऽस्य ज्वरश्चटितः मूढविसूचिका सन्निपातो वा जातः तेन मृत इति, एवं त्वमपि यदि किञ्चिद्दूषणं प्रकाश्य मां त्यजसि तदा लोके प्रवादं न लभस इति भावः । अध्यारोप्येति “रुहं जन्मनि” अधिआङ्पूर्वः, अध्यारोहन्तं प्रयुङ्क्ते “प्रयोक्तृव्यापारे णिग्” (सि० ३-४-२०) णिग् “लघोरूपान्त्यस्य” (सि० ४-३-४) रो, “रुहः पः” (सि० ४-२-१४) हकारस्य पकारः, अध्यारोपणं पूर्वं “प्राक्काले” (सि० ५-४-४७) क्त्वाप्रत्ययः, “अनवः क्त्वो यप्” (सि० ३-२-१५४) यप्रत्ययः । द्वयसीति द्वं ददासीति “णिज्बहुलं नाम्नः०” (सि० ३-४-४२) णिच्प्रत्ययः । व्याजान्नानेति “पृथग्नाना पञ्चमी च” (सि० २-२-११३) इति पञ्चमी । तनुमतामित्यत्र निपूर्व-हन्तेर्योगे “निप्रेभ्यो ष्रः” (सि० २-२-१५) इतिसूत्रेण कर्मविकल्पात् षष्ठी । अत्रानुप्राससमदृष्टान्ताद्याः ॥३०॥

नो प्रत्यक्षानुमितिसमयैर्लक्ष्यमाणः प्रमाणैः

त्यागं कुर्वन्नसुखमपुषस्तावदुच्चैर्ममेश ! ।

संस्कारेण स्मृतिमुपगतः क्लेशदेष्टाऽसि यावत्

निष्प्रामाण्या स्मृतिरिति गदन्नक्षपादो न दक्षः ॥ ३१ ॥

हे नाथ! 'अक्षपादः' नैयायिकगुरुः न दक्षः, किं कुर्वन्? स्मृतिः 'निष्प्रामाण्या' निर्गतं प्रामाण्यं प्रमाणत्वं यस्याः सा, एतावता स्मरणमप्रमाणमिति ('गदन्') वदन्, अक्षपादमते हि स्मरणमप्रमाणं कथ्यते। यतस्ते एवमनुमानयन्ति—स्मरणज्ञानमप्रमाणम्, अन्यत्रान्यत्रान्यस्यानुभूयमानत्वात्, विपर्ययज्ञानवत्, यथा शुक्तिकाशकले कलधौतमिदमिति ज्ञानमप्रमाणम्, तथा स्वप्नज्ञानमपि न प्रमाणं कथयन्ति तस्मादेव हेतोः, यतः—“जन्मन्येकत्र भिन्ने वा, तथा कालान्तरेऽपि वा। तद्देशे चान्यदेशे वा, स्वप्नज्ञानस्य गोचरः ॥ १॥” इति। ततो राजीमती स्मरणस्य प्रामाण्यं स्थापयन्ती तदक्षत्वं दूषयति, कथम्? आह—नो प्रत्यक्षेति 'ईश' हे स्वामिन्! त्वं प्रत्यक्षानुमितिसमयैः प्रमाणैः त्यागं कुर्वन् लक्ष्यमाणः तावत् 'उच्चैः' अतिशयेन मम 'असुखं' दुःखं 'नो अपुषः' न पुष्टवान्, एतावता किमुक्तं भवति? यदा पाणिग्रहणार्थं तोरणमागत्य प्रत्यावृत्तः तदा मया गवाक्षस्थितया प्रत्यक्षप्रमाणेन त्यागं कुर्वन् लक्षितः, अदा तु वादित्रेषु वाद्यमानेषु देवदानवमानववृन्दानुगम्यः प्रब्रज्यायै गिरिनारं गतस्तदाऽनुमानप्रमाणेन ज्ञातम्—अथाहं त्यक्तैव, यतो यो यो दीक्षाग्राही स स कान्तापरिहारकारी, निःसङ्गत्वात्, यथा वृषभादिः, दीक्षाग्राही चायम्, तस्मात्कान्तापरिहारकार्येवेत्यनुमानम्। अथ यदा सख्यादिपरिजनो वार्तां करोति श्रीनेमिना राजीमतीं परिहृत्य दीक्षा गृहीता तदाऽऽप्तवचनरूपेण प्रमाणेन त्यागं कुर्वन् लक्षितः। एतावता प्रत्यक्षानुमानागमप्रमाणैस्त्यागं कुर्वन् ज्ञायमानस्त्वं तादृग्दुःखं न दत्तवान्। अग्रेतनमाह—त्वं यावत् 'संस्कारेण

स्मृतिमुपगतः क्लेशदेष्टाऽसि' संस्कारः पूर्वानुभवः तेन यदा स्मर्यसे स्मृतेः संस्कारजत्वात् तदा यावत् क्लेशदेष्टा क्लेशदाताऽसि, वि-
योगो हि स्मर्यमाणः सन् पूर्वानुभवादपि गाढमन्तःशल्यवद्व्यथते,
अतः स्मरणस्य कथमप्रामाण्यम् ? अन्यप्रमाणेभ्यस्तस्य गाढतर-
दुःखसम्यगनुभवसाधनत्वात्, अतः स्मरणं प्रमाणम्, सम्यग्दुःखा-
नुभवसाधनत्वात्, प्रत्यक्षादिवत् । क्लेशदेष्टेति "दिशीत् अतिसर्जने"
दिश, क्लेशं दिशतीत्येवंशीलः "तृन् शीलधर्मसाधुषु" (सि० ५-
२-२१) तृन्प्रत्ययः । अत्र हेतुपर्यायोक्त्यनुप्रासाद्याः ॥ ३१ ॥

क्लेशाविष्टे प्रमुदितमतिर्दीर्घतृष्णे वितृष्णो

मूढे मूढेतरपरिवृढस्तापिते निर्वृतात्मा ।

व्यक्तं रक्ते वसति हृदये चेद्विरक्तो ममेशा-

ऽऽधाराधेये तदुपचरिते केन भेदेतरेण ? ॥ ३२ ॥

हे नाथ ! 'तत्' तस्मात्कारणात् केन पुरुषेण आधाराधेये
'भेदेतरेण' अभेदेन उपचरिते ?, दक्षा उपचारेण आधाराधेययोर-
भेदं मन्यन्ते, यथा—मञ्चाः क्रोशन्ति, अत्र मञ्चानां क्रोशनं न
संभवति अचेतनत्वात्, परं मञ्चोपविष्टाः पुरुषाः क्रोशन्ति, उपचा-
रेण पुरुषैः सह मञ्चानामभेदं विवक्ष्य मञ्चाः क्रोशन्तीत्युच्यते,
राजीमती तद्दूषयति—यद् आधाराधेयोरुपचारेणापि अभेदो
न युक्तः किन्तु भेद एव, कस्मात् ? तदाह—हे 'ईश' स्वामिन् !
'चेत्' यदि त्वं मम हृदये वससि, क्रमेण हृदयस्य भगवतश्च
विशेषणैर्वैसदृश्यमाह—किंरूपे मम हृदये ? 'क्लेशाविष्टे' क्लेशैः
दुःखैराविष्टे व्याप्ते । किंरूपस्त्वम्, 'प्रमुदितमतिः' प्रमुदिता प्रक-
र्षेण मुदिता हर्षमयी मतिः बुद्धिर्यस्य सः । पुनः कथंभूते हृदये ?
'दीर्घतृष्णे' दीर्घा अत्यन्तप्रौढा तृष्णा विषयवाञ्छा यस्मिन्नात्
(तस्मिन्) त्वं तु 'वितृष्णः' विगता तृष्णा यस्यासौ, सर्वथाऽपि
सांसारिकभोगादिवाञ्छाविरहितत्वात् । पुनः कथंभूते हृदये ?

‘मूढे’ कार्याकार्यज्ञानरहिते, त्वं तु ‘मूढेतरपरिवृढः’ मूढेभ्य इतरे
 अमूढा दक्षास्तेषां परिवृढः स्वामी । पुनः किरूपे हृदये ? ‘तापिते’
 विहतापेन प्रज्वलिते, त्वं तु ‘निर्वृतात्मा’ सर्वदुःखविगमाञ्जिवृतः
 शीतल आत्मा यस्य सः । पुनः किंविशिष्टे हृदये ? ‘रक्ते’ काम-
 रागव्याप्ते, त्वं तु विरक्तः सामस्त्येन नीरागत्वात् । अतो मम
 हृदयमाधारः त्वं तु आधेयः, हृदयस्य तव च सर्वप्रकारैः
 पार्थक्यमेवास्ति, अत उपचारेणापि आधाराधेययोरभेदो न युक्तः
 किन्तु भेद एव, एतावता निजहृदो बाढं वियोगदुःखं ज्ञापितम्, भग-
 वतश्च परिपूर्णसंतोषसुखमयत्वम् । अत्र विषमपर्यायोक्त्याद्याः ॥३२॥

गोत्रस्यादावशकलपुरे चावरं वर्णमग्र्यो-

जाग्रद्वर्णामुपतदमपि त्वं तु नातिष्ठपो माम् ।

शीलं यद्वोन्नतिमत इदं जात्यवर्णानपेक्षं

मेरुर्नाम्ना बहति शिरसा चैतमुन्नीलचूलः ॥ ३३ ॥

हे नाथ ! त्वं ‘गोत्रस्य’ अन्वयस्य ‘आदौ’ धुरि ‘अशकलपुरे च’
 अशकलपुरं नगरं तत्र च ‘अवरं वर्णं’ चरमं नीचं वर्णं शूद्रं वर्णं
 ‘अतिष्ठपः’ स्थापयसि स्म, ‘तु’ पुनर्मा ‘उपतदमपि’ तस्य गोत्रस्य
 पुरस्य च समीपे न अतिष्ठपः, किंविशिष्टां माम् ? ‘अग्र्योज्जाग्रद्वर्णा’
 अग्र्यः प्रधानः उत् प्राबल्येन जाग्रत् शोभमानो वर्णः क्षत्रियरूपो
 यस्याः सा ताम्, एषा तावद्युक्तिर्न यन्नीचो वर्णो वंशस्य नगरस्य
 च धुरि विनिवेश्यते उत्तमवर्णश्च दूरे क्रियते । अथ मुख्योऽर्थः—
 त्वं ‘गोत्रस्य’ नाम्न आदौ ‘अवरं’ वरः प्रधानोऽवरः अप्रशस्यस्तम-
 वरम् अप्रशस्यं ‘वर्णं’ अक्षरं नकारलक्षणमतिष्ठपः स्थापिवान्, तथा-
 ऽशकले समस्ते पुरे शरीरेऽवरम् अप्रशस्यं वर्णं कृष्णलक्षणं रूपं
 स्थापितवान्, तु पुनर्माम् उपतदमपि तस्य नाम्नः शरीरस्य च समीपे
 नातिष्ठपः न स्थापितवान्, एतावता नाम्नोऽक्षरैरपि संबन्धो न
 कृतः शरीरेणापि च संबन्धो न विहितः, किरूपां माम् ? ‘अग्र्यो-

जाप्रद्वर्णा' अग्र्याः प्रधाना उत् प्राबल्येन जाप्रतः शोभमाना वर्णा
राजीरूपाः प्रशस्ता नाम्नि यस्याः, अथवा जाप्रद्वर्णो गौरनामा
प्रशस्तः शरीरे यस्याः सा ताम् । 'यद्वा' अथवा 'उन्नतिमतः' औन्नत्य-
जुषः इदं शीलं सहजम्, किरूपम् ? 'जात्यवर्णानपेक्षं' जात्यं उत्तमं वर्णं
न अपेक्षते उत्तमवर्णापेक्षारहितमित्यर्थः । अत्र निदर्शनमाह—मेरुः
नाम्ना शिरसा च 'एतं' अवरं वर्णं वहति, किरूपो मेरुः ? 'उन्नी-
लचूलः' उत् ऊर्ध्वं नीला चूला यस्य सः, कोऽर्थः ? मेरुरपि औन्न-
त्यशाली वर्तते सोऽपि नाम्न आदौ मकारमप्रशस्तं वर्णमक्षरं शिरसा
चाप्रशस्तं चूलास्थितं नीलं वर्णं वहति । उन्नतिः ऊर्ध्वप्रमाणगुरुता
उत्कृष्टगुणगुरुता च, अतो महतां चरित्रं न विचार्यमेवेत्युपहासो
व्यङ्ग्यः । अत्र विषमश्लेषार्थान्तरन्यासनिदर्शनानुप्रासाद्याः ॥ ३३ ॥

आसीदाशेत्यमम ! महिषी प्रीतये ते जनिष्ये

श्यामा क्षामा त्वकृषि विधिना प्रत्युतोषोत्प्रदोषा ।

पश्याम्येवं यदि पुनरजात्मत्वमप्यापयिष्ये

मूलात्कर्मप्रकृतिविकृतीः सर्वतोऽपि प्रकृत्य ॥ ३४ ॥

हे अमम ! मम इति आशा आसीत् अहं 'ते' तव प्रीतये महि-
षी 'जनिष्ये' भविष्यामि । पूर्वं प्रसिद्धतिर्यग्भेदेनैव श्लेषमाह—
ततो महिषी प्रसिद्धा तिर्यग्जातौ प्रत्युतेति पक्षान्तरे 'तु' पुनर्
'विधिना' दैवेन 'श्यामा' कृष्णा 'क्षामा' दुर्बला 'उषा' गौः 'अकृषि'
कृता, किंविशिष्टा उषा ? 'उत्प्रदोषा' उद्भूताः प्रकृष्टा दोषा यस्याः
सा । अथैवं पश्यामि—'यदि पुनः' इति विकल्पान्तरे, अहं विधिना
'अजात्मत्वं' छागिकात्वमपि आपयिष्ये, दैवं मां छागिकामपि करि-
ष्यतीति भावः, किं कृत्वा ? 'मूलात्' आदितः 'सर्वतोऽपि' सर्वैः
प्रकारैरपि 'कर्मप्रकृतिविकृतीः प्रकृत्य' प्रारभ्य कर्म बाहदोहा-
दिकं प्रकृतिः तिर्यक्स्वभावः विकृतिः अज्ञानमोहादिका विका-
रास्तान्, एतावता महिष्यां गवि च याः कर्मप्रकृतिविकृतयोऽभवन्

अजह्वेऽपि ता एव मूलतः प्रारब्धाः । अथ मुख्यार्थः—हे अमम ! मम इति आशा आसीत् यदहं 'ते' तव प्रीतये 'महिषी' कृतामि-वेका राज्ञी 'जनिष्ये' भविष्यामि, 'तु' पुनरहं 'विधिना' दैवेन 'श्यामा' अप्रसूता स्त्री अकृषि कृता, किरूपा ? 'उषोत्प्रदोषा' उषावत् रात्रिवत् उत्प्रदोषा, रात्रिपक्षे उत् प्रबलः प्रदोषो मुखं यस्याः सा "प्रदोषो यामिनीमुखं" (अभि० २-५८) द्वितीयपक्षे पूर्ववदुद्रताः प्रबला दोषा मायादयो यस्यां सा, अपुत्रा हि स्त्री उत्तमकार्येषु नाम्ने क्रियते । अथैवं पश्यामि यदि पुनर् 'अजात्मत्व-मपि' सिद्धस्वरूपभावमपि विधिना आपयिष्ये, विधिपरिणामो हि तादृग् दृश्यते यादृशाऽहं सिद्धस्वरूपमपि लप्स्ये भवता सर्वथा त्यागात्, निष्पतिसुतानां बनितानां च व्रतकष्टानामेवोचितत्वेन सिद्धत्वोपलब्धेः । किं कृत्वा ? मूलात् आदितः कर्मप्रकृतिविकृतीः सर्वतोऽपि सर्वप्रकारैरपि प्रकृति १ स्थित्य २ नुभाग ३ प्रदेश ४-लक्षणैरपि प्रकृत्य प्रकर्षेण च्छित्त्वा । कर्मणां प्रकृतयो मुख्यभेदा अष्टौ ज्ञानावरण १ दर्शनावरण २ वेदनीय ३ मोहनीयाऽऽ ४ यु ५-नाम ६ गोत्रा ७ ऽन्तरायाऽऽ ८ मिधाः । विकृतयस्तु भेदानामपि भेदाः क्रमेण पञ्च—नव—द्व्य—ष्टाविंशति—चतु—रुयुत्तरशत—द्वि—पञ्चसङ्ख्याः । प्रकृत्येति पूर्वं कृग्धातोः प्रयोगः प्रोपसर्गः प्रारम्भार्थः, द्वितीयपक्षे "कृतैत् छेदने" इति धातुः । अत्र श्लेषातिशयोक्तिभा-विकानुप्रासाद्याः । तत्र "प्रत्यक्षा इव यद्भावाः, क्रियन्ते भूतभा-विनः । तद्भाविकम्" ॥ ३४ ॥

यावज्जीवं मदुपहितहृज्जीवितेनः शयेन

प्रेम्णा पास्यत्यमृतमपि मे विन्नमासीत्पुरेति ।

प्रत्रज्यायाः पुनरभिलषंस्तन्मुखेनामुचन्मां

ज्ञानश्रीयुक् तदथ कमितोन्मुच्य तां तन्नमोऽस्तु ॥३५॥

हे नाथ ! मया इति 'पुरा' पूर्वं 'विन्नं' विचारितमासीत्,

इतीति किम् ? 'जीवितेनः' प्राणनाथो यावज्जीवं 'प्रेम्णा' स्नेहेन 'अमृतमपि' पानीयमपि मम 'शयेन' हस्तेन पास्यति, किंविशिष्टः ? 'मदुपहितहृत्' मयि उपहितं न्यस्तं हृत् हृदयं येनासौ । पुनः 'प्रब्रज्यायाः' दीक्षाया मुखेन 'तत्' अमृतम् अभिलषन् सन् माम् अमुचत्, अमृतं स्यादयाचितम्, दीक्षाधारिणो हि अयाचितव्रता भवन्ति । 'अथ' अनन्तरं त्वं 'ज्ञानश्रीयुक्' ज्ञानलक्ष्मीयुक्तः सन् 'तां' दीक्षामुन्मुच्य 'तत्' अमृतं कमिता अमृतं मोक्षं कमिता अभिलषिष्यसि (षिता), अथो दीक्षायाः फलं मोक्षं कामयिष्यसे इत्यर्थः । यद्यपि "मोक्षे भवे च सर्वत्र, निःस्पृहो मुनिसत्तमः" इति वचनात् भगवतो मोक्षं प्रत्यपि कामो नास्ति तथापि मोक्षं प्रति प्रवृत्तत्वात्तत्कामो विवक्षितः । 'तत्' तस्मात्कारणात् ते तुभ्यं नमोऽस्तु, अत्रेर्ष्यायां नमः, ईर्ष्याऽपि अनवस्थितत्वाभासज्ञापनात् । अत्र यथा-सह्यभाविकपर्यायोक्तदीपकव्याजस्तुतिश्लेषाद्याः । अमृतं पानीयमयाचितव्रतं मोक्षश्चेति श्लेषमूलम् ॥ ३५ ॥

काष्ण्योत्पादात्स्वजनवदनेऽतानि वर्णस्य तुल्यं

कृत्यं चाशाव्रततिनिकरोत्कर्तनान्नाथ ! नाग्नः ।

अर्थादर्थान्तरमभियता द्राग्यथा चान्वयस्था-

सत्कर्मेभप्रमथसमये कारि मा मातुरित्थम् ॥ ३६ ॥

हे नाथ ! त्वया स्वजनवदने काष्ण्योत्पादात् वर्णस्य तुल्यं कृत्य-मतानि, कृष्णस्य भावः काष्ण्यं कालिमा स्वजनमुखे तद् उत्पादयता यादृशो निजो वर्णः शरीरसत्कः कृष्णरूपस्तस्य 'तुल्यं' समानं 'कृत्यं' कार्यं अतानि विस्तारयामासे, एवावता स्वजनमुखानि दुःखेन कृष्णवर्णानि कृतानीत्यर्थः । 'च' अन्यत् हे नाथ ! यथा त्वया आशाव्रततिनिकरोत्कर्तनात् नाग्नस्तुल्यं कृत्यमतानि । अत्र संदेश-कथनप्रसक्तत्वात् राजीमती स्वाः एवाशाः विवक्षते, अहं नाथं परिणेष्यामि भोगान् भोक्ष्ये पट्टराज्ञी भविष्यामि इति आशा वा-

च्छास्ता एव व्रतस्यो बल्लयस्तासां निकरः समूहस्तस्योत्कर्त्तनं छेदनं तस्मात् नाम्नस्तुल्यं नाम अरिष्टनेमिस्तस्य तुल्यं कार्यमकारि, एतावता यथा चक्रधारा वल्लीश्छिनत्ति तथा त्वया ममाशाश्छिन्नाः । तथा यथा च त्वया 'द्राक्' शीघ्रं 'अर्थात्' कार्यात् 'अर्थान्तरं' कार्यान्तरं 'अभियता' गच्छता 'अन्वयस्य' वंशस्य तुल्यं कृत्यमतानि, कोऽर्थः ? परमेश्वरस्य वंशो हरिवंशस्ततो हरिशब्दस्य बह्वर्थेष्वपि प्रवृत्तस्यार्थानुलोभ्यात् कपिं विवक्ष्य कथयति— यथा हरिः कपिः एकं कार्यं तरुशाखाचटनादिरूपमर्धकृतमेव मुक्त्वा चापल्यतो झटिति अन्यतरुचटनादिकार्यं प्रारभते तथा त्वमपि मद्धिवाहकार्यमर्धकृतमेव मुक्त्वा संयमरूपं कार्यान्तरं झटिति प्रतिपन्नवान् । हे नाथ ! यथा निजवर्णनामवंशसदृशानि कार्याणि कृतानि इत्थं त्वया असत्कर्मभ्रममथसमये मातुस्तुल्यं कृत्यं मा कारि, अयं भावः—परमेश्वरस्य माता शिवा, शिवाशब्देन शृगाली कथ्यते, ततो यथा शृगाली गजान् दृष्ट्वैव पलायते तत्पराजयकथा दूरेऽस्तु, एवं त्वमपि असत्कर्माणि दुष्कर्माणि तान्येव इभा हस्तिनस्तेषां प्रमथो विनाशस्तस्य समये प्रस्तावे मातुस्तुल्यं कृत्यं मा कारीति शिवावन्न नष्टव्यम् । यदि दीक्षा गृहीता तदा दुष्कर्मकरीन्द्रदलनावसरे शिवासुतवद्भीरुणा न भाव्यं किन्तु सिंहीपुत्रेणैव धीरेण भाव्यम्, सिंहपराक्रमेण चारित्रं प्रतिपाल्यमित्यर्थः, इति सर्ववाचिकान्ते परिणामसुन्दरवाचिकं बाढं दीर्घदर्शित्वं व्यनक्ति । अत्र काष्ण्येति कृष्णस्य भावः काष्ण्यम् “पतिराजान्तगुणाङ्गराजादिभ्यः कर्मणि च” (सि० ७—१—६०) घ्यण्प्रत्ययः, य इति । अत्र समुच्चयदीपकश्लेषपर्यायोक्त्यर्थान्तरन्यासाद्याः ॥ ३६ ॥

एवं नानावचनरचनाचातुरीमेकतोऽस्या

निश्चैतन्याम्बुदमुखगिरा चान्यतो दूतकर्म ।

राजीमत्या व्यवसितमिति प्रेक्ष्य सख्यस्तदानीं

धिग्धिग्दैवं गतघृणमिति ध्यातवत्योऽभ्यधुस्ताम् ॥३७॥

‘तदानीं’ तस्मिन् प्रस्तावे सख्यस्तां ‘अभ्यधुः’ जल्पन्ति स्म, सख्यः किं कृतवत्यः ? ‘गतघृणं’ निर्दयं दैवं धिग्धिग् इति ‘ध्यात-वत्यः’ पूर्वं ध्यातं याभिस्ताः, किं कृत्वा ? एकतः अस्याः राजी-मत्याः ‘एवं’ अमुना प्रकारेण ‘नानावचनरचनाचातुरीं’ नानाप्रकारैः अलङ्कारव्यङ्ग्यरसावताररूपैः या वचनानां रचना तस्याश्चातुरीं चातुर्यं प्रेक्ष्य मनसा विचार्य, ‘च’ अन्यत् ‘अन्यतः’ अन्यस्मिन् पक्षे ‘निश्चैतन्याम्बुदमुखगिरा’ निश्चैतन्यो अचेतनो योऽम्बुदो मेघस्तस्य मुखगिरा मुखवचनेन ‘इति’ एवंप्रकारं विरहभावोद्दीपकसंदेशश्रेणि-गर्भं दूतकर्म ‘व्यवसितं’ निश्चितं ‘प्रेक्ष्य’ दृष्ट्वा, एतावता सख्यो णजीमत्यास्तत्तादृशं वचनचातुर्यमचेतनमेघमुखेन दूतकर्म चेति पर-स्परविरुद्धं प्रेक्ष्य हा ! निर्दयेन दैवेन राजीमत्याः कीदृशी अवस्था-ऽऽपातितेति ध्यायन्त्यस्तां प्रति इति वक्ष्यमाणमजल्पन्नित्यर्थः । अत्र चतुरस्य भावः कर्म वा चातुरी “युवादेरण्” (सि० ७-१-१६७) अण्प्रत्ययः । अत्रानुप्रासविषमजात्याद्याः ॥ ३७ ॥

कासौ नेमिर्विषयविमुखस्तत्सुखेच्छुः क वा त्वं

कासंज्ञोऽब्दः क पटुवचनैर्वाचिकं वाचनीयम् ।

किं कस्याग्रे कथयसि सखि ! प्राज्ञचूडामणेर्वा

नो दोषस्ते प्रकृतिविकृतेर्मोह एवात्र मूलम् ॥ ३८ ॥

हे सखि ! असौ नेमिः क ? , किंरूपो नेमिः ? ‘विषयविमुखः’ विषयेषु विमुखः पराङ्मुखः, वा इति अन्वाचये, त्वं क ? , कथं-भूता त्वम् ? ‘तत्सुखेच्छुः’ तद् विषयसुखमिच्छतीति तत्सुखेच्छुः, अतो द्वयोरपि युवयोर्विपरीतस्वरूपयोः कः संबन्धः ? । ‘असंज्ञः’ अचेतनः ‘अब्दः’ मेघः क ? , ‘वाचिकं’ संदेशवाक्यं क ? , अनयोरपि सम्बन्धाभावः, किंभूतं वाचिकम् ? ‘पटुवचनैर्वाचनीयं’ पटूनि पटिष्ठानि वचनानि येषामेवंविधैः पुरुषैर्वाचनीयं कथनीयम् । हे सखि ! कस्याग्रे किं कथयसि ? , एतावता दक्षाऽपि सती त्वं

निरर्थकं जल्पसीति । पुनरपि सख्य एव तत्समर्थनमाहुः—‘वा’ अथवा ‘ते’ तव नो दोषः, कथंभूतायास्ते ? ‘प्राज्ञचूडामणेः’ प्राज्ञानां दक्षाणां चूडामणेः शिरोमणेः । ‘अत्र’ त्वदधिकारे ‘प्रकृतिविकृतेः’ स्वभावपरावर्तस्य मोह एव मूलम्, अतो मोहस्यैव दोषः । अत्र विषमार्थान्तरन्यासानुप्रासाः ॥ ३८ ॥

श्रीमान्नेमिर्व्यजयत महामोहमल्लं तदेष

त्वां तत्पत्नीं सखि ! मनुमहे बाधते बद्धवैरः ।

किं त्वेवं ते यदुकुलमणेर्वीरपत्न्या विसोढुं

नैतन्न्याय्यं तदिममधुना बोधशस्त्रेण हिन्द्वा ॥ ३९ ॥

श्रीमान्नेमिर्महामोहमल्लं ‘व्यजयत’ जितवान्, हे सखि ! वयमिति ‘मनुमहे’ जानीमः ‘तत्’ तस्मात्कारणात् ‘एषः’ महामोहमल्लः ‘तत्पत्नीं’ तस्य नेमिनः पत्नीं त्वां ‘बाधते’ पीडयति, किंरूप एषः ? ‘बद्धवैरः’ संलग्नविरोधः, अयमर्थः—श्रीनेमिना मोहमहामल्लो जितः, स तस्य पीडां कर्तुं न प्रभवति अतस्तद्वैरं बालयितुं तत्पत्नीं बाधत इति । ‘किन्तु’ पुनः ‘एवं’ अमुना प्रकारेण ‘ते’ तव वीरपत्न्या ‘एतत्’ तस्य पीडनं ‘विसोढुं’ मर्षितुं ‘न न्याय्यं’ न युक्तम्, किंरूपायास्ते ? ‘यदुकुलमणेः’ यदुकुलस्य मणेः रत्नरूपायाः । ‘तत्’ तस्मात्कारणात् त्वमधुना ‘इमं’ महामोहमल्लं ‘बोधशस्त्रेण’ प्रतिबोधायुधेन ‘हिन्द्वा’ व्यापादय, त्वमपि वीरपत्नी वर्तसे अतः शत्रुपराभवस्तवापि सोढुं न युक्तः, ततः प्रतिबोधं हृदि निधाय महामोहस्यज्यतामित्यर्थः । व्यजयतेति “परावेर्जेः” (सि० ३-३-२८) इत्यात्मनेपदम् । हिन्द्वाति “हिंसु वृहप् हिंसायाम्” हिंस्, पञ्चमी हि, “उदितः स्वरात्रोन्तः” (सि० ४-४-९८) “रुधां स्वराच्छ्नो न लुक् च” (सि० ३-४-८२) भ्रप्रत्ययः, न, पूर्व-नलोपः, “भ्रास्त्योर्लुक्” (सि० ४-२-९०) भ्रस्याकारलोपः, “डुघुटो हेर्धिः” (सि० ४-२-८३) हिं धिः “लवर्णतवर्गलसा

दन्याः” इति न्यायात् “तृतीयस्तृतीयचतुर्थे” (सि० १-३-४९)
 स् त्, ततः संयोगः, “भ्रां धुड्वर्गेऽन्योऽपदान्ते” (सि० १-३-
 ३९) त न इति सिद्धम् । अत्रानुमानाक्षेपोदात्तरूपकाद्याः ॥ ३९ ॥

रागाम्भोधौ ललितललनाचाटुवाग्भङ्गिभिर्यः

संप्लाव्येत प्रतनुगरिमा स क्षमाभृद्गणोऽन्यः ।

औन्नत्यं तत्तदचलगुरुश्रैष माध्यस्थ्यमीशो

धत्ते येन स्फुटवसुमधुं स्पष्टमप्यक्षमास्ताः ॥ ४० ॥

हे सखि ! स ‘क्षमाभृद्गणः’ क्षमाभृतां ऋषीणां गणः समूहोऽ-
 न्यः यो ‘रागाम्भोधौ’ रागसमुद्रे ‘ललितललनाचाटुवाग्भङ्गिभिः
 संप्लाव्येत’ ललिताः सुकोमला ललनानां स्त्रीणां याश्चाटुरूपा वाच-
 स्ता एव भङ्गयः कल्लोलास्तैः (ताभिः) सं सामस्त्येन प्लाव्येत
 स क्षमाभृद्गणोऽन्यः परः, किंरूपः ? ‘प्रतनुगरिमा’ प्रतनुः तुच्छः
 गरिमा गुरुत्वं यस्य सः, एतावता यः साधुगणः स्त्रीणां चाटुवचनै-
 र्भिद्यते स तुच्छधर्मस्थैर्यादिगुणगौरववान्, अयं नेमिस्तन्मध्ये न
 भवतीत्यर्थः । अथ सख्योऽन्यतुच्छसाधुविलक्षणं भगवतः स्वरूप-
 माहुः—‘च’ अन्यत् एषः ‘ईशः’ स्वामी ततः सर्वलोकप्रसिद्धं
 ‘औन्नत्यं’ परमध्यानधैर्यादिगुणोच्छ्रितत्वं तत् ‘माध्यस्थ्यं’ च रागद्वेप-
 रहितत्वं धत्ते । किंरूपो भगवान् ? ‘अचलगुरुः’ अचला ये ब्रह्मव्रता-
 दिपालने धीरास्तेषां गुरुः । ‘येन’ औन्नत्येन माध्यस्थ्येन च ‘ताः’
 ललितललनाचाटुवाग्भङ्गयः ‘अमुं’ भगवन्तं स्पष्टमपि ‘अक्षमाः’
 असमर्थाः, एतावता ताभिर्भेदनमस्य दूरेऽस्तु ताः स्त्रीचाटुवाचो
 मनस्यपि नायान्तीत्यर्थः । किंविशिष्टममुम् ? ‘स्फुटवसुं’ स्फुटतेज-
 सम् । अथ द्वितीयः श्लिष्टोऽर्थः—यः क्षमाभृतां पर्वतानां गणः
 समूहः समुद्रकल्लोलैराप्लाव्यते आत्रियते स प्रतनुगरिमा तुच्छोन्न-
 तत्वः अन्यः, यस्य शिखरोपरि कल्लोला वहित्वा यान्ति सोऽन्य
 इतरः, एष भगवान् ‘अचलगुरुः, अचलानां पर्वतानां गुरुः मेरुः,

ततो यथा मेरुः उन्नतत्वं उच्चैस्तरत्वं तच्च माध्यस्थ्यं जगन्मध्यस्थत्वं धत्ते, 'येन' औन्नत्येन माध्यस्थ्येन च ते समुद्रकल्लोलाः 'अमुं' मेरुं स्पृष्टुमपि 'अक्षमाः' असमर्थाः, कल्लोला उत्कृष्टतोऽपि समभूतलात् षोडश(योजन)सहस्रोच्चाः मेरुस्तु लक्षयोजनोच्चः, वीचयस्तु जगतीपार्श्ववर्तिनः, मेरुस्तु लोकमध्यस्थः, अतस्ता आसन्ना अपि भवितुं न क्षमन्ते इत्यर्थः । मेरुपक्षे स्फुटानि प्रकटानि वसूनि रत्ना-नि यत्रासौ स्फुटवसुस्तम् । अत्र श्लेषसमासोक्तिरूपकातिशयोक्त्यु-दात्तानुप्रासाः ॥ ४० ॥

मा विश्वस्या मतिमति ! वरप्राक्पदां वर्णिनीं तां

रागोत्सृष्टानुपलशकलान् रञ्जयन्तीं निरीक्ष्य ।

चूर्णो नाम्ना स खलु भगवानेष जात्यं तु वज्रं

नो रागाङ्गैरविकलबलै रज्यते जातु कैश्चित् ॥ ४१ ॥

'हे मतिमति ! मतिः बुद्धिर्विद्यते यस्याः सा मतिमती तस्याः संबोधनं हे मतिमति ! हे बुद्धिशालिनि ! त्वं तां 'वरप्राक्पदां वर्णिनीं' वर इति प्राक् पूर्वं पदं यस्याः सा ताम्, एतावता वरवर्णिनीं हरिद्रां 'रागोत्सृष्टान्' रागरहितान् 'उपलशकलान्' पाषाणखण्डान् रञ्जयन्तीं निरीक्ष्य 'मा विश्वस्याः' विश्वासं मा कृथाः, कोऽर्थः ? सख्यः कथयन्त्यः सन्ति—हे राजीमति ! तव मनस्येवं भविष्यति, यथाऽन्याऽपि वरवर्णिनी रागरहितान् पाषाणखण्डान् रञ्जयति तथाऽहमपि वरवर्णिनी वर्ते, वरा प्रधाना वर्णिनी स्त्री अतो नीरागमपि नेमिनं रञ्जयिष्यामीति विश्वासं मा कृथाः । कु-तः ? तत्कारणमाहुः—'खलु' निश्चितं 'सः' उपलशकलः पाषाण-खण्डो नाम्ना चूर्णः यः पूर्वमपि चूर्णं (र्णः) तस्य किं नाम बलम् ? न किञ्चिदित्यर्थः, 'तु' पुनरेष भगवान् जात्यं 'वज्रं' निष्कृत्रिमही-रकः, अतः कैश्चित् 'रागाङ्गैः' रागभावैः 'जातु' कदाचित् नो 'रज्यते' रागवान् क्रियते, किंरूपै रागाङ्गैः ? 'अविकलबलैः' अविकलं संपूर्णं

बलं येषां तानि तैः, एतावताऽसौ सर्वत्रोक्तिरचितैरपि हावभावस्नि-
ग्धवचनादिरागप्रकारै रञ्जयितुं नैव शक्यत इत्यर्थः । यथाऽन्योऽपि
हीरकः परपाषाणखण्डवत् रागाङ्गैर्हरिद्रादिभिः प्रचुरैरपि रञ्जयितुं
न शक्यते । अत्र श्लेषसमासोक्तिउपमारूपकानुप्रासाद्याः ॥ ४१ ॥

सध्रीचीनां वचनरचनामेवमाकर्ण्य साऽथो

पत्युर्ध्यानादवहितमतिस्तन्मयत्वं तथाऽऽपत् ।

सङ्ख्याताहैरधिगतमहानन्दसर्वस्वसद्वा

तस्माद्भेजेऽनुपमिति यथा शाश्वतीं सौख्यलक्ष्मीम् ॥४२॥

‘अथो’ अनन्तरं सा ‘सध्रीचीनां’ सखीनां एवं वचनरचनाम् ‘आ-
कर्ण्य’ श्रुत्वा तथा तन्मयत्वं ‘आपत्’ प्राप्ता । किंरूपा सा ? पत्युः
ध्यानात् ‘अवहितमतिः’ अवहिता सावधाना मतिर्यस्याः साऽवहित-
मतिः । एतावता पिण्डार्थः—राजीमती सखीनां वचनं श्रुत्वा शोकं
त्यक्त्वा प्रभोः केवलज्ञानोत्पत्तौ सत्यां स्वामिपार्श्वे व्रतं गृहीत्वा तथा
स्वामिनो ध्यानात् ‘तन्मयत्वं’ स्वामिमयत्वम्, एतावता यथा स्वामी
रागद्वेषरहितस्तथा रागद्वेषरहितत्वमापत्, सर्वोऽपि क्रमः परिणामे
फलेन श्लाघ्यते, अतः सर्वोत्कृष्टस्य तन्मयत्वस्य फलमाह—‘सङ्ख्या०’
इति ‘यथा’ येन प्रकारेण ‘तस्मात्’ तन्मयत्वात् ‘अनुपमिति’ उप-
मानस्याभावो यथा भवति तथा ‘शाश्वतीं’ अविनश्वरां सौख्यलक्ष्मीं
भेजे, किंविशिष्टा सा ? ‘सङ्ख्याताहैः’ गणितदिनैः ‘अधिगतमहान-
न्दसर्वस्वसद्वा’ अधिगतं प्राप्तं महानन्दः परमानन्दस्तस्य सर्वस्वं
सर्वसमृद्धिस्तस्य सद्म स्थानं मोक्षाभिधानं यया साऽधिगतम-
हानन्दसर्वस्वसद्वा, अयमर्थः—राजीमती चारित्रं प्रतिपालयन्ती
एकं वर्षं छद्मस्थपर्यायं स्थित्वा रागद्वेषमयानि घातिकर्माणि क्षप-
यित्वा केवलज्ञानं प्राप्य पञ्च वर्षशतानि केवलपर्याये विहृत्य
मुक्तिपदं प्राप्ता सती शाश्वतसौख्यं भजते स्म । अत्र सङ्ख्याता-
हैरिति सङ्ख्यातानि अहानि सङ्ख्याताहास्यैः “सङ्ख्यातादहश्च वा”

(सि०७-३-११७) अट्प्रत्ययः, “नोऽपदस्य तद्धिते” (सि० ७-४-६१) अन्लोपः । अधिगतेति “ताभ्यां वाप् ङित्” (सि० २-४-१५) डाप्प्रत्ययः । उपमितेः उपमानस्याभावोऽनुपमितीति “विभक्तिसमीप०” (सि० ३-१-३९) इति अव्ययीभावः समासः । अत्र शाश्वतसौख्यलक्ष्मीरूपकार्यस्य तन्मयत्वकारणयोगेन सुकरत्वात्समाधिरलङ्कारोऽतिशयोक्त्यनुप्राससङ्कराश्च ॥४२॥

इत्याचार्यश्रीशीलरत्नसूरिविरचितायां श्रीजैनमेघदूतमहा-
काव्यटीकायां चतुर्थः सर्गः समाप्तः । तत्समाप्तौ
समाप्ता चेयं टीका ॥



[अथ प्रशस्तिः]

तथा च—

सर्वव्याकरणप्रमाणपटवो न्यायस्फुरत्फक्किका—

निष्णाता गुरवोऽभवन्न तु कृतिस्तेषां हि मिथ्या भवेत् ।

एष प्रत्यय एव मेऽस्ति सुचिरं तेषां पदाब्जद्वयी—

सेवातो बहुलप्रयोगरचनास्पष्टोपयोगस्पृशाम् ॥ १ ॥

अन्येषां मतिमूढतापहृतये व्याख्यामधीतां मुखात्

तेषामेव तथा विचार्य विबुधैः सार्धं प्रयत्नेन च ।

स्पष्टार्था लिखिता व्यधीयत परावर्तः प्रयोगेषु यत्

क्वापि क्वापि तदस्तु मा गुरुवचश्चर्चाव्यलीकं मम ॥ २ ॥

व्याख्याऽलेखि मया मृषाऽत्र खलु या शोधैव सा सद्बुधै—

र्व्यङ्ग्यानि प्रकटीकृतान्यनुपदं गूढानि नो यान्यपि ।

ज्ञेयानि स्वयमेव तान्यनलसैः स्पष्टं परेषामपि

ज्ञाप्यानि प्रकटोपकारकृतये प्राप्तावतारैर्भुवि ॥ ३ ॥

वर्षे चन्द्रनिधानपूर्वकलिते १४९१ श्रीविक्रमार्कात्तथा

चैत्रान्तर्वदिपञ्चमीबुधदिने श्रेष्ठाऽनुराधायुते ।

श्रीजैनोज्ज्वलमेघदूतसुबृहत्काव्यस्य पूर्णाऽभवत्

टीका श्रीअणहिल्लपाटक इति ख्याते क्षितौ पत्तने ॥४॥

पूज्यश्रीगुरुमेरुतुङ्गगणभृद्भुयैर्व्रतं लम्बितः

श्रीमच्छ्रीजयकीर्त्तिसूरिगुरुभिस्तपट्टलब्धोदयैः ।

वात्सल्यात्परिपाठितश्च कृतवान् श्रीकाव्यटीकामिमा—

माचार्यः किल शीलरत्न उदितां खाल्पिष्ठबुद्धेर्मिताम् ॥५॥

एतस्याः किल वृत्तेः, श्रीमन्माणिक्यसुन्दराचार्याः ।

विदधुः शोधनमवहित—मतयो बहुसमयतत्त्वज्ञाः ॥ ६ ॥



.

